
Уступ 


У кожнай нацыянальнай культуры, беручы яе 
ў цэлым ці па асобных галінах, ёсць з'явы 
асабліва яркія, па-свойму непаўторныя. Такім 
феноменам у беларускай слоўнай, народна-ма- 
стацкай творчасці можна лічыць паэзію зем- 
ляробчага календара, або, як часцей называ- 
юць іх у навуковым ужытку, песні каляндар- 
на-абрадавыя, песні гадавога круга. Па жан- 
раваму багаццю і разнастайнасці, жыццёвай 
ёмістасці, эстэтычнай каштоўнасці, удзельнай 
вазе ў нацыянальным фальклоры яны стаяць 
на першым месцы. Як векавечнае дрэва-волат 
беларускіх пушчаў-лясоў узнялася паэзія гэта 
на духоўным гарызонце народа. 

Генетычнае карэнне паэзіі земляробчага, 
або ратайскага, календара, і гэта асабліва 
добра відаць з абрадаў, старадаўніх звычаяў 
і цесна звязаных з імі песень,-- у глебе агуль- 
наславянскай і нават індаеўрапейскай суполь- 
насці. Нацыянальна адметныя, толькі ёй улас- 
цівыя формы каляндарна-абрадавай паэзіі бе- 
ларусаў склаліся ў ХПІ--ХХІ стст. Прыклад- 


на дзесьці к сярэдзіне ХУІ ст. канчаткова аформіліся яе 
жанравы склад, моўна-вобразная структура, асноўйяы 
песенны фонд. Адной з найважнейшых сацыяльна-эка- 
намічных перадумоў фарміравання і развіцця каляндар- 
на-абрадавай паэзіі было земляробства. Менавіта пры- 
рода і земляробства -- калыска гэтай паэзіі, яе нату- 
ральнае ўлонне. 

Спосабам жыцця, усім сваім бытаваннем селянін- 
земляроб быў усутык пастаўлены перад тварам прыро- 
ды, яе веліччу, хараством, дабрынёй і варожасцю да 
чалавека. Дзеля жыцця ён павінен быў розумам, уяўлен- 
нем спасцігаць яе таямніцы, законы, мусіў пераймаць 
яе рытм, гармонію. Менавіта сонечны кругазварот, чар- 
гаванне пор года, адпаведна якім адраджалася, набіра- 
ла моцы, квітнела і затым замірала прырода, прадвызна- 
чалі працу і дні земляроба, яго светапогляд, а таксама 
і своеасаблівасць вышэйшага праяўлення яго духу -- 
паэзіі. 

Гадавы сонцазварот дэтэрмінаваў цыклізацыю раз- 
віцця прыроды, а адпаведна характар працы земляроба 
і цыклізацыю яго творчасці. Песні беларускага калян- 
дарна-абрадавага круга дзеляцца на чатыры вялікія 
цыклы: веснавыя, летнія, восеньскія і зімовыя. Самыя 
багатыя і развітыя цыклы -- веснавы і летні. Яны ўклю- 
чаюць па некалькі песенных жанраў і груп. Усяго бела- 
рускі каляндарны фальклор налічвае больш дваццаці 
песенных разнавіднасцей. Абсалютная большасць калян- 
дарна-абрадавых песень канцэнтруецца вакол гадавых 


свят, такіх, як каляды і пярэдадзень Новага года, або 
шчадрэц,-- у зімовы перыяд; вялікдзень, Юр'е, сёмуха - 
вясной; купалле, Пятро -- летам ж. Выключэнне склада- 
юць песні жніўныя, восеньскія і талочныя. Паводле 
свайго функцыянальнага прызначэння, гэтыя песні су- 
праваджалі працу ў полі. Яны менш, асабліва восень- 
скія і талочныя, звязаны з абрадамі. Па аб'ёму адлю- 
страванага жыцця, мастацкай вартасці жанры і група- 
выя разнавіднасці каляндарна-абрадавых песень нераў- 
назначныя, маюць неаднолькавую навукова-пазнаваль- 
ную і эстэтычную каштоўнасць. Асаблівага багацця і 


ы Ад. гэтых свят яны пераважна ўзялі свае назвы «калядкі», «шчад- 
роўкі», «юраўскія», «мікольскія», «сёмушныя», «купальскія», «пят- 
роўскія», 


арыгінальнасці матываў, вобразаў, адметнасці паэтыкі 
дасягнулі песні калядныя, валачобныя, купальскія і 
жніўныя. Высокай паэтызацыяй летняй прыроды, мала- 
досці, радаснай карнавальнасцю вылучаюцца песні ку- 
палля; жніўныя -- рознабаковым адлюстраваннем працы 
на жніве і перажыванняў работніцы, змястоўным сацы- 
яльным напаўненнем. Калядныя разам са шчадроўскі- 
мі -- першародна-паэтычным бачаннем прыроды, чала- 
века-земляроба. Валачобныя ж, здаецца, увабралі ў 
сябе ўсе здабыткі, вартасці лепшых каляндарна-песен- 
ных жанраў і, акрамя таго, маюць нямала своеасаблівых 
рыс, што зрабіла іх з'явай самабытнай, адметнай. Ні 
ў адным з каляндарна-абрадавых цыклаў так шырока і 
паслядоўна, ва ўсім аб'ёме не адлюстравана праца зем- 
ляроба ад веснавога ворыва, сяўбы да канца палявых 
работ, не апаэтызавана яго гаспадарчая дзейнасць, як у 
валачобных. Увогуле свет земляроба, яго жыццё ў вала- 
чобных песнях паўстаюць у шырокім вымярэнні. Гэта 
своеасаблівы паэтычны эпас, дзе праца ратая і сейбіта 
ўзнята да вышыні, важнасці здзяйсненняў эпічных ге- 
рояў. І сам ён -- рабачай, чарадзей-пераўтваральнік зям- 
лі -- вырастае да манументалізаванага вобраза эпічнага 
героя. Толькі ў адрозненне ад свету вобразаў класічнага 
эпасу свет валачобных песень -- свет спрэс спагадлівы, 
добры, зычлівы. Злу ў ім няма месца. Яно схавалася, 
адышло дзесь за гарызонт свету земляроба, створанага 
ў валачобных песнях. Невыпадкова, відаць, у валачоб- 
най паэзіі беларусаў слова дасягае незвычайнай выяў- 
ленчай выразнасці, мастацкай прадуктыўнасці, пералі- 
ваецца ўсімі гранямі, адценнямі хараства. Як 'вядома, 
свой выяўленчы патэнцыял, моц кожная мова выяўляе 
ў сапраўды вяршынных узлётах нацыянальнага паэтыч- 
нага генія. Да такіх вяршынь беларускай мастацка-па- 
этычнай культуры, бясспрэчна, адносяцца валачобныя 
песні. Тое, што беларускія валачобныя песні амаль не 
маюць у культурах суседніх народаў аналагаў, павышае 
цікавасць да іх у агульнакультурным інтэрнацыяналь- 
ным маштабе. Як нацыянальную культурную спадчыну 
валачобныя песні цяжка пераацаніць. Яны маюць вялі- 
кае пазнавальнае, эстэтычнае значэнне, уяўляюць свое- 
асаблівую крыніцу для ўзнаўлення гістарычнага быту 
народа ў выяўленчым мастацтве, музыцы. Непераходнае 
значэнне валачобных песень як мастацтва слова. У сло- 
ве яны цудоўна выяўляюць земляробчыя традыцыі на- 

шага народа, якія знайшлі непаўторны адбітак ва ўсім 
яго духоўным жыцці, яго мастацкай культуры. 

Такім чынам, даследаванне такога самавітага пласта 
народнапаэтычнай культуры, як валачобныя песні, акра- 
мя чыста акадэмічнага мае немалое практычнае значэн- 
не. Фалькларыстычнае вывучэнне валачобнай паэзіі 
ўключае некалькі даволі складаных праблем. У першую 
чаргу гэта паходжанне валачобных песень, арэал рас- 
паўсюджання, сюжэтны склад, паэтыка. Галоўная пра- 
блема -- ідэйна-мастацкая своеасаблівасць валачобных 
песень. Вырашэнне яе будзе спрыяць і асвятленню такіх 
небезыстотных пытанняў, як шырокая гуманістычная 
аснова валачобных песень, паэтызацыя працы ў іх. 

Валачобныя песні, акрамя навукова-літаратурнай 
назвы, якая паходзіць з народных гаворак цэнтральнай 
і часткова паўночнай Беларусі, маюць некалькі рэгія- 
нальных адменнікаў. Іх называюць часам песнямі велі- 
коднымі (і ў гэтым адлюстраваўся хутчэй за ўсё час 
выканання), валачэннымі, валачэднымі, лалынкамі, ва- 
лоўніцкімі, ралешнымі, ральцавальнымі і інш. Большасць 
збіральнікаў і даследчыкаў фальклору схільны лічыць, 
што сваю назву валачобныя песні ўзялі ад слова «вала- 
чыцца», «валачобнікі» -- выканаўцы, спевакі валачобных 
песень !. Цяжка аспрэчваць гэта простае, але даволі 
пераканаўчае, лагічнае меркаванне. Дарэчы, з усіх амо- 
німаў слова «валачобнік» найбольш прадуктыўнае: «ва- 
лачобнае» -- узнагарода валачобнікам за спяванне; «ва- 
лачобны» -- валачобныя дні, валачобны збор; «валачоб- 
ніцкі» -- уласцівы валачобніку (валачобніцкі хлеб, ва- 
лачобніцкая натура, валачобніцкая хада) і інш? На 
Гомельшчыне валачобнаю называлі ноч з першага на 
другі велікодны дзень, «час хаджэння валачобнікаў» З. 
Валачобныя песні спяваліся вечарам першага дня сама- 
га вялікага калісьці веснавога свята -- вялікадня. Вы- 
конваў іх пад вокнамі хат гурт валачобнікаў, які най- 
часцей складаўся з васьмі -- дванаццаці -- пятнаццаці, 
а часам і трыццаці чалавек “. Завадатарам валачобнікаў 


1 Белорусские песни с подробными обьясненинями их творчества И 
языка, с очерками народного обряда, обычая и всего быта / Издал 
Петр Бессонов. М., 1871. С. 20. 

2 Носович И. И. Словарь белорусского наречия. СПб, 1870. С. 65. 

з Романов Е. Р. Белорусский сборник. Вильна, 1912. Вып, 8. С. 162. 

4 Шпилевский М. И. Волочебники в Витебской губерний // Рус. днев- 
а аў Хе 101; Шейн П. В. Белорусские народные песни. 

выбіраўся, як правіла, жвавы, дасціпны мужчына або 
«хлопец паглядны», з добрым голасам і імправізатар- 
скімі здольнасцямі. На падвор'і ля падаконня кожнай 
наступнай хаты ён пасля прывітання пытаўся ў гаспа- 
дара, ці можна дом развесяліць, і вёў песню, а астатнія 
падхоплівалі, паўтараючы за ім кожны радок, або спява- 
лі толькі прыпеў. 

Выконваліся валачобныя песні пад акампанемент 
скрыпкі або дуды. Акрамя пачынальніка -- галоўнага 
ўдзельніка валачобніцкага збору, а таксама музыкі, у 
яго ўваходзіў механоша, які насіў у вялікім кашы ці 
мяху валачобнае -- узнагароду за песню. Яно найчасцей 
складалася з яек, кавалкаў кумпяка, пірага, каўбас, 
сыра -- усяго таго, што рыхтавалася на велікодны стол. 

Традыцыя валачобніцтва, якой яе заспела ў 40- 80-я 
гады ХІХ ст. этнаграфічная навука, насіла выразны він- 
шавальна-велічальны характар. Гэта добра ўсведамлялі 
і самі ўдзельнікі валачобных абходаў, калі пыталіся 
дазволу «дом развесяліць», і тыя, каму адрасаваліся 
песні. 

Аднак імператыўная, выразна заклінальная інтана- 
цыя ў паасобных песнях, старажытная форма іх паэты- 
кі сведчаць аб тым, што некалі валачобная творчасць 
мела абрадавую функцыю. Водгалас гэтага захаваўся 
і ў адносінах сялян да самога валачобнага звычаю. Лі- 
чылася добрым знакам для гаспадара на будучы працоў- 
ны год, калі яго двор, хату наведалі, прывецілі сваёй 
песняй валачобнікі 5. З адценнем прымхлівасці баяліся, 
каб валачобніцкі паход не мінуў іх сяліб. 

Валачобныя песні дапамагалі старажытным земля- 
робам у іх нялёгкай працы, барацьбе за жыццё. Акру- 
жаны тысяччу загадак, таямніц навакольнага свету, які 
здаваўся яму жывым, адухоўленым, чалавек шукаў спо- 
сабу ўздзеяння на гэты свет з мэтай зрабіць яго спагад- 
ным сабе і знайшоў апору ў слове. Ён паверыў у чара- 
дзейную моц слова, падсвядома прадугадаўшы яго да- 
лейшае магутнае ўздзеянне на жыццё грамадства. 

Валачобныя абрады, валачобныя песні прыпадалі на 
адно з найбольшых свят земляробчага календара. Ва 
ўяўленні многіх пакаленняў вялікдзень быў звязаны з 





з Курійзкі А. Віаіогиё! КіІКа зібуг о роегіі рговіеео Іцёиц іеў пазгеў 
роізКіеў ргоўгіпсіі; о іеео тигусе, зріеугіе, іапсасй еіс. рггег АІек- 
запага Курійзкіеео, сгіопка акафетіі рггетузіи, гоіпісіўа, геко- 
«іе! і Папаіц Ігапси?Кіеео. Рагу?, 1840. 5. 42-43. 


адраджэннем прыроды, пачаткам палявых работ, ад вы- 
ніку якіх залежалі жыццё і доля сялянскай сям'і. У ста- 
ражытнасці і новы год пачынаўся з вясны, з велікодных 
дзён. Аб гэтым, дарэчы, можна знайсці пацвярджэнне ў 
канцоўках валачобных песень: «песня спета проці году -- 
году новага, проці вясны, ВЯСНЫ краснае» (Бессонов, 
с. 8). 

У адрозненне ад каляд і купалля вялікдзень не быў 
такі багаты на абрады, аграрную варажбу. Раніцай на 
першы дзень свята хадзілі сачыць «ігру сонца»: назіралі 
за яго ўсходам з узгоркаў, стрэх, званіц. З'яўленне сонца 
на чыстым небе і «ігра» яго прадвяшчалі добрае, спры- 
яльнае для земляроба, лета, багаты ўжон, шчаслівыя вя- 
селлі б. 

Абрадавы магічны сэнс надаваўся і ежы на велікод- 
ным стале. Аб гэтым можна меркаваць па тым, што 
рэшткі яе закопвалі на канцах поля; спадзяваліся: гэта 
засцеражэ ніву ад граду, залому і розных напасцяў”. 
Асобае значэнне на вялікдзень надавалася чырвоным 
яйкам. Імі разгаўляліся, адорвалі валачобнікаў, «біліся 
ў біткі» (пашыраны звычай-гульня), качалі з чырвонай 
горкі. Семантыка чырвонага яйка ў валачобных абрадах 
і звычаях узыходзіць да старажытных вераванняў, улас- 
півых многім народам, аб жыццядайным пачатку, заклю- 
чаным у ім. Гэта знайшло стыхійна-матэрыялістычнае 
пераасэнсаванне ў звычаі, пашыраным на Палессі, калі 
на велікодны стол ставілі гаршчок насення, нарыхтава- 
нага на засеў, а ў яго дзеля магічнай стымуляцыі росту 
клалі чырвонае яйка “. 

Асноўным абрадам, які ператварыўся ў звычай, было 
некалі хаджэнне валачобнікаў. Яны не міналі ні панскай 
гасподы, ні чэзлага двара ўдавы, апошняга бедняка: усіх 
прывячалі старасвецкай велікоднай песняй, жадалі гас- 
падару і ўсім членам яго сям'і добрай долі, здароўя, 
спору на ніве і ў хаце. 

На другі дзень вялікадня моладзь пачынала вадзіць 
карагоды, ладзіць арэлі”. Сярод велікоднага тыдня на- 
ступаў для земляроба самы адказны момант -- клаўся 
пачатак палявым работам. 


е Волынец А. Пасха в Белоруссии // Виленский вестник. 1893. Мэ 66. 

7 А. Б. Воззрения белорусов на празднества пасхи // Минский лис- 
ток. 1887. Ме 27. 

е Ріе(кіеуіст. Жіеікапос па Віаіогізі // 2іетіа. 1932, М З. 5: 73. 

9 Волынец А. Пасха в Белоруссии // Виленский вестник. 1893. Ле 66. 

Тое, што валачобныя песні прымяркоўваліся да па- 
чатку земляробчага года, аб'ектыўна садзейнічала ўзмац- 
ненню ў іх матываў пажадання. У цэлым яны вылуча- 
юцца нейкай асаблівай зычлівасцю, душэўнай шчодрас- 
цю і шыратой натуры народа, увасобленай у іх. Па сваёй 
ідэйнай танальнасці яны стрымана-ўзнёслыя, паважныя, 
вытрыманыя ў фальклорна-рамантычным ключы. Такім 
чынам, папярэднія звесткі аб валачобных песнях і засна- 
ваныя на іх разважанні дазваляюць скласці пэўнае ўяў- 
ленне аб жанры і выпрацаваць рабочае яго азначэнне. 

Валачобныя песні -- віншавальна-велічальныя творы 
веснавога цыкла каляндарна-абрадавай паэзіі, якія вы- 
конваліся гуртам народных спевакоў падчас абходу імі 
двароў на вялікдзень. Паводле жанравай прыроды -- 
гэта беларуская фальклорная эпіка. 

Перад тым як прыступіць да шырэйшага асвятлення 
асноўных аспектаў валачобніцкай творчасці, вывучэння 
яе ў цэлым, неабходна разгледзець увесь сабраны песен- 
ны матэрыял, падагульніць ужо вядомае навуцы аб ва- 
лачобных песнях. Такая праца праводзілася, але не 
ў поўным аб'ёме. 





Збіранне і вывучэнне 
валачобных песень 


Упамінанне вялікадня як старажытнага ка- 
ляндарнага свята, без называння пры гэтым 
валачобнай традыцыі, сустракаецца ў пісьмо- 
вых помніках вельмі рана. Беларускія летапі- 
сы побач з афіцыйнай рэлігійнай назвай «пас- 
ха» карыстаюцца словам «вялікдзень», што 
лішні раз сведчыць аб глыбокай старажытнас- 
ці велікоднага звычаю і трываласці дахрыс- 
ціянскай яго формы ў народзе !. 

Першае сведчанне аб валачобніцтве і ва- 
лачобных песнях на Беларусі ў навуковай 
літаратуры сустракаем у Аляксандра Рыпін- 
скага, паэта і этнографа, палітычнага эмігран- 
та, удзельніка паўстання 1830- 1831 гг. Апіс- 
ваючы каляндарныя і сямейныя абрады і звя- 
заныя з імі песні беларускага народа, ён асоб- 
на вылучае «абрад валачэбнікаў»: «У надвя- 
чорак вялікадня... мае тутэйшы люд якісьці 
асобны, яму толькі ўласцівы, праклінаны 
ксяндзамі, аднак захаваны па сённяшні дзень 
нібы рэлігійны абрад валачэбнікаў, або звы- 
чай хаджэвня з музыкамі ад хаты да хаты і 


9 ПСРЛ. М., 1975. Т. 32. С. 95; 1980. Т. 35. С. 283. 


віншавання суседзяў у час уваскрашэння Хрыста. Для 
гэтага падбіраюць яны рослых і прычым з добрымі га- 
ласамі спевакоў, а таксама скрыпача і паэта, або так 
званага пачынальніка, г. зн. імправізатара, які сам, сола, 
пачынае свой спеў... А за ім усе ў такт скрыпцы голасна 
падпяваюць за кожным яго новым вершам «Хрыстос 
васкрэс на ўвесь свет!..» !! 

Далей у апісанні валачобнага звычаю Рыпінскі на- 
зывае астатніх яго ўдзельнікаў, адзначаючы ролю кож- 
нага з іх, прыводзіць урыўкі песень і на заканчэнне дае 
малюнак вясновай ночы, абуджанай галасамі валачоб- 
нікаў. Пры гэтым слушна заўважае, што яна варта пэн- 
дзля вялікага мастака !”. 

Такім чынам, ужо адна з самых ранніх фальклорна- 
этнаграфічных крыніц дае даволі поўнае ўяўленне аб 
характары валачобнага абраду, месца і ролі ў ім усіх 
удзельнікаў, упершыню знаёміць з самімі песнямі. Ха- 
рактэрна, што адзін з першых публікатараў звестак аб 
валачобніцтве звярнуў увагу на два важныя моманты, 
звязаныя з ім. Па-першае, ён адзначыў самабытнасць і 
нацыянальную унікальнасць абраду, а па-другое -- за- 
сведчыў варожыя адносіны да яго прадстаўнікоў кліру, 
што можна растлумачыць толькі язычніцкім паходжан- 
нем і зместам валачобніцтва. 

Рэдка які з фальклорных збораў, выдадзеных у 40-я 
гады ХІХ ст. і наступныя яго дзесяцігоддзі, не быў аздоб- 
лены валачобнай паэзіяй. Свой апошні зборнік, у які 
ўвайшоў аўтэнтычны беларускі фальклор, Ян Чачот 
адкрыў валачобнай песняй з Навагрудчыны -- класіч- 
ным узорам беларускай народнай паэзіі. Паданая паэ- 
там-збіральнікам песня «Дзень добры, пане гаспадару» 
вылучаецца мастацкай завершанасцю сюжэта, багаццем 
зместу, паэтычнай раскошай вобразаў ба 

Асобны параграф у раздзеле «Урачыстасці» прысве- 
чаны вялікадню і валачобнікам у кнізе Я. Тышкевіча 


1. Вурійзкі А. Віаіога5. 5. 43--49. 

12 Там жа. С. 49. Й 

13 Сгесгоі ). Ріозпкі уіезпіасге г пад Міетпа і Ргжіпу, піекібге 
рггузіозіа і іЧіоіугту у тоўіе зіаугіапо-Кгехіскіеў 2 розігге?е- 
піаті пад піа исгупіопеті. Уііпо, 1846. 5. 1--2. (Цікава зазна- 
чыць, што ў час экспедыцыі 1978 г. супрацоўнікі ІМЭФ АН БССР 
запісалі ў в. Нягневічы, што на Навагрудчыне, гэту песню без 
ніякіх змен не толькі ў сюжэце, вобразах, але і ва ўсёй лексіцы, 
даслоўна так, як яе 150 год таму назад занатаваў Чачот.) 

«Апісанне Барысаўскага павета». Вучоны спыняецца на 
паасобных вераваннях, звязаных з велікодным святам, 
характарызуе склад валачобніцкага гурта і прыводзіць 
тыповую валачобную песню, у аснове сюжэта якой -- 
апаэтызаваны земляробчы каляндар. Пры гэтым прыве- 
дзены варыянт песні вызначаецца рэдкаснай паўнатой 
самога календара, адлюстраванага ў каларытных, запа- 
мінальных вобразах. 

Этнограф у агульных словах адзначае розніцу ў ва- 
лачобных спевах над Гайнай і Бярэзінай, тым самым 
канкрэтызуючы месца, адкуль паходзіць сабраны матэ- 
рыял. Адным з першых ён звяртае ўвагу на народную 
трактоўку міфалагічных вобразаў хрысціянскага пантэо- 
на ў беларускай паэзіі, зазначае, што «святыя тут (у 
валачобнай песні.-- А. Л.) усе ў руху, жывуць жыццём 
земляробаў» !“. 

Падкупляе аўтар трапнасцю высокай ацэнкі валачоб- 
най паэзіі, выказанай па-мастацку вобразна. «Калі, жы- 
вучы далёка ад нашай краіны,-- пісаў Тышкевіч,-- мы 
пачулі б аб ёй толькі адну песню, то ці не было б гэта 
дастаткова для ўяўлення аб асаблівасці нашага клімату 
і духоўнага занятку народа, які ў такой кароткай песні 
ўвасобіў усю навуку земляробства». 

Кароткую інфармацыю пра валачобны звычай мож- 
на знайсці ў нарысе «Быт беларускіх сялян», напісаным 
К. Д. Кавеліным на падставе этнаграфічных нататак). 
дасланых у Рускае геаграфічнае таварыства першымі 
яго карэспандэнтамі з Беларусі, у асноўным матэрыялаў 
М. Анімеле !5. У нарысе ёсць звесткі аб колькасным скла- 
дзе хору валачобнікаў («шэсць-сем і больш чалавек»). 
называюцца дзейныя асобы яго: «пачынальнік», «пама- 
гальнікі», «скрыпка», «механош» і прыводзіцца яркі 
ўзор валачобнай песні, прысвечанай хлопцу («Слічны 
паніч, пан Васілька»), даволі старажытнай, калі мерка- 
ваць па некаторых рэаліях зместу і паэтыцы. Аўтар на-. 
рыса мімаходам называе не пазбаўлены цікавасці для 
даследчыкаў каляндарнай паэзіі факт: ад вялікадня да 
ўшэсця і тройцы «ў полі і дома спяваюць велікодныя 
песні». У якасці прыкладу, аднак, прыведзена песня 
чыста лірычнага характару. 


,. ару Е. Орізапіе роўіаш ВогузоўзКіеео. Жііпо, 1847.. 
15 Этнографический сборник. СПб, 1854. Вып. 9. С. 931--933. 

Звесткі пра валачобнікаў, змешчаныя ў нарысе песні 
паходзяць з Лепельшчыны, што не лішне заўважыць 
дзеля будучага ўдакладнення арэала распаўсюджання 
аднаго з самых старажытных беларускіх звычаяў. 

Звычайна этнографы абмяжоўваліся кароткай інфар- 
мацыяй аб валачобніцтве, прыводзілі адзін-два песен- 
ныя ўзоры. Падобны характар насіў і першы зварот да 
тэмы валачобніцтва ў П. М. Шпілеўскага. У сваіх беле- 
трыстычна-этнаграфічных нарысах «Беларусь у харак- 
тарыстычных апісаннях і фантастычных яе казках» ён 
намаляваў шырокую панараму духоўнага жыцця бела- 
рускага народа ў мінулым. Сярод найбольш характэр- 
ных праяў гэтага жыцця апісаў і валачобны звычай, 
прысвяціўшы яму асобны нарыс. «Валачобнікамі,-- пі- 
саў Шпілеўскі,-- называецца вядомы клас людзей, якія 
ў велікодны тыдзень ходзяць па вёсках з віншаваннямі: 
гэта штосьці накшталт старажытных гусляроў і бая- 
наў...» !9 Засвоіўшы рамантычны погляд на народныя 
ўяўленні і здабыткі старажытнасці, Шпілеўскі быў 
схільны бачыць у валачобніках нашчадкаў гістарычных 
песняроў-услаўляльнікаў. Этнограф гаворыць аб вала- 
чобніках як аб людзях, якія «павінны знаць розныя 
песні, умець прыгожа расказваць і, акрамя таго, спя- 
ваць пахвальныя ці ўрачыстыя гімны ў гонар свята». 
Ён сведчыць таксама аб тым, што гэтыя спевакі «звы- 
чайна карыстаюцца вядомасцю не толькі ў сваёй вёсцы, 
але і ў навакольных сёлах ды засценках». Шпілеўскі 
гаворыць аб складзе валачобнай групы, аб тым, што 
азначае «валачобнае». У заўвагах зазначае, што музыч- 
нае суправаджэнне спеваў валачобнікаў найчасцей скла- 
даецца з гусляў і дудкі; гукі музыкі бываюць ціхія, ня- 
шумныя. 

Шпілеўскі прыводзіць два тэксты валачобных песень. 
Першы без спасылкі ўзяты ім са зборніка Я. Чачота; 
другі з прыпіскай, што песня гэта спяваецца ў Мінскай і 
Магілёўскай губернях, арыгінальны: у аснове сюжэта 
яго -- земляробчы каляндар, цудоўна распрацаваны ў 
паэтычных вобразах. 

Праз тры гады П. Шпілеўскі другі раз звяртаецца 
да тэмы валачобніцтва. Нарыс яго «Валачобнікі ў Ві- 
цебскай губерні» вылучаецца шырэйшым падыходам да 
гэтай самабытнай народнай традыцыі, паўнейшым яе 








16. Пантеон. СПб, 1856. Т. 26. Кн. З. С. 1-9. 


асвятленнем 7. Аўтар адчувае значнасць з'явы, імкнец- 
ца растлумачыць яе. Ён перадае ўсю знешнюю і ўнутра- 
ную атмасферу валачобніцтва, называе валачобнікаў 
беларускімі трубадурамі, падкрэслівае глыбока стара- 
жытнае паходжанне звычаю і яго ўстойлівасць. Указ- 
ваючы на адносіны народа да хаджэння валачобнікаў, 
якое, паводле яго слоў, гаспадары прымаюць як неабход- 
ныя «прыемныя і карысныя віншаванні і ў большасці 
выпадкаў чакаюць іх як блаславёных гасцей, а часткова 
і як звестуноў лёсу гаспадаркі», Шпілеўскі адзначае, 
што «ёсць нейкая таямнічая сувязь паміж прыходам ва- 
лачобнікаў і станам гаспадарчых работ і прыбыткаў у 
наступную вясну і лета». Пры гэтым ён прыводзіць 
прыкметы, варожбы, звязаныя ў народзе з валачобнай 
ноччу. Адна з іх гаворыць, што яснае надвор'е, зорная 
ціхая ноч у час прыходу валачобнікаў -- пэўны знак 
таго, што вясна і лета будуць спрыяльнымі для земля- 
роба, ураджай будзе добры, асабліва ўдала, прыбытачна 
пройдзе сенакос. Падрабязна спыняецца этнограф на 
колькасным складзе валачобніцкай групы («чалавек па 
восем і больш»), узросце яе ўдзельнікаў, традыцыйным 
падзеле функцый між імі (пачынальнік, падхватнікі, му- 
зыка, механоша), дакладна называе час абходу двароў 
(«з пяці гадзін вечара да світання»), спыняецца на 
некаторых рэгіянальных асаблівасцях звычаю ў межах 
Віцебшчыны. Асобна гаворыцца пра парадак, у якім 
валачобнікі звычайна абходзілі двары, пачынаючы з 
аднаго канца вёскі і не робячы пры гэтым выключэння 
ні для вясковага начальства, ні для святараў. Хоць і не 
вельмі выразна (тут, магчыма, дало сябе знаць па- 
ходжанне аўтара), але гаворыць аб перашкодах, якія 
ставілі віншавальнікам-валачобнікам прадстаўнікі кліру, 
або прытчу, як называе яго Шпілеўскі. У артыкуле «Ва- 
лачобнікі ў Віцебскай губерні» можна знайсці шмат 
дробных штрыхоў, звестак, якія дазваляюць убачыць, 
адчуць у жывых малюнках старадаўні земляробчы звы- 
чай: напрыклад, як выстройваліся валачобнікі пад 
акном, як імправізаваў пачынальнік, як дзякуюць вала- 
чобнікам за песню гаспадар ці гаспадыня, адчыніўшы 
акно ў вясновую ноч. Увесь характар абраду, ход яго ад 
падбірання, складвання партыі (гурту) валачобнікаў да 
падзелу між імі заробленага песнямі «валачобнага» -- 

нішто да самых малых дробязей не ўнікала ўвагі этно- 
графа. Не забыў ён падкрэсліць і маральны аспект ва- 
лачобніцтва: адданасць удзельнікаў абраду справе сваёй, 
сталыя адносіны да яе як да святога абавязку. 

Цікава адзначыць, што Шпілеўскі ў дачыненні да ва- 
лачобнікаў ужывае слова «лалыншчыкі» -- ад «лалын- 
ка», «лалын» -- назва валачобных песень. Аўтар спра- 
буе растлумачыць паходжанне лалынкі уніяцтвам або, 
паводле народнай тэрміналогіі, часам, «як змянілася 
вера». Зразумела, ён дапускае памылку ў дачыненні 
саміх вытокаў валачобнай традыцыі, беручы адну з 
назваў валачобных песень за асноўную. Магчыма, пры- 
пеў «лалын» і быў звязаны з уплывам каталіцкай царк- 
вы, але валачобныя звычаі і абрады значна старэйшыя, 
чым пашырэнне ўплываў каталіцызму на беларускіх 
землях. 

На заканчэнне сваёй каштоўнай публікацыі П. Шпі- 
леўскі змясціў тры валачобныя песні з Себежчыны (у 
запісе Г. П. Семянтоўскага) і тры варыянты да іх з Га- 
радоцкага і Суражскага паветаў. Апошнія вылучаюцца 
свежасцю этнаграфічных рэалій і паэтычных вобразаў, 
багатай мовай. На жаль, этнограф падаў іх не цалкам, 
а толькі вялікімі фрагментамі. 

Надрукаваныя адначасова з нарысамі Шпілеўскага 
«Народные белорусские песни» ў запісе Кацярыны Паў- 
лоўскай засведчылі бытаванне валачобнай традыцыі да- 
лёка на поўдзень (Быхаўшчына) у параўнанні з мясці- 
намі яе лакалізацыі, указанымі ў папярэдніх публіка- 
цыях 18. 

Такім чынам, можна адзначыць, што ўжо ў сярэдзі- 
не ХІХ ст. беларуская этнаграфічная навука мела да- 
статкова даных аб валачобніцкім звычаі, яго характа- 
ры, але валачобная паэзія яшчэ не была сабрана. 

Магчымасць скласці ўяўленне аб непаўторнасці па- 
этычнага зместу, мастацкай прыгажосці беларускіх ва- 
лачобных песень змаглі даць толькі публікацыі 70-х га- 
доў, у першую чаргу зборнікі П. Бяссонава і П. Шэйна. 

Буйным публікацыям тэкстаў валачобных песень у 
асобных выданнях пачатку 70-х гадоў папярэднічалі 
дзве невялікія ў перыядычным друку. Найбольш каш- 
тоўная з іх зробленая ў 1868 г. Д. Булгакоўскім !?. Збі- 


18 Народные белорусские песни. Собраны Е. П. СПб, 1853. С. 5-8. 
19 Булгаковский Д. Белорусские песни. Волочебные // Минские гу- 
бернские ведомости. 1868. Ме 23. 

ральнік у ёй змясціў дзве песні, прысвечаныя гаспадару, 
дзве, адрасаваныя хлопцу, і дзве- дзяўчыне. Акрамя 
таго, падаў два варыянты. Беручы пад увагу, што кож- 
ная валачобная песня заключала ў сабе немалы лік вер- 
шаваных радкоў і перш за ўсё тое, што публікацыя гэта 
ўводзіла ў навуковы ўжытак творы яркія, высокапаэтыч- 
ныя, добра запісаныя, яна стала прыкметнай з'явай у 
фалькларыстыцы. Вызначаліся сабраныя Булгакоўскім 
песні, акрамя таго, абсалютнай паўнатой усіх кампанен- 
таў сюжэта і перш за ўсё арыгінальнымі, добра распра- 
цаванымі ўступамі і заключэннямі. Што ж да адлюстра- 
вання ў запісах Булгакоўскага земляробчага календара, 
то ў паэтычным вобразным плане меў ён (каляндар) 
уласцівыя толькі Барысаўшчыне (на жаль, публікатар 
не лакалізаваў строга месца запісу) асаблівасці, не паў- 
тораныя ў іншых варыянтах, іншых выданнях. 

Кароткі ўступ, якім Булгакоўскі адкрыў сваю публі- 
кацыю, быў скіраваны на вытлумачэнне валачобніцкага 
звычаю, яго назвы. «Песні гэтыя,-- пісаў ён,-- называ- 
юцца валачобнымі таму, што сяляне спяваюць іх, пера- 
ходзячы ад адной хаты да другой, валочачыся па сяле; 
па гэтай прычыне аматары такога валачэння атрымалі 
назву валачобнікаў». 

Этнограф называе час хаджэння валачобнікаў («па- 
чынаюць спяваць звычайна на першы дзень»), адзначае, 
што «ўсе песні спяваюцца на адзін голас, вельмі вясёлы 
і адрывісты». Гурт спевакоў, паводле сведчання Булга- 
коўскага, бывае не менш пятнаццаці чалавек і яны выбі- 
раюць аднаго або двух запявал - - пачынальнікаў. Што 
да валачобнага, або платы за песню, то яно бывае роз- 
нае, у залежнасці ад абставін, шчодрасці гаспадара 
і інш. 

Крыху папоўніла скарбніцу валачобных песень тво- 
рамі, сабранымі таксама на Барысаўшчыне, кніга 
К. Тышкевіча «Вілія і яе берагі» ??. У раздзеле «Народ- 
ныя песні сялян Барысаўскага павета» змешчана шэсць 
валачобных, з якіх дзве прысвячаюцца адпаведна гас- 
падару і гаспадыні, тры адрасуюцца дзяўчыне і адна -- 
кавалеру (хлопцу). Толькі адзін тэкст песні -- дзяўчы- 
не суадносіцца з тэкстам, надрукаваным Д. Булгакоўскім. 
Астатнія песні арыгінальныя, у нечым паўтораныя хіба 
толькі ў пазнейшых запісах з гэтага рэгіёна. Валачоб- 

ныя песні ў кнізе К. Тышкевіча (а выдадзена яна па- 
смяротна і невядома, ці сам аўтар паспеў усё ў ёй пад- 
рыхтаваць) названы велікоднымі і ідуць асобным па- 
раграфам. 

Рускі славіст П. Бяссонаў зацікавіўся беларускай 
народнай паэзіяй, калі непрацяглы час працаваў у Ві- 
ленскай Археаграфічнай камісіі. Заядлы збіральнік 
старажытных рукапісаў, ён здолеў набыць пасля смерці 
П. Кірэеўскага яго архіў, у якім меўся і багаты збор 
беларускіх песень. Частку з іх Бяссонаў выдаў у 1871 г?! 
Бяссонаўскі зборнік адкрывалі валачобныя песні, амаль 
трыццаць. Былі гэта пераважна класічныя ўзоры жанру, 
у якіх з усёй паўнатой выявілася велічная эпічнасць, 
раскоша паэтычных малюнкаў, вобразаў, мастацкая 
яскравасць народнай беларускай мовы. Сустракаюцца ў 
песнях усе віды прысвячэнняў: гаспадару, гаспадыні, 
паненцы (дзяўчыне), кавалеру (хлопцу). Песенныя тэк- 
сты вызначаюцца распрацаванасцю ўступаў-зачынаў і 
канцовак, непаўторнасцю паасобных сюжэтаў -- адным 
словам, даюць належнае ўяўленне аб валачобнай песня- 
творчасці як выдатнай старонцы беларускай народна- 
паэтычнай культуры. Неабходна сказаць, што асобныя 
песні, асабліва такія, як «Із-пад лесу, лесу цёмнага», 
«Добры вечар, чэсны пане!» -- класічныя творы народна- 
га мастацтва, яго шэдэўры. Па каларытнасці, пластыцы 
карцін яны не маюць сабе роўных у жанры валачобных. 
Сюжэты гэтых песень, а таксама «А ў Сымонкі на два- 
рэ», «Стаяла вярба вілаватая» пазней не паўтараліся ў 
зборах іншых фалькларыстаў і этнографаў; мяркуючы 
па паэтыцы, стылю -- гэта старажытныя ўзоры, якія ў 
пазнейшы час былі забыты. 

Песні ў публікацыі П. Бяссонава паходзяць з Магі- 
лёўшчыны і Міншчыны. Геаграфічную атрыбуцыю іх 
удаецца ўстанавіць часткова па рукапісах, а часткова па 
саміх тэкстах песень ?. Каментарыі да валачобнай паэзіі 
ў Бяссонава зводзяцца ў асноўным да тлумачэння-пера- 
кладу беларускай лексікі, не заўсёды дакладнага, разва- 
жанняў у духу міфалагічнай школы і на сённяшні дзень 
не маюць пазнавальнага значэння. Этнаграфічная ж на- 
татка, змешчаная ў канцы падборкі валачобных песень, 
даволі змястоўная і сведчыць аб знаёмстве яе аўтара з 

валачобніцтвам У маштабе ўсёй Беларусі. Прынамсі, ён 
грунтоўна ведае валачобную тэрміналогію ў яе рэгія- 
нальных варыянтах, правільна акрэслівае асноўны ідэй- 
на-тэматычны круг песень, бачыць пэўныя аналогіі з 
каляднымі, разумее дахрысціянскія вытокі валачобных 
песень. Праўда, П. Бяссонаў дапускае некаторыя памыл- 
кі, у тым ліку няправільна тлумачыць этымалогію слова 
«жалоўнікі» -- заходнебеларускай разнавіднасці назвы 
валачобнікаў, беспадстаўна называе Смаленшчыну кла- 
січным краем валачобніцтва. Можна знайсці і шэраг ад- 
вольнасцей пры публікацыі песенных тэкстаў, але гэта 
справа будучых выдаўцоў Беларускага архіва Кірэеў- 
скага- Бяссонава. 

Матэрыялы валачобнай паэзіі паступова назапашва- 
ліся навукай. Услед за Бяссонавым значную калекцыю 
іх увёў у навуковы ўжытак П. В. Шэйн у двух сваіх кні- 
гах. У зборніку «Беларускія народныя песні» збіральнік 
апублікаваў трыццаць валачобных песень і змясціў этна- 
графічны накід пра валачобнікаў свайго карэспандэнта 
М. Я. Нікіфароўскага ”. 

Запісаныя Шэйнам і яго карэспандэнтамі валачоб- 
ныя песні ахоплівалі даволі шырокі этнічны рэгіён: ад 
Невельшчыны і Себежчыны на поўначы да Бабруйшчы- 
ны на поўдні. Асноўная маса матэрыялаў, аднак, пахо- 
дзіла з Падзвіння -- Лепельскага, Віцебскага, Дзісен- 
скага паветаў. Характарызуецца публікацыя і даволі вя- 
лікай разнастайнасцю сюжэтаў. Як і ў Бяссонава, ёсць 
некалькі асабліва яскравых узораў валачобнага жанру. 
Гэта ў першую чаргу «Ішлі-брылі валачэбнічкі» (Хе 141) 
з разгорнутымі дыялогамі апекуноў земляробства, «На 
первы дзень, на вялікдзень» (Хо 147) з неназойлівымі 
павучаннямі-наказамі хлебаробу, з асабліва шчодры- 
мі пажаданнямі «ў дамоўцы, у худобцы і чысценькім 
полі». 

Наступная публікацыя П. Шэйнам беларускага 
фальклору значна пашырае ўяўленне аб геаграфіі бы- 
тавання валачобных песень ?'. Акрамя твораў з Падзвін- 
ня, гэтага запаведнага краю беларускай народнай паэ- 
зіі, і каляндарных песень у першую чаргу, тут змешчаны 

валачобныя з Барысаўшчыны, Навагрудчыны, Случчыны 
і нават Пружаншчыны. 

Калі ў плане новых сюжэтаў другая публікацыя 
Шэйна мала дадала да раней вядомага ўжо навуцы, то 
ў цэлым яна ўзбагаціла збор валачобнай паэзіі новай 
паэтычнай распрацоўкай паасобных вобразаў, сцэн, ню- 
ансамі ў выявах жыцця і працы селяніна-земляроба. 
Хрэстаматыйнай стройнасцю, сцісласцю каляндарнага 
сюжэта вылучаецца валачобная «Ой чалом, чалом да 
добры вечар!» (Ме 148), паўнатой календара -- «Ішлі, 
прыйшлі кукольнічкі» (Ме 150). Валачобная «Чыраз Ду- 
най гібка кладка» (Хе 154) рэалізуе сюжэт з сацыяльны- 
мі акцэнтамі, што для валачобных песень не характэрна. 

У першай публікацыі беларускага песеннага фальк- 
лору П. Шэйн пры падачы валачобных песень абмежа- 
ваўся ўводнай нататкай М. Нікіфароўскага; у «Матэры- 
ялах...» нястомны збіральнік выяўляе добрую дасведча- 
насць у жанры валачобнай паэзіі, выказвае на яе свой 
погляд. Пры гэтым этнограф не паўтарае ўжо вядомага, а 
на падставе ўласнай збіральніцкай практыкі ўдакладняе 
ці абвяргае паасобныя звесткі, вывады, абнародаваныя 
папярэднікамі. Напрыклад, аспрэчвае, і, трэба думаць, 
слушна, П. Шпілеўскага, а за ім і П. Бяссонава: пер- 
шага за сцвярджэнне аб нібыта шырокім распаўсю- 
джанні слоў «лалын», «лалыншчык» у сэнсе «валачобная 
песня», «валачобнік», другога -- за спробу вывесці па- 
ходжанне гэтых слоў ад «леля, ладо». Шэйн бачыць, што 
валачобныя песні «вельмі рэзка адрозніваюцца ад ін- 
шых абрадавых...» Ён першы зазначае, што «гэтыя песні- 
легенды складаюць адзін з самых цікавых раздзелаў 
беларускай народнай творчасці і ў той жа час, дазваля- 
ем сабе думаць, выключную яе прыналежнасць». Шэйн 
адзін з першых звяртае ўвагу на адрозненне валачобных 
песень ад калядак і шчадровак. 

Каштоўныя яго сведчанні аб тым, што «кукольнікі», 
або батлеечнікі, пры батлеечным прадстаўленні на Ма- 
гілёўшчыне таксама спявалі валачобныя песні. Шэйну 
належыць сур'ёзная спроба акрэсліць арэал бытавання 
валачобных песень, пашырэння валачобнай традыцыі. 

Такім чынам, услед за Бяссонавым Шэйн зрабіў 
значны ўклад у назапашванне матэрыялаў валачобнай 
паэзіі. Пэўнае значэнне маюць і яго этнаграфічныя 
звесткі пра валачобніцтва, выказаныя ім думкі аб па- 
ходжанні, характары абраду. 

Валачобнымі адкрываецца раздзел «Веснавыя песні» 
ў кнізе вядомага даследчыка Магілёўшчыны А. С. Дэмба- 
вецкага 2. Тэкстаў песень тут няшмат, усяго чатыры, але 
ўсе яны даволі арыгінальныя, каштоўныя тым, што па- 
ходзяць з Мсціслаўшчыны і Рагачоўшчыны, дагэтуль не 
абследаваных. 

Першая публікацыя валачобных песень Е. Р. Рама- 
нава ўступала абнародаванаму Шэйнам колькасцю, але 
не якасцю матэрыялу ?. Адчуваўся вельмі строгі адбор: 
ніводнага тэксту не было слабага, адсутнічалі варыянты. 
У цэлым песні вылучаліся навізной у параўнанні з тымі, 
што сталі здабыткам грамадскасці раней. У пэўнай сту- 
пені гэта было абумоўлена тым, што сабраная Рамана- 
вым валачобная паэзія паходзіла з мала абследаванага 
ці зусім неабследаванага рэгіёна. Абсалютная большасць 
песень былі з Сенненшчыны, адна з Рагачоўскага паве- 
та. А самае галоўнае-- яны ўяўлялі высокамастацкі 
матэрыял, мелі сур'ёзнае пазнавальнае значэнне, пад- 
куплялі яскравай моўна-вобразнай формай. У фундамен- 
тальнай працы «Народны каляндар» Е. Раманаў зрабіў 
грунтоўнае апісанне велікоднага свята, звязаных з ім 
звычаяў, абрадаў, а пры падачы ўзораў валачобнай 
песнятворчасці пастараўся ахапіць без мала ўвесь этніч- 
на беларускі абшар”. Этнограф паэтапна, падрабязна 
апісвае падрыхтоўку да вялікадня, перадае бытавую і 
маральную атмасферу свята, паведамляе пра звычаі, не 
характэрныя для велікодных дзён у іншых кутках Бе- 
ларусі, напрыклад аб хаджэнні на Гомельшчыне дзяўчат 
з віншаваннямі і спяваннем кароткіх валачобных песень. 
Раманаў звяртае ўвагу на некаторыя сацыяльныя мо- 
манты ў святкаванні старажытнага веснавога свята, у 
прыватнасці на тое, чаму ў Беларусі мала былі пашы- 
раны крашанкі (вучоны тлумачыць гэта цяжкім стано- 
вішчам селяніна ў часы паншчыны). 

Што ж датычыць саміх валачобных песень, то этно- 
граф падкрэслівае, што цыкл іх вялізны. Пры гэтым 
агаворваецца, што прыводзіць трыццаць тэкстаў вала- 


25 Опыт описания Могилевской губерний в историческом, физИкО- 
географическом, этнографическом... отношениях в трех книгах 
под редакцией А. С. Дембовецкого. Могилев-на-Днепре, 1882. 
Кн. 1. С. 532--533. 

26 Романов Е. Р. Белорусский сборник. Киев, 1886. Т. І. Вып. І и 2. 
С. 448--457. 

27 Там жа. Вып. 8. С. 154--177. 

чобных песень, запісаных у Гомельскім, Быхаўскім, Ве- 
ліжскім, Рагачоўскім, Смаленскім, Ашмянскім і Дзісен- 
скім паветах. 

Адбор песень зроблены фалькларыстам з улікам 
апублікаваных ужо іншымі збіральнікамі. Таму пры 
паўтарэнні некаторых сюжэтаў выбраны далёкаадбеж- 
ныя варыянты. У асноўным даюцца тэксты поўныя, без 
пропуску асобных частак, што нярэдка сустракаецца ў 
менш дасведчаных збіральнікаў і публікатараў помні- 
каў фальклору. Мастацкай закончанасцю вылучаюцца 
песні «А ў нядзельку на вялікадня», «У нядзельку пара- 
неньку», «Ідуць, гудуць валачоўнічкі» і інш. 

Гаворачы аб размеркаванні роляў паміж валачобні- 
камі, Раманаў, адпаведна традыцыі Гомельшчыны, на- 
зывае падхватнічкаў спявальнічкамі, зазначае, што «му- 
зыка, або скамарох, у цяперашні час выключна скрыпач», 
і ўслед за Шпілеўскім сведчыць, што валачобныя гурты 
складаліся з пятнаццаці- дваццаці чалавек. 

Як звесткамі аб валачобніцтве, так і песенным матэ- 
рыялам, апублікаваным у двух тамах «Беларускага 
зборніка», славуты збіральнік памятак беларушчыны 
засведчыў пра значнасць валачобнай творчасці, глыбо- 
кую папулярнасць яе ў народзе. 

Валачобныя песні сустракаюцца і ў першых друка- 
ваных выступленнях будучага класіка беларусазнаўства 
Я. Ф. Карскага. У фальклорнай публікацыі, заснаванай 
на матэрыяле Навагрудчыны,-- пяць валачобных, адра- 
саваных дарослым дзецям гаспадара ?. Тэксты песень 
лаканічныя, добрыя па мове, а адзін сюжэт (Ме 24) вы- 
лучаецца навізной, якая, відаць, абумоўлена асаблівас- 
цю мясцовай традыцыі. У публікацыі песень Віленскага 
краю (з ваколіц Трок) Карскі падаў яшчэ тры валачоб- 
ныя, добрыя варыянты песень-прысвячэнняў дзяўчыне Са 

Валачобныя і калядныя песні ў запісе М. А. Янчука 
(сярод іншых вучоны апублікаваў некалькі класічных 
песень гэтага жанру з Міншчыны і Бабруйшчыны) -- ці- 

кавыя ў аспекце ўзаемадзеяння дзвюх разнавіднасцей 


з Карский Е. Ф. Белорусские песни с. Березовца Новогрудского 
уезда Минской губернии // Русский филологический вестник. 1885. 
Т. 13. Вып. 1- 2. С. 267- 270. 

29 Карский Е. Ф. Белорусские песни деревни Новоселок Затрок- 
ских // Русский филологический вестник. 1889. Т. 21. Вып. 1-2. 
С. 252--264. 

каляндарна-абрадавай традыцыі, арэала бытавання. 

Запісы беларускага фальклору, зробленыя А. Гуры- 
новічам і чэшскім славістам А. Чэрным і надрукаваныя 
ў польскай навуковай перыёдыцы, таксама ўключалі ва- 
Лачобныя песні. Апублікаваныя Гурыновічам творы 
(дзевяць тэкстаў) паходзілі з неабследаванай мясцовас- 
ці, з ваколіц Вішнеўскага возера, і ўжо гэта абумовіла 
іх непаўторнасць нават у распрацоўцы агульнанацыя- 
нальных сюжэтаў З!. Валачобныя, апублікаваныя Гуры- 
новічам, нясуць на сабе адбітак узаемадзеяння валачоб- 
най і каляднай традыцый. Нататка-ўступ да раздзела 
добра перадае веснавыя клопаты і настроі вёскі, калі 
дзетвара і моладзь рады вуліцы, прастору, а гаспадары, 
пазіраючы на сонца і поле, раяцца пра будучае ворыва 
і сяўбу. Гурыновіч паведамляе, што ў ваколіцах Вішне- 
ва валачобнікаў называюць алалоўнікамі ў адрозненне 
ад валоўнікаў, як завуць іх на поўдні Ашмяншчыны. 

Сярод беларускіх песень, сабраных і надрукаваных 
Адольфам Чэрным, толькі адна валачобная -- «Гаспа- 
дару, слаўны пану!» 72. Яна вызначаецца паважным эпіч- 
ным ладам, паслядоўна вытрыманым, пазначана яркай 
выканаўчай індывідуальнасцю. Вартасць песні павышае 
нотны запіс. Паходзіць яна з Дзісеншчыны, дзе валачоб- 
ныя звычаі былі калісьці асабліва развітыя, аб чым 
можна меркаваць па сучасных запісах фальклору ў гэ- 
тым краі. 

Адметнасць валачобнага звычаю, арыгінальнае пе- 
сеннае суправаджэнне яго выклікалі сталую цікавасць 
вучоных, прыхільнікаў народнай культуры, шырокіх ко- 
лаў грамадскасці. Акрамя паважных фальклорна-этна- 
графічных выданняў значную ўвагу беларускай велікод- 
на-валачобнай абраднасці, песням удзяляў перыядычны 
друк на працягу дзесяткаў гадоў. Некаторыя нарысы, 
нататкі насілі апісальны характар, у іншых была не 
толькі карысная інфармацыя, якая мела ў сабе нешта 


зе По Минской губернии // Тр. этнограф. отд. имп. ОЛЕАнЭ. М. 

мясцовае, адметнае, але і спроба растлумачыць 
вытокі старажытнай этнакультурнай з'явы, выкарыстоў- 
ваючы пры гэтым дасягненні сучаснай аўтару навуковай 
думкі. 

Адзін з такіх артыкулаў быў падпісаны крыптанімам 
А. Б., у якім няцяжка распазнаць імя і прозвішча Адама 
Багдановіча 33. Багдановіч засяроджваецца «толькі на 
тых з святочных абрадаў, якія абумоўліваюцца народ- 
нымі звычаямі і адбываюцца па запаветах даўніны». Ён 
імкнецца шырока раскрыць іх земляробчую, язычніцкую 
ў светапоглядным плане, аснову. Канцэпцыя Багданові- 
ча не вылучаецца арыгінальнасцю. Яна падагульняла 
некаторыя тэарэтычныя вывады міфалагічнай школы, 
дапаўняючы іх гістарычным метадам падыходу да 
фальклору. Але нельга адмовіць аўтару нарыса ў пра- 
вільнасці зыходных пазіцый, а ў некаторых момантах і 
пераканальнасці. Ён добра бачыць земляробчы, працоў- 
ны аспект, «уладу зямлі», адлюстраваныя ў велікодных 
абрадах і песнях. 

Дае Багдановіч і апісанне самога валачобніцтва. 
Праўда, нейкіх новых звестак аб ім не прыводзіць, на- 
пэўна, па той прычыне, што абрад гэты на Міншчыне, 
у прыватнасці на Барысаўшчыне, яго выкананне не ад- 
розніваліся ад таго, як ён выконваўся ў паўночнабела- 
рускіх рэгіёнах, даволі поўна апісаных у літаратуры. 
Багдановіч прыводзіць малавядомы старажытны ўзор 
валачобнай з Барысаўшчыны, які, паводле думкі аўтара, 
перадае абрадавыя моманты яшчэ язычніцкага вялі- 
кадня. 

Менш цікавы артыкул, падпісаны крыптанімам «2», 
змяшчаў «Календарь Северо-Западного края на 1889 
год» 3. Хоць аўтар яго даволі ўважлівы да бытавых, 
этнаграфічных дэталей, гэта, хутчэй за ўсё, толькі накід 
з натуры, эцюд святкавання вялікадня на Случчыне. 
Прытым з вельмі кароткім расказам пра кукольнікаў і 
фрагментарнымі ілюстрацыямі з песень. 

З газетных публікацый 90-х гадоў асаблівай увагі 
даследчыкаў заслугоўваюць артыкулы пра валачобныя 
звычаі і песні А. Валынца, М. Петрулана, С. Карскага і 
змешчаная ў «Ковенских губернских ведомостях» за 


зЗ А. Б. Воззрения белорусов на празднества пасхи // Минский лис- 

1891 г. нататка невядомага аўтара. Прыведзеныя ў ана- 
німным артыкуле «Святкаванне вялікадня ў беларусаў- 
католікаў (Новааляксандраўскі павет)» тэксты і інфар- 
мацыя вылучаліся пэўнай навізной 35. Уступная частка 
артыкула, прысвечаная валачобніцтву ў паўночна-заход- 
ніх беларускіх ускраінах, невялікая, але змястоўная. Тут 
і кароткая характарыстыка валачобных гуртоў, якія, да- 
рэчы, у апісаных мясцінах складаліся паводле ўзросту 
і полу, з хлопцаў і дзяўчат, і пералік валачобнага, і да- 
волі трапнае акрэсленне зместу валачобных песень. 
Аўтар артыкула паслядоўна карыстаецца рэгіяналь- 
най звычаёвай тэрміналогіяй: «валачэднікі», «валачэд- 
ныя песні», «кашаноша», што, натуральна, мае пэўную 
цікавасць. Ён адзначае факт усё большага выцяснення 
сярод каталіцкага насельніцтва старадаўніх велікодных 
песень «кантычковымі» спевамі. Прычыну гэтага ба- 
чыць у тым, «што рымска-каталіцкае духавенства, угле- 
дзеўшы ў абрадзе валачобнікаў рэшткі язычніцтва, ад- 
носіцца да яго калі не адкрыта варожа, то ва ўсякім 
разе непрыхільна». Невядомы этнограф (а мог ім быць 
К. П. Гукоўскі, які гадамі двума пазней зрабіў некалькі 
фальклорных публікацый на матэрыяле гэтага раёна) 
звярнуў увагу на шырокі імправізацыйны пачатак у ва- 
лачобных песнях. Ён адзначыў, што «змест песні зале- 
жыць ад тых умоў, у якіх спяваецца песня; для кожнага 
асобнага выпадку маецца асобая, адпаведная яму песня, 
якая вар'іруецца падчас на розныя лады». Збіральнік са 
шкадаваннем гаворыць пра тое, што песні, якія бытуюць 
зараз, хутчэй толькі бледныя адбіткі песень, якія спява- 
ліся ў былыя часы, яшчэ памятныя старым людзям. Тым 
не менш прыведзеныя ім пяць валачобных шмат у чым 
арыгінальныя, непаўторныя, добра запісаны. Міжволі 
ўзнікае думка, што і ўся публікацыя падрыхтавана 
дзеля іх, каб паказаць, якім моўна-мастацкім багаццем 
валодае народ, колькі хараства ў яго песні. Папраўдзе 
сказаць, сюжэт першай з пяці песень не новы: у аснове 
яго земляробчы каляндар. Але варыянт дае падставу 
яшчэ і яшчэ раз задумацца над тым, якую вялікую ролю 
ў валачобнай паэзіі адыгрывае імправізацыя. 
Адчуваецца, што песня запісана ад чалавека з доб- 
рымі імправізацыйнымі здольнасцямі, ад сапраўднага 


35 Канае губернские ведомости. 1891. Мо 81. Прибавление. 


26 


валачобніка. У ёй жывая размоўная інтанацыя, па-свой- 
му развіты паасобныя вобразы-матывы. У першай част- 
цы валачобнай арганічна гучыць імператыўная форма, 
ад чаго выразней праступае абрадавае прызначэнне тво- 
ра. Ёсць у песні «Цераз поле шырокае» цікавыя этна- 
графічныя дэталі, магчыма, страчаныя ў валачобных 
цэнтральнай і паўночнай Беларусі. Напрыклад, песня 
«загадвае» гаспадару адзявацца не ў дарагую вопратку, 
як гэта бачым у большасці валачобных, а «ў белу світ- 
ку» -- традыцыйнае адзенне колішняга беларускага се- 
ляніна. 

Нельга не здзіўляцца, якой мастацкай разнастайнас- 
ці дасягаюць валачобнікі ў дзесятках варыянтаў аднаго 
песеннага сюжэта: колькі тут творчага ўяўлення, вына- 
ходлівасці, метафар, эпітэтаў -- моўнай палітры. 

Новым тэкстам гаспадарскай песні, жывым узнаў- 
леннем бытавых абставін вялікадня вылучаецца публі- 
кацыя Сяргея Карскага «Вялікдзень у беларусаў Вілен- 
скай губерні» 99, 

Значна меншую навуковую вартасць маюць артыку- 
лы А. Валынца «Вялікдзень на Беларусі» 3”, М. Петру- 
лана «Вялікдзень у сялян-католікаў Паўночна-Заходня- 
га краю» 33, І. Івашына «Велікодныя абрады і звычаі ў 
вёсцы» 39. Але і яны нейкімі штрыхамі, момантамі да- 
паўняюць агульную карціну аграрнага веснавога свята, 
тых абрадаў, звычаяў, што яго асвячаюць. Так, А. Ва- 
лынец расказвае аб некаторых міфалагічных уяўленнях, 
звязаных з вялікаднем. 

Артыкул М. Петрулана карысны даследчыку тым, 
што, паведамляючы аб велікодных звычаях, вераваннях 
і абрадах беларусаў-католікаў, аўтар сведчыць аб адзін- 
стве іх у беларусаў як усходняга, так і заходняга вера- 
вызнання, а тым самым аб глыбокай старажытнасці 
велікоднай традыцыі. Як і Валынец, Петрулан коратка 
апісвае само валачобніцтва і пры гэтым гаворыць аб 
змесце песень, падкрэсліўшы іх віншавальна-вітальны 
характар і працоўна-земляробчы сэнс. Як новую дэталь 
этнаграфічнага характару, уласцівую велікодным звы- 
чаям, М. Петрулан называе арэлі, якія ладзіла моладзь 
на свята. Згадвае шырэй паданы ў іншых аўтараў, у тым 


38 Виленский вестник. 1891. Ме 86. 

37 Там жа. 1893. М» 66. 

зв Там жа. Ме 68. - 

з9. Витебские губернские ведомости. 1905. Ме 87. 

ліку ў А. Валынца, велікодны звычай гульні «ў біткі» і 
качэння фарбаваных яек з горкі. 

І. Івашын у сваім артыкуле, прысвечаным велікод- 
ным звычаям і абрадам, спыняецца на галоўных з іх. 
Пры гэтым ён звяртае асаблівую ўвагу на тое, якую 
важную ролю ва ўяўленнях сялян, звязаных са святам, 
адыгрывае яйка. Апісвае звычай на першы дзень вялі- 
кадня мыцца ў вадзе, куды пакладзена золата, серабро 
і чырвоныя яйкі, каб быць увесь год багатым, чыстым і 
прыгожым, яК яйка, а таксама звычай, паводле якога 
маці гладзілі чырвоным яйкам, вынятым з вады, па тва- 
рыках усіх сваіх дзяцей для таго, каб яны былі заўсёды 
чырванашчокімі, а значыць, здаровымі. 

На жаль, як і ў Валынца і Петрулана, артыкул Іва- 
шына не ілюстраваны тэкстамі валачобных песень. 
І толькі адна свежая дэталь павышае пазнавальнае зна- 
чэнне публікацыі -- гэта прыведзеныя аўтарам звесткі 
аб тым, што з канца велікоднага тыдня наступае так 
званая красная горка -- час вяселляў і першых вясно- 
вых гульняў на адкрытым паветры. 

Стараннем фалькларыстаў і этнографаў ужо ў па- 
чатку ХХ ст. навука не толькі значна ўзбагаціла сабра- 
ныя калекцыі валачобнай паэзіі, але і пашырыла ўяўлен- 
не аб геаграфіі жанру. Дасягнута гэта было ў першую 
чаргу дзякуючы працы Еўдакіма Раманава, восьмы вы- 
пуск «Беларускага зборніка» якога ў кантэксце збірання 
валачобнага фальклору вышэй ужо разгледжаны. Вы- 
датны беларускі этнограф прычыніўся і да рэдагавання 
і выдання рэгіянальнага фальклорна-этнаграфічнага 
зборніка, падрыхтаванага настаўнікам Парэцкага на- 
роднага вучылішча са Слонімшчыны М. Рамановічам “а 
У «Матэрыялах па этнаграфіі Гродзенскай губерні» 
сярод веснавых песень змешчана па два ўзоры валачоб- 
ных з Ваўкавыскага, Гродзенскага і Слонімскага паве- 
таў. Песні гэтыя ў асноўным -- прысвячэнні дзяўчыне і 
хлопцу. Сюжэты іх вызначаюцца арыгінальным мастац- 
кім афармленнем, у цэлым маюць сваю мясцовую ад- 
метнасць. У вядомай з другіх рэгіёнаў песні-прысвячэн- 
ні гаспадару, у аснове сюжэта якой земляробчы калян- 


дар, нямала новага і ў выяве нівы і паэтычных пажа- 
даннях. 


49 Материалы по этнографии Гродненской губернии, В 1911 
аа ах ра ё: Баб 

У 10-я гады ХХ ст. разам з тэкстамі публікуюцца і 
мелодыі валачобных песень. Гэта былі ледзь не першыя 
нотныя запісы твораў валачобнага жанру. Самы першы, 
зроблены П. Аскеркам, быў надрукаваны ў «Матэрыя- 
лах...» П. Шэйна. Пазней хрэстаматыйны тэкст валачоб- 
най з мелодыяй да яго падаў І. Сербаў "'. 

Публікацыя валачобных песень з мелодыямі, запіса- 
ных на Міншчыне Я. Булгакам, выклікае сумненне ў іх 
аўтэнтычнасці: публікатар вельмі тэндэнцыйны ў дачы- 
ненні да мовы твораў ?”. 

Гэтыя запісы валачобных песень, у тым ліку паадзін- 
кавых мелодый іх, хоць і ўзбагачалі якасна назапашаны 
фонд валачобнай творчасці, але не дазвалялі пакуль 
што ўявіць яго ва ўсім багацці і разнастайнасці. Заста- 
валася яшчэ нямала неабследаваных куткоў Беларусі, 
нявыяўленых сюжэтаў, матываў, вобразаў. Але для гэ- 
тага патрэбны былі карэнныя змены ў навуковым па- 
знанні духоўнай спадчыны народа. Перадумовы для 
такіх змен стварыла Вялікая Кастрычніцкая сацыяліс- 
тычная рэвалюцыя. Яна прынесла беларускаму народу, 
як і іншым народам былой Расійскай імперыі, дзяржаў- 
насць. А гэта ў сваю чаргу стала асновай для сталага 
даследавання ўсіх праяў духоўнага жыцця народа, яго 
гісторыі, эканомікі, культуры, мовы. Паступова ствары- 
ліся і неабходныя ўмовы для фальклорна-збіральніцкай 
і фальклорна-даследчыцкай дзейнасці ў рэспубліцы. 
Спачатку ў рамках Інстытута беларускай культуры, а з 
50-х гадоў найбольш плённа ў сектары фальклору Інсты- 
тута мастацтвазнаўства, этнаграфіі і фальклору АН 
БССР, пазней на філалагічных кафедрах ВНУ, асабліва 
ў Беларускім дзяржаўным універсітэце імя У. І. Леніна. 
Вядома, праца паасобных таленавітых фалькларыстаў і 
этнографаў у апошняе паўстагоддзе праходзіла і па-за 
сценамі названых дзяржаўных устаноў. У такіх выпад- 
ках плённасць працы вызначалі глыбокая ідэйная адда- 
насць народу, яго культуры, высокая духоўнасць і тале- 
навітасць. У беларускай фалькларыстыцы апошняга 
паўстагоддзя такімі яскравымі постацямі, якія шмат 
зрабілі для збірання, вывучэння і папулярызацыі на- 
роднапаэтычнай творчасці, былі Р. Р. Шырма і С. П. 


4: Сербов И. А. Белорусы-сакуны. Пг, 1915. С. 137--141. 
2 Вуірак ап. Ріебпі Міеікапоспе з Міпзгсгугпіе // Кугагіаіпік І1- 
іеузкі. РеіегзБиге, 1911. Т. 5. 5. 140--144. 

Сахараў. Сярод збіральнікаў здабыткаў духоўнай спад- 
чыны беларускага народа асобна ўзвышаецца постаць 
Міхала Федароўскага. 

Самыя прадстаўнічыя фальклорныя выданні 20-х 
гадоў, падрыхтаваныя А. Шлюбскім, а таксама М. Га- 
рэцкім і А. Ягоравым, не прынеслі цікавых, каштоўных 
запісаў валачобнай паэзіі. А. Шлюбскі змясціў, праўда, 
велікодную і пяць валачобных з Віцебскага, Веліжска- 
га, Лепельскага і Полацкага паветаў “, але яны не вы- 
лучаліся эпічнай шырынёй, цікавымі вобразнымі зда- 
быткамі. Усе сюжэты, апублікаваныя Шлюбскім, ужо 
сустракаліся ў зборніках П. Шэйна, Е. Раманава, П. Бяс- 
сонава, А. Дэмбавецкага і іншых збіральнікаў беларус- 
кага фальклору. У гэтым факце адлюстравалася тэндэн- 
цыя затухання валачобнай традыцыі. Гэта адзначыў у 
кароткім уступе да раздзела «Веснавыя песні» і сам 
укладальнік тома. «Валачобнікі на Віцебшчыне ўжо па- 
чынаюць сыходзіць са сцэны... З вялікаднем цяпер звяз- 
ваецца мала старадаўніх звычаяў»,-- пісаў ён“. 

Час рабіў сваё. Не прайшлі бясследна і ганенні на 
валачобныя абрады і звычаі, што чыніліся тут з боку 
прадстаўнікоў афіцыйнай і неафіцыйнай рэлігій. Мы 
згадвалі на гэты конт сведчанні П. Шпілеўскага. Не 
менш красамоўныя былі прыведзены і іншымі фалькла- 
рыстамі і этнографамі. Так, у першым зборніку беларус- 
кіх песень П. Шэйна М. Нікіфароўскі адзначаў факт 
прымусовага знікання валачобнай традыцыі на Віцеб- 
шчыне: «На вялікі жаль, цяпер рэдка можна пачуць ва- 
лачобнікаў з іх песняю пад вокнамі: валачобніцкія песні 
ўжо становяцца «келейным» набыткам. Два свяшчэнні- 
кі з вялікім самахвальствам казалі мне, што «ў іх пры- 
ходах валачобныя песні пахаваны і больш не ўваскрэс- 
нуць» 45, 

Велікодныя песні, аднак, нягледзячы на розных гані- 
целяў іх, працягвалі жыць. У Заходняй Беларусі вала- 
чобныя песні запісваў і прапагандаваў у мастацкай 
апрацоўцы асветнік, фалькларыст, дырыжор Рыгор 
Шырма “ё. Слаба прадстаўлены велікодныя песні ў пер- 
шым томе шырока задуманага секцыяй этнаграфіі і 





аз Шлюбскі А. Матэрыялы да вывучэння фальклору і мовы Віцеб- 
шчыны. Мн., 1927. Ч. І. С. 88--92. 

зе Там жа. С. 70. 

45 Шейн П. В. Белорусские народные песни. С. 80. 

49. Беларускія народныя песні / Зап. Р. Шырма. Вільня, 1929, 

фальклору Інстытута гісторыі БССР выдання «Песні 
беларускага народа» 7. Некалькі тэкстаў валачобных 
песень і адну мелодыю ў фальклорным зборы, на жаль, 
не апублікаваным ва ўсім аб'ёме, падаў С. П. Сахараў З. 
Матэрыялы, сабраныя Сахаравым, паходзілі з беларус- 
ка-латышскіх этнаграфічных узмежкаў. Этнограф пачы- 
нае раздзел «Валачобныя песні» кароткім уступам, у 
якім вядзецца гаворка пра валачобны звычай. Што ж 
да саміх песень, змешчаных у выпуску, то яны не вызна- 
чаюцца паўнатой. Выключэнне складае толькі адна ва- 
лачобная «Ідзём, пойдзем у слаўны дом!», у якой трап- 
ляюцца новыя этнаграфічныя штрыхі. 

Прынцыповае значэнне для вывучэння валачобнай 
творчасці меў выхад пятага тома фундаментальнага 
фальклорнага выдання М. Федароўскага «Люд беларус- 
кі» З. Па-першае, у шырокі культурны і навуковы ўжы- 
так уводзіўся вялікі паэтычны і музычны матэрыял. 
А па-другое, і гэта было асабліва важна, этнолаг ахапіў 
сваёй збіральніцкай працай вялікі этнічны абшар, ра- 
ней зусім не абследаваны ці абследаваны толькі част- 
кова, месцамі. Цяпер можна было скласці канкрэтнае 
ўяўленне аб тым, як выглядала, прынамсі ў канцы 
ХІХ ст., валачобная традыцыя каля Дзятлава і Шчучы- 
на, Крынак і Свіслачы, на Беласточчыне, на ўсім паўд- 
нёва-заходнім і заходнім беларускім абсягу. Ужо на 
Навагрудчыне ў валачобных песнях радзей інтэрпрэту- 
ецца земляробчы каляндар -- найбольш тыповы сюжэт 
валачобнага жанру. На захадзе яго няма зусім. Але 
ёсць новыя сюжэты побач са старымі, міфалагічнымі 
паводле вытокаў. Ёсць арыгінальныя, якія сведчаць, што 
ў рамках агульнанацыянальнай валачобнай традыцыі 
некалі тут развілася рэгіянальная песенная школа. У ёй, 
аднак, няма той «гушчыні» земляробчай асновы, як у 
паўночнай, цэнтральнай. Ці значыць гэта, што валачоб- 
ныя звычаі, песнятворчасць тут не аўтахтонныя? Дума- 
ецца, што не. Але размова пра гэта наперадзе. У цэлым 
жа публікацыя валачобных песень у «Людзе беларус- 
кім» Федароўскага адна з самых рэпрэзентатыўных. 


ёй ася атака народа / Склад. М. Я. Грынблат. Мн., 1940. 

Колькасна яна пераўзыходзіць усе ранейшыя, хоць па- 
водле каштоўнасці, эпічнай паўнаты песень уступае 
таму, што зроблена ў гэтым плане Шэйнам і Рамана- 
вым. Цыкл валачобных у Федароўскага адкрывае вала- 
чобная рэлігійнага паходжання, а ўслед за ёй ідзе кла- 
січны ўзор валачобнай народнай, у аснове сюжэта якой 
ляжыць земляробчы каляндар. Песня паходзіць з За- 
восся, родных мясцін Адама Міцкевіча, і вызначаецца 
мастацкай дасканаласцю. Яна заканчваецца ўпамінан- 
нем асенняга земляробчага свята багача: звязвае з ім 
азімую сяўбу. «А святы багач -- пакідай рагач (саху.-- 
А. Л.), бяры сявеньку і сей памаленьку» 9. Пераважа- 
юць у Федароўскага валачобныя, якія адрасуюцца хлоп- 
цу і дзяўчыне. Сюжэты гэтых песень дасягаюць боль- 
шага вар'іравання, чым аналагічныя песні ў іншых 
фалькларыстаў. Уступы характарызуюцца звычайна вы- 
ключнай арганічнасцю, паўнатой, маляўнічасцю. Нека- 
торыя з іх менш умоўныя, чым у валачобных з паўночнай 
Беларусі. 

Асобны вялікі раздзел склалі валачобныя ў чатырох- 
томным зборы беларускіх народных песень Р. Р. Шыр- 
мы?!, Сабраны яны ў 20--50-х гадах на даволі шырокім 
этнічным абшары ад Беласточчыны, Пружаншчыны да 
Міншчыны ўключна. Паўней прадстаўлены заходнебела- 
рускі рэгіён, у тым ліку Гродзеншчына, Навагрудчына, 
Свянцяншчына, Валожыншчына, Маладзечаншчына, Ві- 
лейшчына і інш. Усяго ў раздзеле да пяцідзесяці песень 
з варыянтамі. Большасць з іх пададзена ў музычным за- 
пісе. Матэрыял вельмі разнастайны, багатапаэтычны, што 
ў значнай меры абумоўлена паходжаннем з шырокага 
этнічнага абсягу і высокай патрабавальнасцю, густам збі- 
ральніка і выдаўца яго. У кароткім уступе да названага 
збору Шырма асобна спыніўся на валачобных песнях, 
адзначыў іх аптымістычны змест і мажорнае гучанне, 
акрэсліў вобразную спецыфіку. 

У фальклорнай анталогіі Г. І. Цітовіча сярод сямі 
лепшых запісаў валачобных песень, адабраных паводле 
музычнай, меладычнай іх вартасці, некалькі твораў з 
Бялыніцкага, Полацкага, Шумілінскага і Чэрвеньскага 
раёнаў, сабраных самім укладальнікам і іншымі фальк: 


59. БедегоўзКі М. Ілі Біаіогцзкі. Т. 5. 5. 662. 

ларыстамі ??. У песнях знайшлі адлюстраванне некато- 
рыя моманты сучаснага мыслення. Пры гэтым аснова 
старога тэксту засталася без змен, новыя вобразы арга- 
нічна ўпісаліся. Змененая канцоўка не парушыла цэль- 
насці твора. 

Усе публікацыі валачобных песень, у тым ліку самыя 
багатыя з іх, зробленыя Шэйнам, Раманавым, Федароў- 
скім і Шырмай, колькасна пераўзыходзіць апублікава- 
нае Н. С. Гілевічам 93. У двух зборніках, выдадзеных на 
пачатку 70-х гадоў, фалькларыстам надрукавана да дзе- 
вяноста тэкстаў валачобных песень. За малым выключэн- 
нем, Гілевічам змешчаны высокія ўзоры валачобнай паэ- 
зіі, якія яшчэ раз засведчылі не толькі незвычайнае ба- 
гацце жанру, але і яго жывучасць, паколькі матэрыялы 
сабраны ў асноўным, як гэта адзначае ўкладальнік, у 
60-я гады. Валачобныя песні ў публікацыі Н. Гілевіча 
паходзяць з паўночнай і цэнтральнай Беларусі. Суадня- 
сенне іх з запісанымі ў гэтым рэгіёне восемдзесят і больш 
гадоў таму назад творамі дазваляе прасачыць дынаміку 
жанру. Акрамя таго, гэты матэрыял значна паглыбіў на- 
ша ўяўленне аб плённасці валачобнай традыцыі ў раней 
абследаваным рэгіёне, аб тым, які важкі пласт народна- 
га жыцця асвоены валачобнай паэзіяй. Валачобныя пес- 
ні, якія сталі здабыткам навуковай і культурнай гра- 
мадскасці дзякуючы Гілевічу, дазваляюць удакладніць 
аб'ём жанру, яго выяўленчыя магчымасці. Лепшыя ўзо- 
ры (а яны вызначаюцца эпічнай разгорнутасцю, мастац- 
кай закончанасцю) унеслі ў скарбніцу валачобнай паэзіі 
не толькі новыя мастацка-вобразныя здабыткі, але і ба- 
гаты россып моўна-лексічных адзінак. Зборнік «Песні 
народных свят і абрадаў» Гілевіча дапамагае скласці 
нагляднае ўяўленне аб месцы валачобных песень у сістэ- 
ме беларускай каляндарнай паэзіі, іх удзельнай вазе ў 
ёй. 

Рэгіянальныя па характару фальклорна-песенныя 
зборнікі З. Мажэйкі і В. Захаравай пры вывучэнні вала- 
чобнай паэзіі карысны сваім мастацка-паэтычным і му- 
зычным матэрыялам і тым, што дапамагаюць удаклад- 





52 Анталогія беларускай народнай песні / Уклад., прадмова і камент. 
Г. Цітовіча. Мн., 1975. С. 36-41. й 

53 Песні сямі вёсак: Традыцыйная народная лірыка Міншчыны / 

ніць геаграфію пашырэння валачобнай традыцыі. Песні, 
змешчаныя ў зборніку В. Захаравай, паходзяць з-пад 
Ганцавіч і Пружаншчыны “. Паўднёвей валачобную тра- 
дыцыю, прынамсі ў наш час, этнаграфічна-фальклорная 
літаратура не фіксуе. Дзевяць музычных запісаў вала- 
чобных песень, пададзеных З. Я. Мажэйка, паходзяць з 
Падзвіння, ад усходняй яго часткі (Лёзненшчына) і да 
заходняй (Верхнядзвінскі р-н), а таксама з поўдня Ві- 
цебшчыны (Дубровеншчына) і нават з Гомельшчыны 
(Лоеўскі р-н) 95. Некаторыя тэксты ўсечаныя, няпоўныя, 
але два з іх «А на первы дзень ды на вялікадня» і «Ідзём, 
пайдзём» адносяцца да класічных узораў жанру і вылу- 
чаюцца паўнатой і яскравым імправізатарскім талентам 
інфарматараў. У дадатак публікацыя лішні раз пацвяр- 
джае жывучасць традыцыі, яе паэтычную плённасць. 
Можна лічыць этапным у збіранні, публікацыі вала- 
чобнай паэзіі, а часткова і ў вывучэнні яе выхад у серыі 
«Беларуская народная творчасць» асобнага тома «Вала- 
чобныя песні» 59. З чатырохсот дваццаці нумароў песень, 
змешчаных у томе, дзвесце дваццаць, або палавіна, узяты 
з архіваў, упершыню ўведзены ў шырокі культурна-гра- 
мадскі, навуковы ўжытак. У абсалютнай большасці гэ- 
та матэрыялы архіва Інстытута мастацтвазнаўства, этна- 
графіі і фальклору АН БССР, сучасныя запісы тэкстаў і 
меласу. Значэнне такога выдання цяжка пераацаніць. 
Ідэйна-мастацкая каштоўнасць валачобнай паэзіі, велі- 
кодных песень тут выступае з асаблівай пераканаўчасцю. 
Выданне дазваляе з усёй яснасцю меркаваць аб сюжэт- 
ным складзе паэзіі валачобнікаў, арэале яе распаўсю- 
джання, сённяшнім стане. А паколькі том уключае ўсё 
лепшае, што сабрана ў галіне валачобнай песнятвор- 
часці амаль за паўтара стагоддзя збіральніцкай працы, 
то, зразумела, дае самае поўнае ўяўленне пра валачоб- 
ную творчасць як з'яву, пра ўсе аспекты яе. Песні ўпер- 
шыню атрымалі строга навуковую класіфікацыю, у асно- 
ву якой пакладзены функцыянальны прынцып. Унутры 
песеннай групы матэрыялы раскласіфікаваны паводле 
тэматыкі. Песням папярэднічаюць два сур'ёзныя арты- 


5“ Беларускі фальклор у сучасных запісах. Брэсцкая вобласць. Тра- 

кулы, прысвечаныя аналізу жанру, яго музычнай пры- 
роды. Размова пра іх наперадзе. 

Элементы навуковага пазнання валачобнай паэзіі пры- 
сутнічалі ў радзе ранніх публікацый валачобных песень. 
Спробы больш шырокіх абагульненняў бачны ў разгле- 
джаным вышэй артыкуле Адама Багдановіча «Погляды 
беларусаў на свята вялікадня», а таксама ў яго кнізе 
«Перажыткі старажытнага светапогляду ў беларусаў» 
(1895), дзе вучоны ў асноўным паўтарыў думкі, выказа- 
ныя ім раней. 

Беглы тэматычны агляд валачобных песень у нарысах 
беларускага фальклору зрабіў Я. Ф. Карскі ?'. Міфалогіі 
і абрадавасці валачобных песень спецыяльную працу 
прысвяціў М. М. Нікольскі 99. 

Будучы гісторыкам рэлігіі, Нікольскі разглядае міфа- 
логію і абраднасць беларускіх валачобных песень, вялі- 
кадня ў супастаўленні з міфалогіяй і абрадамі Стара- 
жытнага Егіпта, антычнага свету. Вучоны глядзіць на 
валачобную творчасць як на комплекс міфаў, магічных 
дзеянняў, заклінанняў. Стыхійны матэрыялізм, уласцівы 
чалавеку працы, старадаўняму земляробу, не бярэцца 
пад увагу этнографам. Працоўная аснова валачобнай 
паэзіі ў яго засталася заслоненай чыста міфалагічнымі 
ўяўленнямі. Ён у цэлым глядзіць на беларускія валачоб- 
ныя песні, іх абрадавасць як на пласт рэштак старажыт- 
най міфатворчасці, адных магічных, ахвярных захадаў. 
У гэтым ключы тлумачыцца змест, вобразы валачобнай 
паэзіі. Заслугоўвае ўвагі лаканічны разгляд матываў поз- 
ніх, паводле думкі этнографа, валачобных песень, хоць, 
праўда, да іх аўтар неправамерна адносіць некаторыя 
міфалагічныя сюжэты, пазначаныя якраз старажытным 
мысленнем. 

Сваю працу Нікольскі заканчваў перспектыўным вы- 
вадам аб «важнасці наладзіць на Беларусі паўсюдна 
запіс валачобнай песні» і неабходнасці «шырокай параў- 
нальна-гістарычнай апрацоўкі надзвычайна багатага бе- 
ларускага матэрыялу». 

Асобны артыкул валачобнай песні ў Заходняй Бела- 
русі прысвяціў ў 30-я гады Р. Шырма З. Даследчык па- 
57 Карский Е. Ф. Белорусы. М., 1916. Т. З. Вып. І. С. 146--154. 

спрабаваў прасачыць эвалюцыю валачобных песень на 
падставе такога важнага элемента іх паэтыкі, ЯК рэф- 
рэн. Звярнуў асобую ўвагу на земляробскі воблік святых 
у валачобнай песні, на іх зусім не царкоўную ідэйна-мас- 
тацкую трактоўку. «Такім чынам,- пісаў фалькла- 
рыст,-- селянін-беларус усіх святых надзяляе характэр- 
нымі рысамі, якімі сам вызначаецца: практычнасцю, пра- 
цавітасцю, замілаваннем да роднага поля, ветлівасцю. 
Хрысціянства зрабіла свой уплыў, калі можна так ска- 
заць, вонкавы, фармальны, змест жа застаўся той самы 
сялянскі, земляробскі і з вельмі значнымі адзнакамі па- 
ганскай міфалогіі». 

Шырма адзначыў некаторыя мясцовыя назвы вала- 
чобнікаў, напрыклад «валкоўнікі» на Беласточчыне, ак” 
рэсліў межы пашырэння валачобных песень У Заходняй 
Беларусі: на поўначы ў Віленшчыне, на поўдні і захадзе 
ў Пружанскім, Гродзенскім, Ваўкавыскім, Сакольскім і 
Беластоцкім паветах. 

Упершыню належнае навуковае асэнсаванне беларус- 
кая валачобная паэзія атрымала ва ўступным артыкуле 
Л. М. Салавей да тома «Валачобныя песні» 60. Аўтар 
разглядае валачобныя абрады, звычаі і песні ў сістэме 
цэлага комплексу абрадаў і захадаў, якімі старажытны 
чалавек магічным шляхам імкнуўся паўплываць на бу- 
дучы ўраджай, прыплод у гаспадарцы, забяспечыць усёй 
сваёй сям'і добрую Долю. Аўтарскі погляд на старадаўнія 
звычаі і песні характарызуецца гістарычным падыходам, 
увагай да этнаграфічных дэталей і сведчанняў. Генезіс 
валачобных песень Л. Салавей звязвае з пэўным рэгіё- 
нам, а менавіта з «арэалам старой крывіцкай цывіліза- 
цыі, дакладней з тэрыторыяй Полацкага княства». 

З уласцівай аўтару пранікнёнасцю яна аналізуе пе- 
сенны матэрыял, адпаведна раскласіфікаваўшы яго па- 
водле функцыянальна-тэматычнага прынцыпу. Удзяляе 
ўвагу пры гэтым паэтыцы валачобных песень, іх выяў- 
ленчым магчымасцям. У цэлым артыкул дае даволі шы- 
рокае ўяўленне аб своеасаблівасці і жанравым багацці 
валачобнай паэзіі, а тым самым аб'ектыўна і яе месцы ў 
нацыянальным фальклоры. Натуральна, артыкул не мог 
ахапіць усіх праблем, звязаных з валачобнай творчасцю. 
Не вырашае да канца ён і некаторых самых кардыналь- 
ных. Так, аўтар артыкула без ніякіх доказаў прапануе 

прыняць яго думку аб тым, што агульныя сюжэты вала- 
чобных і калядных песень спачатку сфарміраваліся як 
валачобныя, а потым трапілі ў асобных мясцінах у ка- 
лядныя ё!, Думаецца, што гэта пытанне звязана з генезі- 
сам блізкіх жанраў, у высвятленні якога Л. Салавей не 
пайшла да канца. 

Не будзем, аднак, падрабязна спыняцца зараз на ўсіх 
палажэннях прадмовы да тома «Валачобныя песні». Рэ- 
зервуем гэту магчымасць надалей, скарыстаем яе пры 
разглядзе пытанняў генезісу жанру, пры іншай нагодзе. 
Падкрэслім адно: артыкул І. М. Салавей напісаны пра- 
нікнёна і навукова ёміста, узровень яго цалкам адпавя- 
дае той вышыні, якой дасягнула сама валачобная твор- 
часць. іншая рэч, што вузкія рамкі ўступнага артыкула 
не даюць магчымасці з належнай паўнатой раскрыць та- 
кую маштабную з'яву. А перад намі сапраўды ідэала- 
гічна-светапоглядная і паэтычная праява народнага ге- 
нія. Паэт і вучоны Н. С. Гілевіч у адной са сваіх мана- 
графій, прысвечаных фальклору, зазначаў: «Можна ска- 
заць, што па маляўнічасці апісання, густаце паэтычных 
вобразаў і яркасці фарбаў ва ўсёй каляндарна-абрадавай 
паэзіі ўсходніх славян беларускія валачобныя песні не 
маюць сабе роўных» ??. 

Зместавае багацце, краса і сіла валачобных песень у 
першую чаргу, а таксама той факт, што яны яшчэ не ат- 
рымалі ў навуцы ўсебаковага асвятлення, і з'явіліся па- 
буджальным матывам для напісання дадзенай манагра- 
фіі. 

9: Валачобныя песні. С. 8. 
52 Гілевіч Н. С. Наша родная песня. Мн., 1968. С. 44. 

Генезіс жанру 


Пачнём з простай, даволі відавочнай ісціны. 
Без высвятлення паходжання фальклорнага 
жанру нельга скласці поўнага ўяўлення аб 
яго Ффункцыяніраванні і ідэйна-мастацкай 
асаблівасці. Іменна ў генезісе -- ключ да ра- 
зумення жанру як этнакультурнай з'явы ў Цэ- 
лым і паасобных яго элементаў, паэтыкі. 
Сёння даныя рада сумежных навук: фальк- 
ларыстыкі, этнаграфіі, археалогіі, этналінгвіс- 
тыкі даюць аб'ектыўную падставу бачыць 
вытокі асноўных фальклорных жанраў, У 
прыватнасці каляндарна-абрадавай паэзіі, у 
радавым грамадстве. На вышэйшай стадыі 
яго развіцця, у энеаліце, склаліся пэўныя 
ўяўленні старажытнага чалавека аб акаляю- 
чым свеце, якія знайшлі выражэнне ў абра- 
дах, міфічных вобразах, сімволіцы. Стара- 
жытны чалавек міфалагізаваў сваё прырод- 
нае асяроддзе і космас. Менавіта на ўзроўні 
міфалагічнага мыслення і зарадзіліся асноў- 
ныя жанры народнапаэтычнай культуры. Вы- 
лучыліся з сістэмы сінкрэтычных духоўных 


комплексаў, што ўключалі магічныя слоўныя захады, 
дзействы, калектыўнае спажыванне абрадавай ежы, 
ушанаванне продкаў. Старажытныя жанры акумуліра- 
валі жыццёвы вопыт чалавека ў слове. У перадгіста- 
рычных часах, у тым перыядзе развіцця чалавечага гра- 
мадства, калі асноўнай прыладай працы Пото заріепз 
быў апрацаваны камень і дзеля сваіх жыццёвых патрэб 
чалавек асвойваў бронзу, губляюцца вытокі старажыт- 
ных уяўленняў аб свеце, сляды якіх праглядваюць у 
асобных фрагментах старадаўніх каляндарна-земляроб- 
чых абрадаў, архітыпах песень, арганічна з імі звяза- 
НЫХ. 

Аднак тая пышная галіна абрадавай паэзіі, што не- 
калі з году ў год спадарожнічала працы і дням земля- 
роба, расквітнела не ў дагістарычныя часы, а на этапе 
развіцця раннефеадальных адносін. Яна ўзнялася на 
тым гістарычным рубяжы, калі з племянных саюзаў на 
падставе  этнапсіхалагічнага, моўнага, культурнага 
адзінства стала выкрышталізоўвацца новая суполь- 
насць, імя якой -- народнасць. Што да генезісу валачоб- 
ных абрадаў і песень, то яны, хоць паасобнымі сваімі 
элементамі ўзыходзяць да часоў складвання найстарэй- 
шых каляндарных калядных, купальскіх абрадаў і пе- 
сень, як асобны, самастойны жанр аформіліся пазней. 
Трывалае месца ў сістэме беларускага каляндарна-аб- 
радавага фальклору яны занялі менавіта ў час актыў- 
нага духоўнага станаўлення беларусаў як народнасці-- 
у ХІЎ- ХХІ стст. 

Якія ёсць аргументы на карысць такога сцвярджэн- 
ня? На нашу думку, іх не так мала. Але спачатку зга- 
даем гістарычныя сведчанні пра абрад валачобніцтва. 
Апошніх, на жаль, вобмаль. 

У справавых дакументах Вялікага княства Літоў- 
скага можна сустрэць слова «валачобнае» ў сэнсе вы- 
лучаных той ці іншай асобе сродкаў на пражыццё". 
Натуральна лічыць яго як вытворнае ад першапачатко- 
вага «валачобнае» ў абрадавым значэнні: сам абрад і 
валачобныя песні, вядома, нясуць на сабе адзнакі боль- 
шай даўніны, чым названая з'ява сярэдневяковага гра- 
мадскага быту. 

На пачатку работы мы гаварылі аб даволі раннім 


ы Зай относяшциеся к истории Западной России. СПб, 1848. Т. 2. 

упамінанні ў беларуска-літоўскіх летапісах самога сло- 
ва і паняцця «вялікдзень» у сэнсе каляндарнага тэрмі- 
на. Што ж датычыць упамінання вялікадня як свята ў 
яго старадаўнім народным значэнні, з уласцівымі яму 
абрадамі і Звычаямі дахрысціянскага характару, т9 та- 
кое сустракаецца толькі раз у лістах Іаана Вішанскага 
да вядомага абаронцы праваслаўя ў Вялікім княстве 
Літоўскім князя Васіля Астрожскага. У сваім пасланні 
князю Астрожскаму і ўсім праваслаўным І. Вішанскі з 
палымянасцю хрысціянскага прапаведніка абрушваецца 
на старажытныя каляндарныя святы і абрады -- каля- 
ды, шчодры вечар, звычай валачобніцтва. Сярэдневяко- 
вы царкоўны аўтар настойліва наказвае: «Волочельное 
по Воскресеній зь мЬмсть и Зь Сель выволокши утопете. 
Не хочеть бо Христось при своем славном В'ьскресеній 
того смБху и руганя діавольского имти»?. Не будзем 
спыняцца на экспрэсіі, тым буйным пачуцці, якое выклі- 
кала ў адэпта хрысціянства валачобніцтва і іншыя ста- 
радаўнія звычаі: ён з такой жа гарачнасцю наказвае 
расправіцца і з ненавіснымі яму калядамі і шчодрым 
вечарам, загнаўшы іх У балота, у прорву. Сведчанне 
Вішанскага цікава нам у іншых аспектах. Перш-наперш 
як факт бытавання валачобных абрадаў у іх старажыт- 
най форме на мяжы ХУ1- ХХІІ стст. Па-другое, яно да- 
кументальна пацвярджае даўняе шырокае распаўсю- 
джанне валачобнай традыцыі не толькі на сяле, але і ў 
горадзе, г. зн. універсальны ахоп ёю розных сацыяль- 
ных слаёў, усяго насельніцтва. 

Адзін з першых даследчыкаў беларускай абрадавай 
паэзіі П. Бяссонаў адзначаў, што валачобнікі па гара- 
дах і мястэчках амаль вывеліся З. Запісы валачобных 
песень, зробленыя П. В. Шэйнам і яго шматлікімі карэс- 
пандэнтамі, Е. Раманавым і іншымі фалькларыстамі, 
зроблены ў сельскай мясцовасці. Звяртаем на гэта ўва- 
гу як на факт, які мае прамое дачыненне да генезісу і 
асаблівасці бытавання валачобных песень. Але спачатку 
пра тое, як складваўся ў навуцы погляд на паходжанне 
валачобнай традыцыі ў цэлым. 

Першыя збіральнікі і публікатары валачобных пе- 
сень добра ўсведамлялі старажытнасць іх паходжання. 





2 Акты, относяшиеся к истории Южной и Западной России. СПб, 
1865. Т. 2. С. 223. 

Аднак пра канкрэтныя храналагічныя рамкі ўзнікнення 
і пашырэння валачобніцтва і звязанай з ім песнятвор- 
часці не гаварылі ў асноўным з прычыны таго, што гэ- 
тага не дазвалялі рабіць агульны ўзровень навукі, стан 
нарадазнаўства сярэдзіны мінулага стагоддзя. П. Шпі- 
леўскі першы на падставе інфармацыі саміх валачобні- 
каў спрабуе акрэсліць час узнікнення традыцыі канцом 
ХХІ ст., «зменай веры», увядзеннем уніі. «...Валачоб- 
ніцтва ў нашым краі, магчыма, з'явілася разам з увя- 
дзеннем уніі, як бязмоўны пратэст народа супраць спы- 
нення набожнага звычаю прытча на вялікдзень навед- 
ваць з абразамі хаты прыхаджан» “;-- пісаў этнограф. 

П. Бяссонаў кідае больш-менш пераканаўчую заўва- 
гу пра ўзнікненне валачобнай традыцыі, выяўляючы 
канкрэтна-гістарычны падыход да гэтай няпростай ды- 
лемы. Разгледзеўшы палітычныя, духоўныя ўмовы гра- 
мадскага жыцця Беларусі ў ХУП--ХУЦІ стст., Бяссо- 
наў зазначае: «Па Белай жа Русі, па Літве з цягам ча- 
су, як вядома, усё болей заможнае стала польскім або 
апалячаным, гэта значыць каталіцкім. Вось... чаму тут і 
духоўная ўрачыстасць каляды нарэшце некалькі пад- 
упала і валачобныя з сялянства аддзяліліся ад каляды 
к вялікадню» ”. Частковы заняпад калядных свят, іх на- 
роднай урачыстасці Бяссонаў звязваў са звычаем прад- 
стаўнікоў каталіцкай і уніяцкай царквы збіраць паборы 
з прыхаджан і пашыраць пры гэтым рэлігійныя песня- 
спевы. «...Яны (царкоўна-хрысціянскія песні і звычаі.-- 
А. Л.) якраз і замянілі сабою і прыкметна выцеснілі 
чыста народныя каляды»,- пісаў вучоны". Не абса- 
лютызуючы заўвагі Бяссонава наконт маштабу выцяс- 
нення рэлігіяй народнай каляднай абраднасці, не забу- 
дземся, аднак, на адну дэталь у яго разважаннях -- ме- 
навіта на тое, што з паслабленнем звычаёвай каляднай 
традыцыі «валачобныя з сялянства аддзяліліся ад каля- 
ды да вялікадня». У гэтай, на першы погляд бегла кіну- 
тай заўвазе ёсць рацыянальнае зерне, у чым мы будзем 
мець магчымасць пераканацца. 

Адам Багдановіч у пытаннях паходжання вялікадня 
і велікодных абрадаў і песень ішоў услед за міфолагамі 


“ Шпилевский П. Волочебники в Витебской губернии // Русский 
дневник. 1859. Ме 101. 


5. Бессонов П. Белорусские песни. С. 100. 
8 Там жа. 

і прадстаўнікамі гістарычнай школы. У адным з ранніх 
сваіх этнаграфічных эцюдаў ён пісаў: «Вядома, што 
славянскія плямёны ў перыяд язычніцтва і далей, пасля 
прыняцця хрысціянства, ладзілі ўрачыстасці ў гонар 
цеплатворнага і плёнатворнага сонца Даждж-бога, свят- 
каванні, верагодна, вынесеныя славянамі са сваёй да- 
лёкай бацькаўшчыны, краіны вечнага сонца -- Арый- 
скага пласкагор'я. Святкаванні гэтыя адбываліся, па- 
водле сведчання летапісца, прыблізна ў час веснавога 
і асенняга раўнадзенства і зімовага і летняга сонца- 
стаяння» ". Адштурхнуўшыся ад гэтага агульнага пасту- 
лата міфолагаў у поглядзе на развіццё народнага света- 
сузірання, А. Багдановіч развіваў далей думку наступ- 
ным чынам. Калі сонца ва ўяўленні старажытнага сла- 
вяніна-земляроба з'явілася ўвасабленнем добрага 
пачатку, светаносным Даждж-богам, які даваў жыццё 
ўсяму існаму на зямлі, змагалася з цемраю, злым пачат- 
кам, то сама сабой узнікла патрэба ўрачыста адзначыць 
перамогу добрага пачатку над благім -- перамогу 
Даждж-бога над Марай-зімою. Так, паводле нарада- 
знаўца-міфолага, усталяваліся веснавыя святкаванні ў 
гонар багоў-пакравіцеляў земляробства Даждж-бога і 
Велеса, бога жывёлы. Старажытны земляроб радасна 
вітаў і святкаваў наступленне вялікіх сонечных дзён, 
або вялікадняў, пачатак палявых работ, ад памыснага 
выніку якіх залежаў увесь далейшы дабрабыт сям'і. 
На падставе фрагмента валачобнай песні А. Багда- 
новіч спрабаваў рэканструяваць старадаўні абрад у яго 
магчымым першапачатковым выглядзе. У абразку на 
гаспадарскім двары, дзе пры агнях, нарыхтоўваючы 
двайчастыя свечы, спадзеючыся «любых госцікаў - 
светлых святочкаў», сядзяць «дзядкі старэнькія», ЭТНО- 
граф схільны быў бачыць выяву абраду ахвярапрына- 
шэння багам, што звеставалі вясну, былі апекунамі зем- 
ляроба 9. Да гэтага пытання і да гэтага ж тэксту Багда- 
новіч вяртаецца яшчэ раз У кнізе «Перажыткі стара- 
жытнага светасузірання ў беларусаў». Прыводзіць тэкст 
(апошні паходзіў з Ігуменшчыны), крыху ўскладніўшы 


малюнак размяшчэння агнёў на гаспадарскім двары, які 


прадстае з фрагмента песні ў такім выглядзе: 


7 А. Б. Воззрения белорусов на празднества пасхи // Минский лис- 
ток. 1887. Ме 927. 
в Там жа. 

На яго двары ды стаяць горы, 
Ды стаяць горы высокія, 

А на тых горах ды ляжаць брусся, 
Ды ляжаць брусся цясовыя, 

А на том бруссі ды стаяць стаўбы, 
Ды стаяць стаўбы маляваныя. 

А на тых стаўбах ды вісяць катлы, 
Ды вісяць катлы адліваныя. 

А пад катламі ды гараць агні, 

Ды гараць агні ясненькія, 

Ды ідуць дымкі сіненькія. 

Там сядзяць дзядкі старэнькія, 
Вараць воскі жоўценькія, 

Сучаць свечы двайчастыя, 
Двайчастыя і трайчастыя, 
Спадзяюцца любых госцікаў, 
Любых госцікаў -- велікоднічкаў. 


Нарошчванне новых дэталей у сцэне велікодных аг- 
нёў на гаспадарскім двары, што адбылося ў аўтара пры 
новай падачы таго ж тэксту (на двары горы, на горах 
бруссі, а на бруссях стаўбы, на якіх вісяць катлы ад- 
ліваныя), відавочна, прадыктавана жаданнем стварыць 
больш пераканаўчую карціну язычніцкай даўніны, узна- 
віць атмасферу валхавання, ахвярапрынашэння. Этно- 
граф свядома ўзмацняў архаічнасць тэксту дзеля сцвяр- 
джэння думкі аб ахвярным ушанаванні Даждж-бога ў 
язычніцкую пару на вялікдзень. Сапраўды, нейкія ар- 
хаічныя рэмінісцэнцыі ў абразку агнёў на гаспадарскім 
двары адчуваюцца. Але, з другога боку, і гэта асабліва 
наглядна відаць, калі прывесці паўнейшы тэкст гэтай 
валачобнай песні, запісанай раней за Багдановіча бела- 
рускімі карэспандэнтамі П. В. Кірэеўскага, сцэна агнёў 
пад катламі і дзядоў пры іх дэтэрмінавана функцыя- 
нальным прызначэннем валачобнай песні як віншаваль- 
най. Валачобнікі ў слаўным сяле Пятроўскім, слаўней- 
шым Паўлоўскім шукаюць «слаўнага мужа пана Сцяпа- 
на» і на сваё рытарычнае пытанне аб тым, чым ён усла- 
віўся, адказваюць: 


Ні сваім гумном, ні сваім дабром, 
Ні сваёй жаной, ні сваймі дзяцьмі: 
Ой, тым жа ён уславіўся, 

Што ў яго на дварэ агні гараць, 
Агні гараць усё ціхонькія, 

А дымяць дымы ўсё сіненькія, 


9 Богданович А. Е. Пережитки древнего миросозерцания у белору- 
сов. Гродно, 1895. С. 27--28. 


43 


А вісяць катлы ўсё мядзяныя, 

А вараць піва ўсё пшанічнае, 

А гоняць гарэлку акавітачку, 

А к сяму, к таму, к святому Вялічку. 
Ён к сабе гасцей спадзяваецца... ю 


У гаспадарскай валачобнай песні галоўны вобраз 
ствараецца паводле прынцыпу вылучэння. Ставячы мэ- 
тай узвысіць годнасць гаспадара, валачобнікі пачыналі 
ўзвелічэнне пахвалой яго двара, гасподы. Імкнуліся 
словамі песні адзначыць, намаляваць нейкую незвы- 
чайную падзею на яго двары. У адных выпадках гэта 
быў цуд (праява); у двары гаспадара «шахуюцца-раху- 
юцца -- катораму ўперад стаці», святы. У прыкладзе, 
прыведзеным Багдановічам, намалявана сцэна падрых- 
тоўкі да сустрэчы вялікадня, валачобнікаў. Паказана 
рэальная падрыхтоўка да свята, пададзеная праз прыз- 
му велікодна-песеннай умоўнасці. Этнограф не перакон- 
вае нас у сваім імкненні паказаць валачобную песню як 
жывы рэлікт канкрэтнай язычніцкай даўніны з праек- 
цыяй на абрад ахвярапрынашэння. 

Погляд на валачобныя песні як на творчасць вык- 
лючна міфалагічную паводле паходжання і зместу 
паслядоўна развіваў у сваіх працах М. М. Нікольскі. 
«Абрады, заклінанні добрых духаў, якія забяспечвалі 
ўраджай і называліся ў старажытнасці валачобнымі, 
г. зн. «валшэбнымі» абрадамі, былі прыстасаваны да 
першага дня вялікадня; іх таксама адпраўлялі спецыя- 
лісты-чараўнікі, так званыя валачобнікі, якія апрана- 
ліся земляробчымі багамі і духамі і хадзілі ад хаты да 
хаты з песнямі, у якіх апісвалася прыбыццё гэтых багоў 
і іх работа на полі і лугах у дапамогу земляробу» !1,-- 
пісаў вучоны. 

Такім чынам, валачобніцтва непасрэдна выводзілася 
ад чарадзейства, а старадаўнія валачобнікі называліся 
вучоным «спецыялістамі-чараўнікамі», якія пры ры- 
туальным абходзе дамоў апраналі на сябе маскі земля- 
робчых багоў і духаў. 

У спецыяльнай працы, прысвечанай міфалогіі і аб- 
радавасці валачобных песень (дарэчы, яе Нікольскі лі- 


з 


чыў толькі разведкай праблемы), вучоны рабіў выснову, 





9 Бессонов П. Белорусские песни. 1. 
М. Нікольскі М. М. Яўрэйскія і хрысціянскія святы: Іх паходжанне 
і гісторыя. Мн., 1930. С. 199. 

што «песні, прыстасаваныя да першых велікодных дзён, 
групавалі вакол вялікадня цэлы цыкл веснавых міфаў 
і абрадаў, якія ахопліваюць значны адрэзак часу, па- 
чынаючы, самае позняе, ад благавешчання і канчаючы, 
самае ранняе, мікольшчынай» 18, 

Як сведчыць назва даследавання, Нікольскі скіроў- 
ваў увагу перш-наперш на міфалагічныя вытокі вала- 
чобнай паэзіі. Вучоны бачыў у міфалогіі валачобных пе- 
сень, у самім характары святкавання вялікадня анало- 
гію з егіпецкімі святкаваннямі «ў чэсць Асірыса, якія 
паводле часу і гаспадарчага значэння адпавядаюць ве- 
лікоднаму цыклу; яны адбываліся ў перыяд сяўбы і цяг- 
нуліся 18 дзён...» 13 

М. Нікольскі падтрымлівае і развівае думку А. Баг- 
дановіча, паводле якой «з хрысціянскай пасхай злучы- 
лася нейкае старадаўняе агульнаславянскае свята, якое 
лічылася вялікім, асноўным святам года» !“. Савецкі эт- 
нограф так падагульняў сваё даследаванне валачобнай 
традыцыі: «Разнастайныя звычаі і абрады, адны магіч- 
ныя, іншыя ахвярныя, разнастайныя міфы, адны яшчэ 
даанімістычнай эпохі, іншыя цалкам прасякнутыя ані- 
містычным светапоглядам, узнікалі, зразумела, не адна- 
часова, на працягу вельмі значнага адрэзку часу, на- 
пластоўваліся адзін на другі. Самая старадаўняя група 
абрадаў склалася з магічных актаў. Цыкл павінен быў 
пачынацца ачышчальнымі абрадамі; на першым месцы 
тут стаяць абрады, што ачышчаюць дом (хату), затым-- 
абрады, што ачышчаюць падворак " поле» !”. Трансфар- 
мацыю іх можна бачыць у звычаі перад вялікаднем убі- 
раць хату, падвор'е. 

Што датычыць этымалогіі слова «валачобнік», «ва- 
лачобніцтва», якую П. Бяссонаў, а ўслед за ім А. Ве- 
сялоўскі, Е. Анічкаў, Я. Карскі выводзілі ад слова «ва- 
лачыцца», «вандраваць», то яна выклікала ў Ніколь- 
скага «вялікую няпэўнасць», бо, паводле думкі 
этнографа, «ад яе вее не старажытнасцю, а навіной...»' 

Да валачобных песень як этнакультурнай з'явы 
М. Нікольскі звяртаўся і ў сваіх апошніх працах. Знач- 


12 Нікольскі М. М. Міфалогія і абрадавасць валачобных песень // 
Працы секцыі этнаграфіі. Мн., 1931. С. 265. 

13 Там жа. С. 266. 

1“ Там жа. С. 265. 

5 Там жа. С. 267. 

5 Там жа. С. 270. 

ную ўвагу ўдзяліў ім у кнізе, прысвечанай гісторыі фі- 
нікійскіх абшчынных і земляробчых культаў. Гіпотэза, 
зыходная ідэя якой была запазычана ў Багдановіча, 
набыла стройную закончаную форму. 

«Гэтыя своеасаблівыя песні, якія захаваліся толькі 
ў беларускім фальклоры,-- пісаў вучоны,-- вельмі ста- 
ражытнага паходжання, узыходзяць да родаплемянной 
эпохі. У сваёй першапачатковай форме яны былі ры- 
туальнымі песнямі, суправаджалі здзяйсненне абрада- 
вых цырымоній, звязаных з перыядам веснавога завор- 
вання і сяўбы яравых. Гэтыя цырымоніі склалі асобны 
абрадавы «валачобны» цыкл, які называецца таксама 
«вялікаднем» або «велікодным» цыклам; у хрысціян- 
скую эпоху валачобныя абрады і песні былі прымерка- 
ваны да пасхі, на якую быў перанесены і тэрмін «вялік- 
дзень» !”. 

Нягледзячы на знешнюю завершанасць і стройнасць, 
гіпотэза Багдановіча- Нікольскага мела свае ўразлівыя 
месцы. Па-першае, яна слаба абапіралася на этнакуль- 
турную гісторыю Беларусі. Па-другое, абгрунтоўваючы 
яе, Нікольскі не суаднёс валачобныя песні з іншымі 
старажытнымі жанрамі, з іншымі аналагамі народнай 
культуры, у прыватнасці калядкамі і шчадроўкамі. 

Далейшае высвятленне вытокаў і гісторыі развіцця 
валачобнай традыцыі пайшло перш за ўсё ў напрамку 
пошукаў канкрэтных этнабытавых рэалій, таго этна- 
культурнага грунту, якія маглі б даць рэальнае ўяўлен- 
не аб узнікненні гэтай цікавай з'явы духоўнага жыцця 
народа. 

Музыкаэтнолаг П. В. Каруза, грунтуючыся на тым 
факце, што ў паўночна-заходняй Беларусі яшчэ ў 20-я 
гады градавую сераду называлі лядавай, выснаваў сваю 
рабочую гіпотэзу генезісу валачобных песень. Валачоб- 
ныя абрады, паводле Карузы, узніклі ў ходзе распра- 
цоўкі ляда і веснавой сяўбы. 

«Каб у прабеларускіх плямён утварыўся абрад вала- 
чобніцтва,-- пісаў фалькларыст,-- мусіў быць у гэтым 
часе нейкі важны момант у гаспадарчай дзейнасці. На 
поўначы Беларусі з УПІ па ХІ ст. панаваў выключна 
лядавы спосаб гаспадаркі з вясеннім пасевам збажыны. 
Не сам новы год на прадвесні (вышэй П. Каруза згад- 


и ана 
Никольский Н. М. Этюды по истории финикийских обіциННЫХ и 
земледельческих культов. Мн., 1947. С. 254. 

ваў, што ўсходнія славяне адзначалі новы год у межах 
веснавога раўнадзенства.-- А. Л.), а «вялікдзень» (вя- 
лікі дзень не каляндарны, а па значнасці) -- сяўбіны 
вырашаў праблему асноўных сродкаў сялянскага хар- 
чавання на ўвесь год»!Ў. Далей музыказнавец пісаў: 
«Час «вялікадня» ў язычніцкую пару залежаў ад кліма- 
тычных умоў дадзенага года. На падрыхтаваным лядзе 
пасля сяўбы ў адзін з вялікіх дзён, лядавую сераду, і 
адбываліся абрадавыя рытуалы, спяваліся адпаведныя 
песні, накіраваныя на стымуляцыю ўраджаю і прыплод 
жывёлы. Калядкі прыйшлі на поўнач пазней, разам з 
азімымі» !9. «Лядавая тэорыя» (так самаіранічна назы- 
ваў яе аўтар) пры ўсёй яе набліжанасці да гістарычна- 
га вытворчага быту крывічоў таксама была чарговай 
спробай рэканструяваць вытокі валачобніцтва. Дасціп- 
най, верагоднай, але недастаткова пераканаўчай, каб 
стаць агульнапрызнанай ісцінай. Па-першае, назва ад- 
наго з велікодных дзён «лядавая серада», бясспрэчна, 
цікавы рэлікт, але абмежавана вядомы. Ва ўсякім разе 
ніводная фальклорна-этнаграфічная друкаваная крыні- 
ца яе не адзначыла. Паслядоўна згадваецца, называец- 
ца ў іх якраз «градавая серада». З ёй у народзе некалі 
было звязана ўяўленне як пра дзень, у які трэба пры- 
няць засцерагальныя меры магічнага характару, каб у 
будучым збажыну абмінаў град“. Па-другое, тэзіс аб 
тым, што калядкі прыйшлі ў Падзвінне пазней, не зна- 
ходзіць пацвярджэння ў песенным матэрыяле. Архаіч- 
ныя тыпы паўночнабеларускіх калядак вельмі збліжаны 
з валачобнымі і хутчэй сведчаць аб іх аўтахтоннасці. 

У праблеме генезісу валачобнай паэзіі аўтар уступу 
да тома «Валачобныя песні» Л. М. Салавей вылучыла 
некалькі аспектаў. Перш-наперш яна засяродзілася на 
перадумовах узнікнення веснавых абрадаў, звязваючы іх 
з пачаткам новага прадукцыйнага года ў прыродзе і 
гаспадарцы. На падставе арэала пашырэння валачобных 
песень і найбольш інтэнсіўнага іх бытавання лакаліза- 
вала генацэнтр жанру: «Класічныя ўзоры валачобных 
песень запісаны ў паўночнай, паўночна-заходняй і цэн- 


тральнай частках Беларусі, што супадае ў асноўным з 


18. Каруза П. В. Да пытання этнагенезу беларусаў. Рукапіс. 

19 Там жа. 

29. Никифоровский Н. Я. Простонародные приметы и поверья. С. 245; 
Берман И. Календарь по народным преданиям в Воложинском 
приходе // Записки РГО. СПб, 1873. Т. 5. С. 13. 

арэалам старой крывіцкай цывілізацыі, дакладней з 
тэрыторыяй Полацкага княства. Відавочна, тут у даў- 
нія часы расцвіў гэты прыгожы звычай, склаўся асноў- 
ны рэпертуар і распаўсюдзіўся на ўсёй этнічнай тэры- 
торыі Беларусі, за выключэннем крайняга поўдня і 
паўднёвага захаду» ?!. 

Складванне валачобнай абраднасці ў перыяд Полац- 
кага княства, г. зн. у Х- ХІ стст., як яго акрэслівае дас- 
ледчыца, магчыма не толькі гіпатэтычна. Што ж даты- 
чыць этнаплемянной базы, на якой узнікла першапачат- 
ковае валачобніцтва, то яна, паводле нашага меркаван- 
ня, шырэйшая. Ёсць падставы думаць, што Падзвінне 
не было тым адзіным асяродкам, з якога валачобніцтва 
распаўсюдзілася на ўсю астатнюю этнічную Беларусь. 
Іншыя протабеларускія плямёны мелі элементы вала- 
чобнай абраднасці і песеннасці ў сваёй рэгіянальнай 
этнакультуры. Перш-наперш ёсць падставы думаць, што 
не толькі ў выпрацоўцы валачобнай традыцыі ў цэлым, 
але і ў самім этнагенезе валачобнай песнятворчасці 
ўдзельнічала і ўсходняя, прыдняпроўская галіна крыві- 
чоў. Прынамсі, запісы валачобных песень, зробленыя ў 
канцы мінулага стагоддзя У. М. Дабравольскім у Сма- 
ленскім, Бельскім, Ельніцкім, Парэцкім і Раслаўскім 
паветах, пераканаўча сведчаць аб існаванні ў раёне ко- 
лішняга рассялення смаленскіх крывічоў развітай, пра- 
дуктыўнай валачобнай традыцыі 22 Тут бытавалі тыпо- 
выя валачобныя сюжэты «земляробчы каляндар» і «жы- 
та кліча гаспадара адведаць ніву»?”. Змястоўным 
жыццёвым напаўненнем, моўна-вобразным багаццем вы- 
лучалася валачобная паэзія ўсходняй Магілёўшчыны 
(зноў жа з рэгіёна колішняй каланізацыі наддняпроў- 
скіх крывічоў), сабраная на зары ХІХ ст. беларускімі 
карэспандэнтамі П. В. Кірэеўскага?'. Хоць запісы ва- 
лачобных песень, зробленыя на пачатку нашага стагод- 
дзя на Веліжчыне А. Шлюбскім, адлюстравалі тут перы- 
ферыйнасць валачобніцтва як з'явы культуры, яны ад- 
начасова засведчылі аб арганічнасці яго для вярхоўяў 


2! Валачобныя песні. С. 8. 
а? ае веча В. Н. Смоленский этнографический сборник. Ч. 4. 
. 171--184. 
2з Апошні фіксаваўся на Манастыршчыне Мсціслаўскага пав. Гл.: 
Демкатсццаа А. С. Опыт описания Могилевской губерний. Ч. І. 
. 588. і 
2“ Бессонов П. Белорусские песни. С. 5--6. 

Дняпра і прамой сувязі з падзвінскай валачобнай тра- 
дыцыяй ?”. 

Асобныя асяродкі, гнёзды валачобнай паэзіі з сама- 
стойным кругам сюжэтаў, адметнай паэтыкай нельга не 
заўважыць на Слонімшчыне, беручы яе ў шырэйшым, 
этнаграфічным разуменні, на Магілёўшчыне, у раёне 
Быхава- Горак, на Случчыне 7“. 

Ці валачобная песнятворчасць тут развілася з зерня 
паэтычнай традыцыі, занесенай з іншых беларускіх зя- 
мель шляхам міграцыі, ці ўзрасла на мясцовай глебе з 
элементаў, закладзеных яшчэ ў племянной этнакульту- 
ры, адказаць можна, аналізуючы песенны матэрыя”, а 
таксама супастаўляючы некаторыя этнакультурныя фак- 
ты ў гістарычнай рэтраспектыве. 

Вядома, нельга недаацэньваць пазнейшых эканаміч- 
ных і культурных сувязей у плане распаўсюджвання 
паасобных з'яў, элементаў духоўнай культуры, асабліва 
на ўзроўні складвання такіх этнічных супольнасцей, як 
народнасць, нацыя. Можна згадзіцца з гіпотэзай распаў- 
сюджвання валачобніцтва з рэгіёна інтэнсіўнага яго 
развіцця на поўдзень праз пашырэнне каланізацыі кры- 
вічоў, як аб гэтым гаворыць Л. М. Салавей. Аднак да- 
лёка не ўсё можна растлумачыць культурнымі кан- 
тактамі. Міграцыя сюжэта, якая прасочваецца гіста- 
рычна,-- адно. А развіццё цэлай з'явы ў арыгінальных 
формах -- іншае. Што датычыць сюжэтаў валачобных 
песень у названых рэгіёнах, то яны вылучаюцца арыгі- 
нальнасцю. І гэта дазваляе думаць, што валачобніцтва 
тут склалася не шляхам уплываў, а тыпалагічна. Не па- 
шыралася ж веснавая абрадавасць і песеннасць, харак- 
тэрная для рэгіёна радзіміцкай каланізацыі, на іншыя 
раёны. І зараз асноўныя абрады сустрэчы вясны (гу- 
канне), русальныя звычаі і абрады, а таксама абрад 
«ваджэння стралы» лакалізуюцца ў Пасожжы, гомель- 
скім Падняпроўі. Зноў жа, калі валачобныя песні з 
Падзвіння дзякуючы моцнаму каланізацыйнаму націску 
крывічоў былі занесены на поўдзень, то чаму тыя самыя 
крывіцкія аазісы, далёка высунутыя ў гэтым напрамку, 
не экстрапаліравалі сюды і традыцыю талочных песень, 


25 Шлюбскі А. Матэрыялы да вывучэння фальклору і мовы Віцеб- 
шчыны. Ч. 1. С. 89-91. 

26 Материалы по этнографии Гродненской губернии. Вып. 1. С. 107-- 
109; Еедегоу5Ккі М. Іл Ьіаіогизкі. Т. 5. Хе 1556, 1565, 1566, 1609; Ва- 
лачобныя песні. Мэ 17, 31--34, 149--150. 

якая засталася ў межах паўночнай Беларусі? Гэта, вя- 
дома, аргумент адносны, але ўсё ж... 

Ёсць паадзінкавыя факты з гісторыі пашырэння ва- 
лачобнай традыцыі, абысці якія пры даследаванні не 
толькі арэала яе распаўсюджання, але і пытанняў гене- 
зісу песень, мабыць, нельга. Маем на ўвазе валачобныя 
творы, у свой час запісаныя на Чарнігаўшчыне і Бран- 
шчыне. Валачобныя ў запісе Г. Пузанава з сяла Шу- 
марава Мглінскага павета (прысланы ў 1890 г. П. В. 
Шэйну) характарызуюцца добрай захаванасцю трады- 
цыйных сюжэтаў гэтага жанру, архаікай мовы і паэты- 
кі. Тыпова валачобныя сюжэты «мужы чэсныя радзяць 
раду», «жыта кліча гаспадара парупіцца на ніву», 
«змяя просіцца ў малойца не страляць, не таптаць яе і 
абяцае быць у адгодзе» спалучаюцца з агульнымі для 
веснавога і зімовага, каляднага, цыкла «пчаліная матка 
вядзе рой да гаспадара», «дзяўчына збірае павіна пер'е 
на вянок». Калекцыя песень з паўночнай Чарнігаўшчы- 
ны ўключае і новаствораны сюжэт «удава будуе цяром», 
арганічна засвоены валачобнай традыцыяй”. 

Дасланая П. В. Шэйну ў 1890 г. П. Кісялевічам ва- 
лачобная песня з сяла Даманавічы Новазыбкаўскага па- 
вета ўяўляе сабой архаічны, ярка выражанага эпічнага 
характару варыянт сюжэта «гаспадар садзіцца за стол, 
на якім стаяць тры кубкі», вядомы на Навагрудчыне і 
ў іншых рэгіёнах Ў. 

Калі валачобныя песні з Мглінскага павета блізкія 
да валачобных са Смаленшчыны, што можна растлума- 
чыць і культурнымі кантактамі, балазе абодва рэгіёны 
знаходзяцца ў межах аднаго Дняпроўскага басейна, то 
тэкстуальнае супадзенне старажытных абрадавых тво- 
раў Навагрудчыны і заходняй Браншчыны толькі кан- 
тактамі не растлумачыш. Тут трэба шукаць генетычных 
карэнняў. Лагічней, мабыць, грунтуючыся на этналінгві- 
стычных даных, як у нашым выпадку, фактах валачоб- 
нага фальклору, гаварыць аб удзеле севяран, якія ў УІ-- 
УШ стст. межавалі з радзімічамі, у этнагенезе белару- 
саў. Зрэшты, факт фіксацыі валачобных у вадазборы 
Дзясны толькі трохі дапаўняе сведчанне ў карысць ска- 
занага лінгвістамі, у тым ліку такімі аўтарытэтнымі між 


к Архіў АН СССР, ф. 104, воп. 1, спр. 533, л. 1--6. 
79 Там жа, спр. 386, л. 7. Гл. зб. Я. Чачота «Ріозпкі міебпіасге 2 

іх, як прафесар П. А. Растаргуеў ?”. Дарэчы, яшчэ Рас- 
таргуеў звярнуў увагу на немалаважны для этнолага 
факт: «Родимичи и Вятичи и Северь один обычай имя- 
хуть»,-- пісаў Нестар ?. 

Не будзе, трэба думаць, нечым нерэальным дапу- 
шчэнне таго факта, што валачобная абраднасць у за- 
родку мелася ў каляндарна-абрадавай сістэме і дрыга- 
вічоў. Інакш адкуль бы ўзялася ў арыгінальным паэтыч- 
ным афармленні валачобная традыцыя Панямоння? 
Або, скажам, на самым паўднёва-заходнім ускрайку 
беларускага Палесся, дзе, паводле назіранняў Р. Р. 
Шырмы, наяўнасць або адсутнасць валачобных песень 
акрэслівае сабой мяжу паміж беларускім і польскім эт- 
насамі?!. 

Перад тым як спыніцца на яшчэ адным падыходзе 
да пытання паходжання валачобных песень, варта зра- 
біць невялікае папярэдняе абагульненне. Яно вынікае з 
ужо прыведзеных фактаў і пасылак. І перш за ўсё з ха- 
рактару пашырэння валачобнай паэзіі, яе арэала. Мы 
гаварылі аб ім у плане рэтраспектыўным, з гістарычна- 
га пункту погляду. Зыходзілі з пастулата наяўнасці 
элементаў валачобнай традыцыі ў этнакультуры прак- 
тычна ўсіх плямён, што склалі аснову беларускай на- 
роднасці. Асноўны вывад адносна генезісу валачобных 
песень заключаецца ў тым, што валачобная традыцыя 
як адметная з'ява этнакультуры сфарміравалася на этапе 
станаўлення беларускай народнасці. Факты бытавання 
валачобных песень на Смаленшчыне, Браншчыне, паўд- 
нёвай Пскоўшчыне, якія ў ХІЎ--ХХІ стст. уваходзілі ў 
склад Вялікага княства Літоўскага, з'яўляюцца даволі 
пераканаўчым аргументам на карысць такога меркаван- 
ня. Гэта апошняе не адмаўляе наяўнасці ў зародыша- 
вай ці больш-менш развітай форме валачобніцтва ў 
культуры тых плямёнаў, што ў працэсе этнасінтэзу 
ХІЎ--ХХІ стст. далі новую этнічную супольнасць -- бе- 
ларускую народнасць. Архаічная паэтыка валачобных 
твораў з розных рэгіёнаў, трэба думаць,-- доказнае та- 
му пацвярджэнне. Прысутнасць зерня валачобнай тра- 
дыцыі ў роднасных протабеларускіх плямёнаў была за- 
рукай яе магутнага развіцця і пашырэння на новым гі- 


29 Расторгуев П. А. Северско-белорусский говор. Л., 1927; Яго ж. 
Словарь народных говоров западной Бряніцины. Мн., 1973. 

9 Цыт. па: Расторгуев П. А. Северско-белорусский говор. С. 208. 

старычным этапе, якім стаў перыяд фарміравання 
народнасці. Вядома, тэзіс аб складванні валачобнай 
паэзіі, традыцыі ў гэты перыяд патрабуе шырэйшай ар- 
гументацыі, развіцця думкі. Думаецца, лагічна будзе 
зрабіць гэта ў далейшым, у ходзе аналізу самой вала- 
чобнай паэзіі, ці, прынамсі, пры разглядзе асобных яе 
мастацкіх кампанентаў, структуры, велікодных вераван- 
няў. 

А цяпер пра гіпотэзу, паводле якой валачобны аб- 
рад -- другасная, утвораная на аснове каляднай абрад- 
насці з'ява. Першым у наш час думку аб тым, што вала- 
чобніцтва, валачобныя песні -- «гэта перасунуты абрад, 
другаснае, мясцовае беларускае ўтварэнне», выказаў 
У. Я. Проп ??. Можа, ад таго, што ў беларускай фалькла- 
рыстыцы ўжо надзейна ўсталявалася думка аб стара- 
жытнасці валачобных песень (а Г. Цітовіч, напрыклад, 
лічыў, што яны старажытней калядак 33), шырэй неаб- 
грунтаванае меркаванне аўтарытэтнага вучонага не бы- 
ло ўспрынята. Прынамсі, аўтар паважнага ўступу да 
тома «Валачобных песень» пад увагу выказванне У. Я. 
Пропа пра валачобны абрад не брала. Як меркаванне 
кабінетнага характару ўспрыняў гіпотэзу Пропа і аўтар 
дадзенага даследавання. Але ўсякі новы погляд карыс- 
ны тым, што прымушае яшчэ раз пільней прыгледзецца 
да з'явы, задумацца, парупіцца пра дадатковыя аргу” 
менты. 

У адрозненне ад У. Я. Пропа даследчыца рускага і 
ўсходнеславянскага фальклору В. К. Сакалова асобна 
разгледзела валачобныя абрады, крытычна паставілася 
да іх навуковай інтэрпрэтацыі М. М. Нікольскім 9“. Пры- 
трымліваючыся думкі, выказанай У. Я. Пропам, В. К. 
Сакалова гіпотэзе аб познім, другаснага характару па- 
ходжанні валачобных абрадаў і песень надала выгляд 
закончанай канцэпцыі. «... Валачобны абход у той фор- 
ме, у якой ён быў зафіксаваны ў ХІХ ст., склаўся даволі 
позна,-- піша даследчыца.-- Аб гэтым сведчаць як змест 
асноўнай групы песень, так і распаўсюджанне гэтага 
абраду толькі ў беларусаў (і ў некаторых суседніх аб- 
ласцях); у рускіх і ўкраінцаў, таксама як і ў іншых 
з? Пропп В. Я. Русские аграрные праздники. М.; Л., 1963. С. 53. 

славянскіх народаў, яго не было». Гэту канстатацыю- 
выснову В. К. Сакалова далей пераводзіць на грунт кан- 
крэтыкі: лічыць, што ўзорам для валачобніцтва паслу- 
жыла ў першую чаргу старажытнейшае за яго каляда- 
ванне З. Аднак шырэйшай аргументацыі на карысць 
узрастання валачобных абрадаў на ствале каляднай 
традыцыі аўтар не прыводзіць. Абмяжоўваецца спасыл- 
кай на тое, што «ў валачобных песнях скарыстана фор- 
ма і шмат якія тыповыя вобразы калядак», падкрэслі- 
вае той факт, што «гурты валачобнікаў аргані- 
зоўваліся як і гурты каляднікаў». Некалькі непа- 
слядоўным можа здацца сцвярджэнне фалькларысткі 
наконт таго, што асновай валачобнага абраду, менавіта 
асновай, былі «старажытныя веснавыя абходы двароў з 
добразычэннямі і закліканнямі на ўраджай, якія заха- 
валіся і ў многіх еўрапейскіх народаў» 37. Гаворачы аб 
валачобнай абраднасці як з'яве новаўтворанай, пазней- 
шай паводле паходжання, В. К. Сакалова не адмаўляе 
ў ёй «старажытных каранёў». 

Развіццё пышнага квету валачобнай паэзіі на ства- 
ле каляднага дрэва -- думка, якая патрабуе таго, каб 
спыніцца на ёй асобна. 

Сапраўды, валачобныя песні маюць з калядна-шчад- 
роўскімі творамі не толькі супольныя матывы, але не- 
калькі агульных, роўна ўласцівых абодвум жанрам сю- 
жэтаў. Сярод гаспадарскіх песень сюжэты «пчаліная 
матка вядзе раі гаспадару на спажытак», «небывалы 
прыплод свойскай жывёлы ў аборы»; сярод абрадавых, 
адрасаваных моладзі, сюжэты «дзяўчына збірае залатую 
кару з цудоўнага дрэва сабе на надобкі», «малойчык ло- 
віць нелавушчага каня, каб паехаць па гожую паненку», 
«хлопец-браннік згаджаецца зняць аблогу горада толь- 
кі пры ўмове надарэння яго прыгожай дзяўчынай», 
«красна панна за вернуты ёй павін вянок абяцае рыба- 
лоўцам тры падарункі», «пашкадаваная малойцам на 
паляванні звярына (птушка) абяцае быць яму ў адго- 
дзе пры вялікай прыгодзе -- жаніцьбе». На першы по- 
гляд гэта, можа здацца, не так мала. Колькасць сюжэ- 
таў у кожным жанры -- велічыня небясконцая. Аднак 
пры канкрэтным аналізе ідэйна-мастацкай своеасаблі- 


35 Соколова В. К. Весенне-летние календарные обряды русских, укра- 

васці калядак і валачобных твораў добра відаць, што 
супольныя сюжэты ў агульным песенным фондзе абод- 
вух жанраў маюць усё ж невялікую ўдзельную вагу. 
Акрамя таго, яны набылі неаднолькавае мастацкае 
афармленне і даюць цікавы матэрыял для разумення 
абедзвюх каляндарна-абрадавых традыцый -- каляднай 
і валачобнай. Там, дзе адна з гэтых традыцый мацней- 
шая, агульны сюжэт рэалізуецца ў яе рамках, з яе ха- 
рактэрнымі адзнакамі. Гэта асноўная заканамернасць, 
якая выяўляецца пры разглядзе геаграфіі распаўсю- 
джання сюжэта. Аднак ёсць і грунтоўныя адхіленні ад 
гэтага правіла. Напрыклад, сюжэт «пчаліная матка 
вядзе раі» ў якасці калядна-шчадроўскага фіксуецца ў 
цэнтральным і ўсходнім Палессі, на Магілёўшчыне 
(Асіповіцкі р-н) і на Вілейшчыне 38. Як валачобна-пе- 
сенны ён пашыраны на Смаленшчыне”, на самым паўд- 
нёвым усходзе Палесся”, Магілёўшчыны (у былым 
Быхаўскім пав.) “. Сюжэт «аб'ява ў гаспадарскім хля- 
ве: небывалы прыплод жывёлы» вельмі шырока бытуе 
ў паўночнай і цэнтральнай Беларусі, дзе выразна дамі- 
нуе валачобніцтва, і менш прадуктыўны ў рэгіёне тра- 
дыцыйнага калядавання -- на поўдні ?. Надзвычай шы- 
рокі арэал валачобнага сюжэта «змяя (куна, арол) 
просіцца ў малойчыка не страляць яе і абяцае быць у 
вялікай адгодзе яму ў патрэбную часіну» -- ад Падзвін- 
ня да Панямоння, уключаючы Свіслацкі, Пружанскі, 
Любанскі і Рэчыцкі раёны на поўдні З. Як валачобная 
песня твор налічвае каля пяцідзесяці запісаў, як шчад- 
роўка мае даволі вузкую лакалізацыю -- на Піншчыне 
і Гомельшчыне “. Што датычыць сюжэта «малойчык- 
браннік згаджаецца толькі на адзін дар -- красную па- 
ненку», то ён прыблізна аднолькава прадуктыўна рэалі- 
зуецца ў рамках двух традыцый. На поўдні -- як шчад- 
роўка. У рэгіёне значна шырэйшым (ад Сенненшчыны 


зв Зімовыя песні. Калядкі і шчадроўкі / Уклад. А. І. Гурскага; Муз. 
частка З. Я. Мажэйка. Мн., 1975. С. 190--195. Ле 242--251. (Бе- 
ларус. нар. творчасць). 

з9. Добровольский В. Н. Смоленский этнографический сборник. Ч. 4. 
С. 174--175. Хэ ІТа, 176. 

49 Романов Е. Р. Белорусский сборник. Вып. 8. С. 165; ААН СССР, 
ф. 104, воп. І, спр. 583, л. 2. 

“1: Народные белорусские песни. Собраны Е. П. С. 6--7. 

47. Зімовыя песні. С. 209--210. 

13. Валачобныя песні. С. 365--385. Ме 332--358. 

4. Зімовыя песні. С. 807--309. Ле 420--423. 

на паўночным усходзе да Косаўшчыны на паўднёвым 
захадзе, з уключэннем Барысаўшчыны, Стаўбцоўшчыны, 
Навагрудчыны) -- як валачобная песня. Прытым сюжэт 
у абедзвюх традыцыях грунтоўна вар'іруецца “”. 

Класічная каляндарна-абрадавая песня «дзяўчына 
выбірае паміж каралеўскім (купецкім) сынам і паш- 
нічкам» у цэнтральнай Беларусі і ў рэгіёне, высунутым 
далёка на поўдзень (да паралелі Лунінец- Капаткеві- 
чы--Рэчыца), фіксуецца як валачобны твор”. Не менш 
старадаўні варыянт яе, аб чым сведчыць упамінанне ту- 
равага рога ў якасці кубка, запісаны ў 1969 г. у Драгі- 
чынскім раёне -- шчадроўка з адпаведным прыпевам, 
атрыбутам жанру ”. Назіранні такога характару мож- 
на было б доўжыць. Асноўны вывад, які напрошваецца 
з разгледжанага: абедзве каляндарныя традыцыі, ка- 
лядная і валачобная, узаемадзейнічалі ў прасторы і ча- 
се. І гэта натуральны працэс. 

Хочацца яшчэ адзначыць некаторыя факты агуль- 
насці ў прыродзе двух роднасных жанраў, перш за ўсё 
ў аспекце іх паходжання. Даследчыкі (А. А. Патабня, 
Я. Ф. Карскі і інш.) ужо даўно звярнулі ўвагу на струк- 
турнае падабенства калядных і валачобных песень У 
агульным плане: уступ -- вітанне гаспадара, асноўная 
частка (слаўленне) і заключэнне (просьба аб узнагаро- 
дзе за песню). Калі ж разглядаць кожную структурную 
частку калядак і валачобных асобна, канкрэтна, то вы- 
яўляецца больш разыходжанняў, чым збліжэнняў. І гэ- 
та рознасць, яе характар у нейкай меры могуць дапа- 
магчы выявіць асобныя дэталі пры ўзнаўленні агуль- 
най карціны развіцця жанру валачобных песень. Каляд- 
кі, запісаныя на поўначы, у Падзвінні, пачынаюцца ана- 
лагічна валачобным -- з канстатацыі факта абрадавага 
абходу калядоўшчыкаў. «Да хадзілі, гулялі калядоў- 
шчыкі», «Ішлі-пашлі калядоўшчыкі», «Дзе хадзілі, дзе 
гулялі калядоўшчыкі» (Зімовыя песні, с. 154--168). Ча- 


45 Зімовыя песні. С. 342--347. Ме 479--485. Не ўлічана публікацыя 
М. А. Янчука; Валачобныя песні. С. 393- 409. хе 371, 872, 375-- 
382. Без уліку публікацыі сюжэта, запісанага на Барысаўшчыне 
Д. Г. Булгакоўскім. 

“6 Шейн П. В. Материалы... Т. І. Ч. І. С. 162--163. М 154; Янчук 
Н. А. По Минской губернии // Тр. этнограф. отд. имП. Об-ва лю- 
бителей антропологий ий этнографии. Т. 61. Кн. 9. С. 92. Ме 60; 
Валачобныя песні. С. 332. Мо 288. 

кая вобласць. С. 71-72. 

сам замест «калядоўшчыкаў» выступае ўвасабленне 
«каляда»: «Ішла каляда да па вуліцы», «Ішла каліда 
ўпярод ражства», «Ішла каліда калядуючы» (Мажэй- 
ка. Песні Паазер'я, с. 43, 49). Вобраз сам па сабе ста- 
ражытны, як вобраз Купалы. Аналагічнага ў валачоб- 
ным фальклоры няма. Вельмі рэдка ў калядках ці шчад- 
роўках даецца самахарактарыстыка ўдзельнікаў абраду: 
«Ой, на ражство, да й на першы дзень прыйшлі гос- 
ценькі, да й каляднічкі, калядаваці, пана пытаці» (Дов- 
нар-Запольский. Песни пинчуков, с. 46-47), «Хадзілі- 
блудзілі семсот малайцоў, святы вечар, семсот малай- 
цоў да й каляднічкаў» (Зімовыя песні, с. 177). Як 
правіла, калядкі і шчадроўкі пачынаюцца з вітання гас- 
падара дому, усёй сям'і: «Ой, добры вечар, пане гаспада- 
ру», «Добры вечар таму, хто ў гэтым даму». Вітанне ча- 
сам уключае зычэнне: «Шчодры вечар, добры вечар, 
добрым людзям на здароўе!» (Зімовыя песні, с. 194, 196, 
198). Валачобныя ж даюць цэлыя малюнкі выправы, 
паходу валачобнага гурту. Яны падкрэслена «цураюц- 
ца» старажытнага лаканізму ў прадспеве, з самага па- 
чатку ўступу. (У далейшым, пры аналізе валачобных 
песень, у гэтым пераканаемся.) Толькі ў калядках, якія 
паходзяць з поўначы і паўночнага захаду Беларусі, апі- 
санне гаспадарскага двара шырокае, з атрыбутамі мі- 
фалагічнага мыслення: 


Гаспадарскі двор 
На сямі вярстах, 
На васьмі стаўбах. 
Стаўбы тачоныя, 
Пазалачоныя... “9 


...Багаты двор - 

Жалезны тын булаўчасты, 
Вароцікі цясовыя, 

Падваротнічка -- рыб'я костачка, 
Зашчэпачкі залатыя. 9 


Важны атрыбут гаспадарскага двара, як ён малюец- 
ца ў калядках,-- церамы з прыцяромкамі, у якіх «змя- 
шчаюцца» касмічныя свяцілы і прыродныя стыхіі: сон- 
ца, ясны месяц, зоры, дробныя звёзды, буйныя ветры, 
што адпаведна сімвалізуюць членаў сям'і -- гаспадара, 


аз Зімовыя песні. С. 152. 
а9 Там жа. С. 158. 

гаспадыню, нявестак, дачок і сыноў У. Матыў таксама 
старажытны паводле паходжання: міфалагічнае сузіран- 
не свету ў ім акрэслена цэльнае. 

У валачобных жа песнях пры апісанні гаспадарскага 
двара пры выкарыстанні, і даволі шырокім, атрыбуты- 
кі міфалагічна-казачнага мыслення выразна відаць уста- 
ноўка на калі не рэалістычнае, то набліжанае да яго 
адлюстраванне. Характэрны адказ ад сімволікі, лака- 
нізму выявы, цяга да грунтоўнага, сакавітага, кала- 
рытнага апісання, у чым пераканаемся пры разглядзе 
ідэйна-мастацкай своеасаблівасці валачобнай паэзіі. Не 
толькі ў паўночных калядках, дзе ён вельмі наглядна 
пераклікаецца з аналагічным структурным блокам ва- 
лачобных, а і ў палескіх прысутнічае матыў «ці дома 
гаспадар?» Толькі ў калядках з Палесся, якія не зазналі 
на сабе ўплыву валачобных, ён не атрымаў таго моўна- 
вобразнага развіцця і такой ідэйна-сэнсавай нагрузкі, 
як у валачобных песнях. Больш сціслыя, непараўнальна 
бяднейшыя за артыстычна распрацаваныя валачобныя 
і канцоўкі калядак, хоць функцыянальна і структурна 
яны тоесныя. 

Асобнай размовы патрабуе рэфрэн калядных і вала- 
чобных песень: гэта той элемент структуры, які мае пра- 
мое дачыненне да яе фарміравання і развіцця. У песнях, 
спяваных увечары на першы дзень каляд, або ўласна 
калядных, пераважаў прыпеў, які ўяўляў сабой розныя 
мадыфікацыі слова «каляда»: «каляда!» (вымаўленае 
адзін раз ці паўторанае двухкратна), «Гэй, каляда!», 
«Каляда, да ты калядзіца!» Часам да слова «каляда» 
дадаваліся апошнія словы папярэдняга радка. 

Шчадроўкі, і гэта быў атрыбутыўны, апазнавальны 
элемент жанру, суправаджаліся рэфрэнам, у якім на 
розныя лады вар'іравалася назва вечара: «шчодры ве- 
чар» і, відаць, пазнейшае яго азначэнне «святы вечар»: 
«Шчодры вечар, добры вечар!», «Шчодры вечар, святы 
вечар!», «Шчодры вечар, багаты вечар!», «Святы вечар, 
святое Васілле!», «Святы вечар добрым людзям!» Най- 
часцей у якасці рэфрэна ўжывалася двухслоўная фор- 
ма: «Шчодры вечар!», «Святы вечар!». У гэтых выпад- 
ках рэфрэн гучыць як урачыстае абвяшчэнне свята. Па- 
ралельна з эстэтычнай, арганізуючай песенную структу- 
ру шчадроўкі асаблівасцю гэта была яго (рэфрэна) 

функцыянальная асаблівасць. Рэдкасны ў зімовых пес- 
нях рэфрэн «Ой, грай, мора, радуйся, зямля!» па эма- 
цыянальнай адкрытасці (выражэнне радасці з выпадку 
свята) блізкі да валачобных прыпеваў перш-наперш па 
свайму ўнутранаму зместу. Ён уяўляецца як пазнейшы 
паводле паходжання, нягледзячы на нейкае закліналь- 
нае яго гучанне. 

Скажам пра рэфрэн (прыпеў) валачобных песень у 
шырэйшым сэнсе. Паасобныя даследчыкі разглядаюць 
прыпеў як кампазіцыйны прыём ?'. Вядомы знаўца тэо- 
рыі вершаскладання В. Жырмунскі называў прыпевам 
«канцоўку, адасобленую ў кампазіцыйных адносінах» Ў. 
Думаецца, гэтага нельга сказаць у дачыненні да ўсіх 
песенных жанраў. Рэфрэн валачобных песень тэматыч- 
на заўсёды адасоблены ад тэксту, не працягвае лініі 
ўнутранага развіцця думкі, паэтычнай выявы песні: ён 
звязаны з тэкстам функцыянальна. Даволі разнастайны 
ў параўнанні з прыпевам калядных песень рэфрэн пера- 
даваў у асноўным псіхалагічна-эмацыянальны стан ча- 
лавека, выкліканы прыходам вясны, адраджэннем пры- 
роды і звязанымі з гэтымі з'явамі перспектывамі жыц- 
ця. Агульная эмацыянальная прыўзнятасць, характэр- 
ная ў цэлым для абхадной абрадавай песні, знайшла 
асабліва выразны адбітак у рэфрэне валачобнага фаль- 
клору. 

У прыпевах валачобных песень найчасцей вар'іруюц- 
ца вобразы, што выражаюць розныя аб'явы-прыкметы 
вясны. Адны з іх інфармацыйна-заклікальныя паводле 
зместу: «Вясна красна к нам прыйшла!», своеасаблівыя 
воклічы «Вясна красна на дварэ!», «Вясна красна на 
ўвесь свет!» Іншыя рэфрэны і іх розныя адменнікі -- 
«Да зялёны явар, дуброва!», «А зялёны явар кудравы!», 
«Зялёнае жыта ў дуброве!», «Зялёны сад вішнёвы!», 
«Зялёная траўка-мураўка!» -- невялічкія абразкі весна- 
вой прыроды, якія перадаюць стан яе маладога росквіту. 

Звяртае на сябе ўвагу геаграфічная лакалізацыя 
рэфрэнаў валачобных песень. У асобных рэгіёнах агуль- 
нага арэала бытавання валачобнай паэзіі выразна пе- 
раважае якая-небудзь адна вобразная форма рэфрэна. 
Так, рэфрэн «Вясна красна на ўвесь свет!» і яго мады- 
фікаваныя формы асабліва далёка пашыраны на поў- 


а Квятковский А. Поэтический словарь. М., 1966. С. 245. 

дзень: ад Ушацкага, Лепельскага, Аршанскага да Лю- 
банскага, Рэчыцкага і Светлагорскага раёнаў З. Строга 
акрэслены арэал рэфрэна «Да віно ж маё зеляное!» з 
рознымі яго адменамі. Ён уключае Навагрудчыну, ва- 
ложынска-маладзечанска-смаргонскі і слонімска-пру- 
жанска-ваўкавыскі рэгіёны 7". 

На самым захадзе, на літоўска-беларуска-польскім 
этнічным узмежжы (ад поўначы да поўдня), распаў- 
сюджаны валачобныя рэфрэны «Лалым-лалым, лалым!», 
«Гэй, лолам!» 5? Характэрна, што яны сустракаюцца ў 
песнях, адрасаваных моладзі. 

Натуральна ўзнікае пытанне: які з тыпаў рэфрэна 
мог быць старэйшы? Р. Р. Шырма схільны быў лічыць 
песні з прыпевам «Гэй, лолым!», «Лалым-лалым-ла- 
лым!» («лалоўныя») за старэйшыя паходжаннем. Сваё 
меркаванне грунтаваў на пасылцы, што рэфрэн іх быў 
некалі зваротам да паганскага бога Ў. Паводле думкі 
Л. М. Салавей, «самымі старажытнымі з'яўляюцца тыя 
рэфрэны, якія былі сігналам новай пары года, пачатку 
вясны. Такімі з'яўляюцца «Вясна красна на ўвесь свет!», 
«Вясна красна на дварэ!», «Жаркае сонца ў ваконца!», 
«Жаркае сонейка ўзойдзе!» і інш.» Ў 

Наяўнасць аналагічнага заходнебеларускім «валоў- 
ніцкім» песням рэфрэна ў літоўскіх «лалынках» магла б 
навесці на думку аб яго балцкім паходжанні, калі б не 
той факт, што гэты жанр у літоўскім фальклоры не на- 
быў прыкметнага развіцця. «Лалынкі» бытуюць толькі 
на ўсходзе і поўдні Літвы, на што звярнуў увагу адзін 
з першых даследчыкаў літоўска-беларускіх музычных 
сувязей Г. І. Цітовіч”. Як і ў мінулым, сучасныя 
даследаванні міфалогіі, язычніцкага пантэона не пацвяр- 
джаюць меркавання аб тым, што «лало», «лалым» маг- 
ло быць зваротам да паганскага боства. Рэфрэн «ла- 
лым-лалым-лалым» у валачобнай песні -- вокліч радас- 
ці. Ён мог быць проста эмацыянальным выгукам, ана- 


53 Валачобныя песні. С. 475--497. М» 3, 5, 13, 15, 16, 17, 26, 28, 29, 

лагічным усходнеславянскаму «Ой, люлі», англійскаму 
«Ау ІП, ІШу, ІПу» "9. 

На фоне рэфрэнаў «Спявайце, братцы, спявайце!», 
«Згукніце, малойцы, згукніце!», якія былі звернуты да 
саміх спевакоў-валачобнікаў з мэтай падбадзёрыць спя- 
ванне, прыпеў «Вясна красна на ўвесь свет!», зразуме- 
ла, выглядае старэйшым. Па яго мадэлі створаны і хры- 
сціянізаваны, мабыць, самы пашыраны рэфрэн валачоб- 
ных песень «Хрыстос васкрос сын божы!». «Вясна красна 
на дварэ!», «Вясна красна на ўвесь свет!», «Жаркае 
сонца ў ваконца!» -- у гэтых словазлучэннях сапраўды 
выражаны не столькі прыкметы вясны, колькі яе радас- 
нае звеставанне, апавяшчэнне аб надыходзе абнаўлен- 
ня жыцця. І зычэнне як заклінанне -- «Жаркае сонца ў 
ваконца!» Бясспрэчна, гэты рэфрэн старэйшы за ўпамі- 
наныя раней, дзе чуцен зварот да саміх удзельнікаў аб- 
ходу, у тым ліку за пашыраны ў Падзвінні «Хай так бу- 
дзе!», які ўзмацняў эмацыянальнае ўспрыняцце зычэн- 
няў, выказаных валачобнікамі. Але ці такі старажыт- 
ны, каб аднесці яго да эпохі першабытнаабшчыннага 
ладу, валачобны прыпеў «Вясна красна на ўвесь свет!»? 
Наогул, ці ёсць хоць у адным рэфрэне валачобных пе- 
сень адбітак міфалагічнага мыслення, які выразна пра- 
яўляецца ў калядках, купальскіх песнях? Загадкавае, 
этымалагічна нераспазнанае «лалым» («лолам») -- не 
міфалагічная антрапаморфная або зоамарфічная істота 
ці ўвасабленне, як «каляда», «купала». 

Міфалагічныя вобразы валачобных песень -- патроны 
земляробства, памочнікі ратая і сейбіта -- гістарычна 
пазнейшы пласт. Іх аснову складала хрысціянская мі- 
фалогія, перапрацаваная ў духу стыхійна-матэрыялі- 
стычных уяўленняў земляроба. У цэлым жа паэтычная 
сістэма валачобных песень шырэй адкрыта розным пра- 
явам жыцця, быту, чым калядная. У ёй ахоплена, так 
ці іначай асветлена большае кола жыццёвых праблем, У 
тым ліку і грамадскага быту. Многімі сваімі вобразамі, 
паэтычнымі выявамі яна набліжана да творчасці Рэне- 
санса -- такія сакавітыя яе малюнкі, так спакойна і са- 
мавіта ўзвышае яна чалавека. Гуманістычным пафасам 
прасякнуты пераўтвораны ёю ў слове свет. 

Фарміраванне і развіццё калядных песень як жан- 
ру з вялікай доляй верагоднасці можна аднесці да пе- 

рыяду супольнага грамадска-палітычнага жыцця ўсход- 
ніх славян пад уладай старажытнарускіх кіеўскіх кня- 
зёў. Невыпадкова калядкі ў рускіх, беларусаў і 
ўкраінцаў пры ўсім іх падабенстве і разыходжанні 
складаюць інтэгральную частку трох народнапаэтычных 
культур, кожнай паасобку. 

Валачобная паэзія не стала здабыткам этнакульту- 
ры ўсіх усходніх славян. На гэта былі свае прычыны. 
Валачобныя песні -- гісторыка-культурны прадукт паз- 
нейшага часу, чым калядкі. Жанравае станаўленне ва- 
лачобнай паэзіі адбылося ў новых умовах, што склаліся 
ў ХШІ- ХІЎ стст. на ўсходзе Еўропы. Якраз у тых умо- 
вах, калі на парадак дня гістарычнага развіцця стала 
фарміраванне новых этнічных супольнасцей. Менавіта 
складванне беларускай народнасці, а духоўнымі падва- 
лінамі яе былі і культурна-бытавое жыццё крывічоў, 
дрыгавічоў, радзімічаў, севяран і першых дзяржаўных 
утварэнняў у міжрэччы Заходняй Дзвіны і Прыпяці, 
асабліва такіх рэпрэзентатыўных, як Полацкае, Нава- 
грудскае, Турава-Пінскае княствы, дало імпульс для 
стварэння новых кампанентаў духоўнага поступу, у тым 
ліку валачобных песень. І тут пытанне, ці мелі, ці ўклю- 
чалі ў свой духоўны комплекс крывічы, радзімічы і ін- 
шыя ' протабеларускія плямёны элементы валачобных 
абрадаў і песень, набывае асаблівую важнасць. 

Той факт, што валачобная творчасць не атрымала 
развіцця ні ў рускіх, ні ў бліжэйшых да беларусаў па- 
водле сацыяльна-палітычных, гістарычных умоў жыцця 
ў ХІЎ- ХХІІ стст. украінцаў, дае падставу думаць: на- 
яўнасць валачобных песень у сістэме беларускай калян- 
дарна-абрадавай паэзіі -- вынік культурнай пераемна- 
сці. Не было б валачобнай абраднасці ў крывічоў, ра- 
дзімічаў і іншых блізкіх ім плямён на ўзроўні першых 
дзяржаўных утварэнняў, адкуль узяцца ёй пазней у гэ- 
тым жа этнарэгіёне? А калі ўзнікла, то якія менавіта 
сацыяльна-бытавыя ўмовы, этнічныя перадумовы са- 
дзейнічалі гэтаму? 

Бясспрэчна, складванне народнасці -- магутны фак- 
тар духоўнага прагрэсу. Ён мог спрыяць не толькі аб- 
мену духоўнымі здабыткамі паміж рознымі рэгіёнамі 
адзінага дзяржаўнага арганізма, але і пакласці пачатак 
нечаму новаму ў галіне творчасці, даць нешта новае ў 
выніку такога складанага сінтэзу, як стварэнне народ- 
насці. Але што канкрэтна ў храналагічных рамках фар- 

міравання новай супольнасці магло садзейнічаць, на- 
прыклад, узрастанню такой галіны культуры, Як вала- 
чобны фальклор? Тыя фактары, што ўжо ў ХХІ ст. пры- 
вялі да магутнага ўздыму духоўнага жыцця, вядомага 
сёння пад імем Адраджэння, наўрад ці маглі абумовіць 
новыя з'явы народнай культуры. Апошняя развіваецца 
паводле сваіх унутраных законаў. Праўда, нельга 
ўспрымаць шляхі гэтага развіцця як ізаляваныя ад 
жыцця ўсяго грамадства ў цэлым, ад палітычна-грамад- 
скай атмасферы часу. І ўсё ж шукаць разгадку вала- 
чобнага фальклору трэба, мабыць, найперш у глебе на- 
роднага быту, народнага жыцця. 

У гэтым аспекце звяртаюць на сябе ўвагу некалькі 
фактаў, некалькі акалічнасцей. Першы з іх абумоўлены 
грамадска-гістарычнымі абставінамі. Як вядома, ва 
Усходняй Еўропе даволі позна «прыжыўся» новы 
каляндар. У гістарычнай Літве, старадаўняй Беларусі 
паводле яго сталі весці часалічэнне пачынаючы з ХУІ ст. 
Да гэтага жылі і справаваліся згодна з каляндарнай 
сістэмай, у якой новы год пачынаўся вясной. Тое, што 
пачатак новага каляндарнага года прыпадаў на вясну і 
прама, непасрэдна папярэднічаў разгортванню палявых 
работ, надавала ў вачах земляроба навагодняму дню 
асаблівыя сэнс і значэнне. Вялікдзень быў днём задумы 
і варажбы пад ураджай. У гэты дзень па прыкметах на- 
двор'я імкнуліся ўгадаць, спрыяльны ці неспрыяльны 
будзе год, ураджай ці недарод абяцаюць яны земляро- 
бу. Яшчэ ў ХІХ ст., па сведчанні П. М. Шпілеўскага, 
валачобнікаў чакалі як вестуноў ураджаю. 

Не выключана, што аграрная варажба і вітальна-він- 
шавальнае прызначэнне валачобных абходаў успадка- 
ваны вялікаднем ад колішняга новага года, які адзна- 
чаўся ў дзень веснавога раўнадзенства. 

Агульнавядома, што каляндарна-абрадавай творчасці 
характэрны своеасаблівы культ хлеба, жыта як увасаб- 
лення хлеба. Калі ў жніўных песнях побач з гіпербалі- 
заванымі вобразамі нівы, жыта ўжываюцца рэалістыч- 
ныя, то ў калядках вобраз жыта ўзняты да сімвалічнага 
абагульнення. Ён выступае побач з членамі сям'і земля- 
роба, нароўні з імі (шчадроўка «Стаіць святліца нова 
зрублёна»). Яшчэ выразней культ хлеба, хлебадайнай 
нівы, жыта ў валачобных песнях. Вобраз жыта ў іх аду- 
шаўляецца з вялікай мастацка-псіхалагічнай перака- 
наўчасцю. Жыта -- скразны вобраз валачобнай паэзіі, і 

гэта ў значнай меры абумоўлена прыродна-геаграфіч- 
ным фактарам. Як адзначаюць гісторыкі, на землях 
усходніх славян ужо напярэдадні ўтварэння Кіеўскай 
дзяржавы не толькі ў лесастэпавай, але і ў лясной па- 
ласе «земляробства дасягнула высокага ўзроўню, стаў- 
шы на цвёрды грунт» 9. Нягледзячы на неспрыяльныя 
глебава-кліматычныя ўмовы, узровень земляробства на 
Падзвінні ўжо ў часы ранняга сярэдневякоўя быў не ні- 
жэйшы, чым у суседніх рэгіёнах, што, паводле думкі 
даследчыкаў, тлумачыцца даволі высокім узроўнем 
культуры крывічоў 9!. Галоўнай, найважнейшай хлебнай 
культурай на Беларусі з даўніх часоў было жыта. «Ста- 
ражытныя знаходкі жыта на тэрыторыі Беларусі,-- піша 
археолаг Т. Н. Каробушкіна,-- пераконваюць нас у тым, 
што вырошчвалі яго тут яшчэ ў ІХ ст., прычым ужо ў 
той час яно было азімай культурай» 92. Нават ва ўмо- 
вах умерана халоднага клімату паўночнай Беларусі 
жыта атрымлівала дастаткова цяпла і вільгаці дая ве- 
гетацыі і давала даволі добры ўраджай. Матэрыялы ар- 
хеалагічных раскопак у старажытным Лукомлі дазволі- 
лі Т. Каробушкінай сцвярджаць, «што ў ХІ--ХІІІ стст. 
у Полацкай зямлі вядучай культурай было азімае жы- 
та». Жытняя ніва была ў гэты час асноўным хлеба- 
даўцам і ў іншых землях Беларусі. Ячмень, культыва- 
ванне якога пачалося раней,- нездарма ячная каша з 
незапамятнай даўніны была асноўнай абрадавай стра- 
вай у беларусаў -- сярод збожжавых ледзь не назаўсёды 
саступіў месца жыту ў земляробчай практыцы на бела- 
рускіх землях. Пшаніца нават у рэгіёне пладароднай 
Случчыны займала непамерна меншыя пасяўныя пло- 
шчы. Яна давала толькі хлеб святочны -- пірагі. Жыт- 
няя ніва была, такім чынам, той рэальнасцю, на якой 
узрос культ хлеба, культ жыта ў старажытнай Беларусі 
і з асаблівай яскравасцю праявіўся ў валачобных пес- 
нях. Цяжка сказаць, якое значэнне гэта рэальнасць мела 
ў складванні самой традыцыі валачобнага абраду. У раз- 
віцці ж вобразнасці валачобных песень яе роля відавоч- 
ная: народнае ўяўленне малявала ўражлівыя карціны 

жытняй нівы, асветленай узыходзячым сонцам, жыта, 
што схіляецца перад гаспадаром, які прыехаў на яго 
агледзіны, даспелага жытняга палетка, абапіралася на 
жыццёвыя рэаліі, саму рэчаіснасць. 

У плане паходжання валачобніцтва значную ціка- 
васць уяўляе велікодная абраднасць. Звяртае на сябе 
ўвагу той факт, што яна вельмі сціплая. Практычна вы- 
ражаецца ў адным акце - абрадавым абходзе двароў. 
Што ж датычыць велікоднага застолля, то пры ўсім ба- 
гацці святочных страў яно не ўключае нейкага спецы- 
фічнага набору іх, які б сведчыў аб іх старажытна-аб- 
радавым характары. Чырвонае яйка пры абрадавай 
семантыцы і яе старажытным сімвалізме хутчэй за ўсё, 
трэба думаць, прыўнесена ўжо хрысціянствам, для яко- 
га яно было сімвалам адраджэння жыцця. 

Спроба некаторых аўтараў растлумачыць неразгор- 
нутасць велікодных абрадаў мэтазгоднасцю, тым, што 
вясна з яе сейбіцкім клопатам не пакідала земляробу 
часу на абрадавыя рытуалы,-- цікавая, рацыянальная ся 
Аднак жа як быць з такой з'явай гісторыі земляробчых 
свят, што чым старажытней само свята, тым большая 
насычанасць яго вераваннямі і абрадамі? Такую з'яву, 
здаецца, адносна проста можна растлумачыць. У раз- 
галінаванай сістэме абрадаў адбіліся старажытныя, пе- 
раважна міфалагічныя ў сваёй аснове погляды на свет. 
Чым глыбей у далеч стагоддзяў, тым ніжэйшы ўзровень 
практыкі, тым большы прастор уяўленню, тым менш 
элементаў стыхійна-матэрыялістычных. У рэдуцырава- 
насці валачобнага абраду, адсутнасці яго цэлага комп- 
лексу бачыцца нам не столькі праява стыхійнага матэ- 
рыялізму, у пэўным сэнсе прагматызму, колькі залеж- 
насць яго ад гатовых, традыцыйных у сістэме народнага 
светапогляду ўзораў. 

Ёсць яшчэ адзін аспект у суаднясенні валачобных і 
калядных песень, істотны для высвятлення генезісу ва- 
лачобнага фальклору,-- іх міфічны змест. Прынамсі, ён 
сведчыць не на карысць прыхільнікаў гіпотэзы аб дру- 
гасным паходжанні валачобнай паэзіі, адгалінаванні яе 
ад каляднай песнятворчасці. «Па сваёй функцыі ў весна- 
вым абрадзе -- велічальна-віншавальнай -- валачобныя 
песні блізкія да калядных,-- пісаў В. І. Ялатаў.-- Аднак 
па характару выяўлення прывітальна-віншавальных 

эмоцый, па музычна-сінтаксічнаму складу яны з'яўля- 
юцца арыгінальнай з'явай. Сярод усіх жанраў ранне- 
традыцыйнай творчасці беларускія валачобныя песні 
вылучаюцца таксама найбольшай схематызацыяй сваёй 
меладычнай і асабліва рытмічнай структуры, якая да- 
зваляе безадносна да тэксту вызначаць іх жанравую 
прыроду 9. Праўда, музыказнавец адзначае факт, што 
«на Віцебшчыне (асабліва ў Лепельскім, Шумілінскім, 
Полацкім, Сіроцінскім раёнах) часта сустракаюцца ва- 
лачобныя песні, заснаваныя на тыпова калядных рыт- 
мічных формулах» 9. Аднак гэта з'ява не тыповая для 
ўсяго масіву валачобнага фальклору і, натуральна, яе 
можна разглядаць як вынік узаемадзеяння двух трады- 
цый на лакальным абшары. Што высноўваецца з гэтага, 
можа, занадта беглага для такой складанай праблемы 
разгляду гіпотэз, меркаванняў розных аўтараў, а такса- 
ма аналізу некаторых сацыяльных, абрадавых і іншых 
фактараў, звязаных з паходжаннем валачобных песень? 
Перш за ўсё тое, што валачобныя песні не толькі зме- 
стам, але і паводле паходжання -- з'ява глыбока арыгі- 
нальная, самабытная. 

Вытокі валачобнага фальклору, хоць пра гэта даво- 
дзіцца гаварыць, карыстаючыся ўскоснымі данымі,-- у 
этнакультуры протабеларускіх плямён. 

Менавіта ў працэсе этнагенезу беларусаў пры наяў- 
насці адпаведных прыродна-геаграфічных, гаспадарчых, 
этнапсіхалагічных умоў, сума якіх знайшла выяўленне 
ў светапоглядзе земляроба, складвалася гэта высока- 
паэтычная, гуманістычная ў сваёй аснове традыцыя. 
Яна склалася на ранняй стадыі фарміравання народ- 
насці, калі новая грамадская супольнасць яшчэ моцна 
не разрывалася сацыяльным антаганізмам, калі селянін 
яшчэ заставаўся незапрыгоненым. Валачобная трады- 
цыя ў беларусаў развівалася паралельна са старэйшай 
этнакультурнай традыцыяй каляднай. Характэрна, ад- 
нак, што валачобная, прынамсі ў час фіксацыі іх абе- 
дзвюх у навуковай літаратуры, шырэй абымала сабой 
беларускі этнічны абшар, яе арэал прэваліраваў над 
арэалам каляднай абраднасці і песеннасці. У некаторых 
рэгіёнах -- у Падзвінні і паўднёвей ад цэнтра -- гэтыя 
традыцыі ўзаемадзейнічалі, чаму асабліва спрыяла іх 


55 Валачобныя песні. С. 37. 

функцыянальная блізкасць, якую, аднак, нельга пры- 
маць, як гэта часам робіцца, за тоеснасць. У прынцыпе 
абедзве традыцыі, і калядная і валачобная, дапаўнялі 
адна другую ў паэтычна-земляробчым змесце. Некато- 
рыя лініі, пазначаныя ў калядна-шчадроўскіх песнях, У 
валачобных атрымалі глыбейшае развіццё. У першую 
чаргу гэта адлюстраванне земляробчай працы і гумані- 
стычны пафас. Гэтыя з'явы знайшлі ў валачобных пес- 
нях асабліва яркае мастацкае ўвасабленне. 

У валачобнай паэзіі паўней, чым у якой-небудзь ін- 
шай, гучыць радасць жыцця. І гэта, трэба думаць, абу- 
моўлена не толькі віншавальна-ўзвелічальным яе пры- 
значэннем, часам выканання песень, калі будзілася да 
новага жыцця зямля, адраджалася прырода, але і па- 
ходжаннем, развіццём у спрыяльны час станаўлення 
беларускай народнасці. Той час, калі асноўная маса на- 
рода -- сялянства яшчэ кіравалася валасным вечам, 
справавалася выбарнымі са свайго асяроддзя прадстаў- 
нікамі ў копных судах, а горад меў правы самакіравання 
і зрабіўся цэнтрам рамяства, гандлю, культуры 67, 

Традыцыі валачобніцтва, валачобную песнятвор- 
часць, што так магутна, хораша выявілі мастацкі патэн- 
цыял народа, не змаглі адолець ні агрэсіўны наступ рэ- 
лігійнай рэакцыі на чале з езуітамі ў ХУП ст., ні заня- 
пад беларускай народнасці ў выніку дэнацыяналізацыі 
вярхоў ў ХУІ ст. Не здолелі перапыніць гэту жывую 
брую народнага духу і забароны, намаганні асобных 
прадстаўнікоў афіцыйнага праваслаўя, асабліва настой- 
лівыя ў другой палавіне ХІХ ст. пасля палітычнай яго 
перамогі на Беларусі. Не спрыяла развіццю народнай 
творчасці, абрадавай асабліва, атмасфера, што запана- 
вала з канца 90-х гадоў У Савецкай Беларусі, калі нават 
асобныя прадстаўнікі навукі, М. М. Нікольскі напрык- 
лад, атэставалі валачобны фальклор з яго праслаўлен- 
нем двара, палетка, увогуле дабрабыту земляроба як 
кулацкі. Тым не менш запісы валачобных песень у 60-- 
70-я гады нашага часу, апублікаваныя Нілам Гілевічам 
у зборніку «Песні народных свят і абрадаў» і Л. М. Са- 
лавей у томе «Валачобныя песні»,-- красамоўнае свед- 
чанне паэтычнай моцы традыцыі, трываласці яе гене” 
тычных каранёў. 

Першапачатковая функцыя валачобнага фальклору 
рэгуляваць, асвячаць парадак гаспадарчых работ, спры- 
яць плёну на ніве, прыплоду і захаванню статка як ас- 
ноў дабрабыту сям'і, роду ўключала і пажаданне доб- 
рага здароўя, шчасця гаспадарам, іх дзецям -- «усяму 
дамоўству». 

І на ўзроўні міфалагічнага мыслення і пазней, калі 
працоўна-магічная функцыя ўступіла месца віншаваль- 
на-велічальнай, валачобная песня адыгрывала значную 
эмацыянальна-псіхалагічную ролю: яна пабуджала руп- 
насць земляроба на ніве, уздымала яго дух, давала на- 
дзею на добрую будучыню. Тым самым у сваім жыццё- 
вым прызначэнні ўздымалася да гуманістычнай ролі ў 
духоўным побыце чалавека. Невыпадкова валачобнікаў 
даўней чакалі ў кожнай хаце як жаданых гасцей, весту- 
ноў лёсу гаспадаркі, сям'і і адаралі па магчымасці 
шчодра. 

Класіфікацыя валачобных песень і некаторыя асаб- 
лівасці іх паэтычнай структуры. З функцыянальнасці 
валачобнай паэзіі і вынікае яе ўнутраны падзел. Вала- 
чобныя песні класіфікуюцца паводле функцыянальна- 
тэматычнага прынцыпу, на падставе адрасата, да каго 
яны звернуты, каму прысвячаюцца, або ахвяруюцца (у 
народнай тэрміналогіі). 

Вылучаецца пяць асноўных груп валачобных песень: 

1) песні, адрасаваныя гаспадару; 

2) песні, звернутыя да гаспадыні”; 

3) песні, прысвечаныя дарослай незамужняй дачцы 
(валачобныя -- паненцы); 

4) песні -- панічу, нежанатаму сыну; 

5) песні -- бабцы. 

Сустракаюцца творы, адрасаваныя прадстаўнікам 
іншых сацыяльных і ўзроставых груп. Напрыклад, пес- 
ні, звернутыя да арандатара, якія ўяўляюць даволі 
арыгінальныя варыянты песень гаспадарскіх. Арыгі- 
нальныя сюжэты валачобнай, адрасаванай дзяўчыне- 
падлетку і гаспадыні-ўдаве. 

У прынцыпе гэтыя разнавіднасці валачобных разві- 
валіся ў рамках асноўных чатырох тыпаў, або груп, пе- 
сень, адрасаваных гаспадарам і іх дзецям, і лішні раз 
сведчылі аб шырокай імправізацыйнай аснове творчасці 


“ У дачыненні тых і другіх у навуцы замацаваўся тэрмін «гаспа- 
дарскія». 


5” 67 


валачобнікаў, іх уменні прыстасаваць песню да канкрэт- 
ных умоў. 

Класічныя валачобныя песні, як і калядкі, маюць 
трохчасткавую структуру: зачын, часта даволі разгор- 
нуты, асноўную частку і канцоўку, да якой у некаторых 
выпадках яшчэ дадаецца рацэя-віншаванне ў празаіч- 
най форме. Немалую ролю ў эмацыянальным ладзе 
песень адыгрываюць прыпевы, разнастайныя па зместу. 
У зачынах і канцоўках валачобных песень добра пера- 
даецца атмасфера валачобных абходаў, праступае 
функцыянальная аснова песень. У іх можна сустрэць 
цікавыя самахарактарыстыкі спевакоў, каларытныя ма- 
люнкі хатняга быту земляроба, паўней зразумець гума- 
ністычную скіраванасць валачобнай паэзіі, творчасці. 
Зачыны ў валачобных песнях, ЯК і ва ўсім эпічным 
фальклоры, маюць асобае значэнне. Артыстызм, улас- 
цівы валачобнікам, іх творчасці, праяўляецца, пачынаю- 
чы з зачынаў, з экспазіцыі песень. Праяўляецца ў раз- 
настайных мастацкіх хадах, яскравых сцэнах, эмацыя- 
нальным настроі. 

Зачыны дакладна называюць дзень хаджэння вала- 
чобнікаў (на вялікдзень, на першы дзень). Паэтычны 
абразок выправы валачобнікаў -- звычайна своеасаблі- 
вы настроечны ўступ да радаснай у сваёй аснове, часта 
незвычайнай карціны. Бываюць зачыны, вытрыманыя 
ва ўзнёслым рамантычным стылі. Жывапіс слова ў іх 
звонкі, пявучы. «Да цераз поле да шырокае, да цераз 
межы залаценькія ішлі, цяклі валачобнікі» -- шырока 
абагульнены паэтычны вобраз шэсця валачобнікаў “Ў. 
У асобных зачынах суб'ектыўны момант з самахаракта- 
рыстыкай валачобнікаў, выявай паходу іх уступае мес- 
ца аб'ектывізаванаму малюнку самога валачобнага 
звычаю, спеву пад акном у гаспадара: 


А зайгралі звонкія вуслі, 
Заўспявалі добры молайцы 
Таму ж, таму ж мужу слаўнаму, 
Мужу слаўнаму пану Захарку. ? 


У іншым уступным вершы выправа валачобнікаў малю- 
ецца грунтоўна, непаспешліва, штрых да штрыха, як 
гэта належыць У эпічнай паэзіі, падаецца сам працэс 
збору, паходу: 

А на першы дзень на вялікдзень 
А збіраліся ўдалыя малайцы, 
Сабраўшыся, рахаваліся, 
Сабраўшыся, зрахаваўшыся, 
Пашлі яны ўсё дарожкаю, 

Усё дарожкаю, усё шырокаю, 
Усё мураўкаю, усё зялёнаю... ”? 


Зачыны маляўніча ўзнаўляюць у слове прыродны фон 
валачобных паходаў і ў паасобных выпадках ствараюць 
вобраз тыповага беларускага краявіду: 


Ой, барамі, барамі сасновымі, 
Віно да віно зялёнае. 

Ой, палямі, палямі жытнёвымі 
Ідуць, гудуць валачэўнікі, 
Гукаючы, спяваючы... 7! 


Хоць гумар шчадрэй рассыпаны ў канцоўках валачоб- 
ных песень, лёгка, дасціпна пазначаны ім і некаторыя 
зачыны. Найчасцей выступае ён у форме аўтаіроніі: 


Валачобнікі валачыліся, 
Валачыліся, намачыліся, 

А за чый жа двор зачапіліся? 
За Рыгоркін двор зачапіліся. 
Як стук-грук пад вакошачка, 
Пад вакошачка, пад цясовае...7? 


У архаічных яе тыпах кампазіцыя зачыну будуецца на 
метафарычнай антытэзе: 


Із-пад лесу, лесу цёмнага 

Ішла тучка валачобная, 

А не тучка то йшла -- валачобнічкі, 
Валачобнічкі белы малойцы, 

Белы малойцы а ўсё кудзінцы.”? 


Эпічная інтанацыя, метафарычная антытэза, гіпер- 
балізаванае параўнанне валачобнай дружыны з хмарай, 
найменне месца, адкуль яна ідзе, вёскі, з якой сабралі- 
ся валачобнікі,-- усё паслядоўна выяўляе шырокі эпічны 
пачатак, настройвае на значную, паважную падзей- 
насць, што разгорнецца ўслед за экспазіцыяй песні. Па- 
ход валачобнікаў самі песні характарызуюць як дына; 
мічнае, вясёлае, сапраўды радаснае шэсце. Удалыя 


79. Бессонов П. Белорусские песни. С. І. 

71 АІМЭФ, ф. 8, воп. 74, спр. 74, сш. 1, л. 21. 

72 Романов Е. Р. Белорусский сборник. Т. І. Вып. І и 2. С. 453. 
73. Бессонов П. Белорусские песни. С. 3. 


69 


малойцы, валачобнічкі, ідуць «іграючы, успяваючы», 
«спяваючы, гукаючы, слаўнага сяла шукаючы», «ідуць, 
гудуць» і да т. п. І гэты вобраз быццам спісаны з нату- 
ры, цалкам рэалістычны. Ён адлюстроўвае душэўны 
ўздым саміх валачобных спевакоў і тую веснавую ра- 
дасць, вестунамі якой яны былі для земляроба, для лю- 
дзей. 

Роспытам дарогі, якая вядзе абавязкова да слаўнага 
або вялікага сяла, шырокага або новага двара, слаўна- 
га (багатага) гаспадара, чэснага мужа (імярэк), і за- 
вяршаецца ўступная частка валачобнай песні. 

Імправізацыйны пачатак, які так шырока праяўляе 
творчасць валачобнікаў, такім чынам, добра праступае 
ўжо ва ўступе песень. Багатая варыянтнасць зачынаў, 
аднак, не азначае, што яны не маюць сталых, кананіч- 
ных узораў. Самы пашыраны зачын валачобных пе- 
сень -- зачын у форме звароту пачынальніка да гаспа- 
дара. Ён мае два варыянты. У адным -- абразок паходу 
валачобнікаў змяняецца пытаннем да гаспадара, ці ён 
спіць, ляжыць, ці адпачывае, і просьбай устаць, гава- 
рыць з валачобнікамі, глянуць у акно на двор або ў гум- 
но. Такі зачын звычайна папярэднічае сюжэту «цуда ў 
двары або гумне гаспадара». У другім варыянце гэтага 
зачыну пачынальнік словамі песні пытаўся «ці ўдома, 
удома пан гаспадар». І сам жа з усім валачобным гур- 
там адказваў на сваё пытанне: «хоць і дома, да не ка- 
жыцца, у новай каморы прыбіраецца». Гэты запеў пачы- 
наў таксама вельмі характэрны сюжэт «гаспадар збі- 
раецца на агледзіны збожжа ў полі». Арганічны ён і як 
завязка сюжэта «гаспадар рыхтуецца сустрэць тры га- 
давых святы». 

Задача ўступнай часткі спеваў валачобнікаў заклю- 
чалася ў тым, каб адразу прыкаваць увагу слухачоў, 
далучыць іх да таго жывога, вясёлага абрадавага велі- 
коднага дзейства, якім былі абходы валачобнікаў, на- 
строіць на непасрэднае ўспрыняцце песні. Жывыя, не- 
пасрэдныя па зместу, паэтычнаму настрою, з элементам 
займальнасці зачыны валачобных песень добра выкон- 
валі сваё прызначэнне. 


«а? 


ЁЧ 





Сюжэты і вобразы 
гаспадарскіх песень 


Песні, адрасаваныя гаспадару, складаюць ас- 
ноўную частку валачобнай паэзіі, яе сарца- 
віну. Яны найпаўней выяўляюць яе галоўны 
аспект -- земляробчую сутнасць. У параўнан- 
ні з іншымі групамі валачобных песень песні, 
адрасаваныя гаспадару, найбольш пераканаў- 
ча ўвасобілі эпічную прыроду валачобнай 
паэзіі, яе магчымасці ствараць маштабныя 
карціны народнага быту, народнага жыцця. 
Менавіта песні, звернутыя да гаспадара, ас- 
ноўнай постаці ў земляробстве, галавы сям'і, 
найшырэй выяўляюць і агульную гуманістыч- 
ную скіраванасць велікоднай творчасці. Не 
выключана, што яны былі першымі сярод ве- 
лікодных твораў і паводле часу ўзнікнення. 
Устанавіць строгую храналагічную пасля- 
доўнасць у развіцці такой вялікай старажыт- 
най, практычна недаследаванай галіны фальк- 
лору, як валачобная песнятворчасць, вельмі 
цяжка, амаль немагчыма. Прынамсі, задача 
гэта не пад сілу аднаму даследчыку. Але, ня- 
гледзячы на напластаванні творчасці розных 


эпох, змяшанне матываў, форм паэтыкі, з агульнай ма- 
сы гэтай паэзіі можна вылучыць больш раннія сюжэты, 
пазначаныя анімістычным светаўспрыманнем, міфала- 
гічнымі ўяўленнямі. ; 

Праўда, можна запярэчыць: ці застаўся, ці мог зас- 
тацца хоць адзін валачобны сюжэт у першапачатковым 
выглядзе? Усё яны за стагоддзі шырокага бытавання ў 
народзе адны ў меншай, другія ў большай ступені прай- 
шлі трансфармацыю. І ўсё ж, трэба думаць, у рускіх 
былінах і іншых жанрах нашага фальклору асобныя 
аерчаннме засталіся. Няхай не цалкам, у нечым зме- 
неныя, але засталіся: традыцыя ў фальклоры -- рэч 
вызначальная. На ёй трымаецца фальклор. Без яе ён 
немагчымы як з'ява духоўнай культуры, повязь паміж 
бясконцым цугам закаленняў. Такім чынам, пошук калі 
не самых ранніх, ад вытокаў; то, прынамсі, больш ста- 
ражытных матываў, сюжэтаў у кожным старым фальк- 
лорным жанры, у Тым ліку валачобным, магчымы і 
неабходны. Адным, з ранніх валачобных матываў (ён 
стаў зародкам, асновай класічнага валачобнага сюжэ- 
та) можна лічыць матыў «жыта кліча гаспадара адве- 
даць яго». Вядомы ён у асноўным па старых публіка- 
цыях. У адных з іх, як у У. Дабравольскага, Р. Пуза- 
нава, матыў гэты прысутнічае, так сказаць, У «чыстым» 
выглядзе, становіць сабой самастойны сюжэт. Даволі 
сцісла пададзены ён у У. Дабравольскага: 


А што ў полі рана гукала? 
Рана гукала жыта густое: 
22. Пане хазяін, прыдзі ка мне! 
Прыдзі ка мне, паглядзі мяне!..! 


У запісе Р. Пузанава гэта ўжо разгорнуты сюжэт з 
атрыбутамі паэтыкі старадаўняй песні. Жыта прамаў- 
ляе да гаспадара не коратка, аднаслоўна, а на ўвесь 
голас. Адушаўленне нівы псіхалагічна і эстэтычна вель- 
мі пераканаўчае. Малюнак перадае настрой непасрэд- 
ны, выклікае суперажыванне. Фарбы яго сакавітыя і 
трывалыя, як на старажытных фрэсках. Жыта папра- 
кае, выгаворвае гаспадару: 

Як засеяў пан да ня'тведаіць, 
Ня 'тведаіць, ні даведаецца. 
Не магу стаяць да й на корані, 

Не магу дзяржаць буйна коласа, 

А ў коласе, як у золаці, 

А ў зярняткі, як у серабры; 

Вецярок веіць, каласок віхнець, 
Каласок віхнець -- зернятка ўпадзець,-- 
Ета нашаму пану ўбыташна, 
Убыташна, непажыташна? 


Гаспадар просіць ядраное жыта пачакаць да панядзел- 
ка, абяцае пайсці да каваля, каб выкаваць «сярпы ўсё 
залатыя, сярэбраныя» і сабраць жней -- абавязкова ма- 
ладзенькіх дзяўчат і абавязкова «красных» -  прыго- 
жых. Як відаць, уся сюжэтная сітуацыя, усе вобразы ў 
песні паслядоўна вытрыманы ў духу абрадавай ідэалі- 
зацыі, скіраваны на забеспячэнне будучага ўраджаю, 
зберажэнне яго. Матыў «жыта кліча гаспадара адве- 
даць яго» ў іншых публікацыях, перш за ўсё Шэйна і 
Раманава, прысутнічае разам з іншымі матывамі ў ад- 
ным сюжэце. Пры гэтым калі ў публікацыі Шэйна ён 
захоўвае арганічную кампазіцыйную сувязь з іншымі 
часткамі твора, то ў Раманава выглядае механічна да- 
лучаным, хоць мастацка-вобразная палітра створанай 
ім карціны засталася непрыцьмелай, першатворна яск- 
равай. Гэты матыў у Шэйна не разгорнуты, з выразнымі 
рысамі утылітарнасці -- павучання земляробу быць 
уважлівым да жыта на ўсіх этапах яго росту - ад за- 
сявання да «палавання», або даспявання: 


Ядраное жыта гаспадара кліча: 
Да ты, гаспадару, адведай мяне, 
Адведай мяне ў скарэдзе, 
Адведай у усыпанне, 

Адведай мяне ў красаванне, 
Адведай мяне ў палаванне.? 


Матыў «жыта кліча гаспадара» стаў зернем, з якога 
развінуўся сюжэт цэлай валачобнай паэмы -- шэдэўра 
народнай паэзіі «У нядзельку паранюсенька». Самая 
ранняя, першая публікацыя яе сюжэта адначасова і 
самая дасканалая ў мастацкіх адносінах. У гэтым ва- 
рыянце, як ні ў якім іншым, праглядае і старажытная 
светапоглядная аснова твора, і шырокія выяўленчыя 
магчымасці сюжэта. Пачынаецца песня эпічнай карці- 
най летняй раніцы, убачанай вачыма земляроба: 


? ААН СССР, ф. 104, воп. І, спр. 533, л. 74. 

У нядзельку паранюсенька 
Узышло сонца весялюсенька, 
Узышло яно, абутрэла, 
Асвяціла лугі, бары, 

Лугі, бары, чыстае поле, 
Чыстае поле, жыта ядраное" 


Сцэна размовы жыта, папрокі яго гаспадару пададзены 
з разгорнутым уступам-паралелізмам, вельмі каларыт- 
ныя і свежыя. Далей зыходны матыў разгортваецца ў 
шырокі ёмісты і стройны сюжэт. Развіваецца ён з эпіч- 
най непаспешлівасцю. Карціна змяняе карціну, выпіса- 
ную рэльефна, сакавітымі фарбамі-вобразамі. Знойдзе- 
ны просты і дзейсны стылёвы эпічны прыём -- паўта- 
рэнне пасля кожнага чарговага абразка-сцэны слоў 
«патом таго». Гэтым дасягаецца дакладная перадача 
паслядоўнасці дзеяння. Створаная паўторам  інтана- 
цыйная паўза дапамагае цэласнаму ўспрыняццю пера- 
емных вобразных карцін, дазваляе падаць увесь матэ- 
рыял у адным размераным апавядальным рытме і пры 
гэтым захаваць на ўсім працягу твора ўнутраную ды- 
наміку развіцця думкі, пачуцця -- мастацкай плыні 
яго. 

Патом таго, слаўны пане, 

Слаўны пане, пан Аркадзі 

Пайшоў жа ён у чыстае поле, 

Поле паляваці, жыта аглядаці, 

Пяшком пайшоў, ён не абышоў, 

На кані паехаў, ён не аб'ехаў, 

Сакалом ляцеў, жыта глядзеў: 

«Хвала, божа, хароша жыта! 

Каласок гнецца, аб землю б'ецца, 

Ядраное жыта высыпаецца, 

Колас к коласу галаву клоніць», 

Патом таго, слаўны пане, 

Слаўны пане, пан Аркадзі, 

Ой, едзь жа ты дадоманьку..? 


Жыта наказвае-загадвае гаспадару ехаць «дадоманьку, 
да новага, да айцоўскага», «да сваей жаны да вернае» з 
весткай, што ніва ўрадзіла і час рыхтавацца да жніва. 
Падрыхтоўка гэта, паводле ўстаноўкі абрадавай песні, 
павінна быць вытрымана ў духу абсалютна ідэальным, 
якім толькі ўяўляла паспяховы збор плёну міфалагіза- 


ванае светаўспрыманне старажытнага земляроба. Нель- 

га сказаць, што пры гэтым ствараецца карціна, цалкам 
адарваная ад рэчаіснасці. Пры пэўнай ідэалізацыі, 
асабліва ў сістэме вобразаў, перабольшванні ў машта- 
бах дзеяння песня дае зрэз рэальнага жыцця, сцэну 
збораў да жніва і адначасова дасягае сапраўднай эпіч- 
насці: 

Патом таго, слаўны пане, 

Слаўны пане, пан Аркадзі, 

Увайдзі жа ты да стаенькі, 

Да новае, да атцоўскае, 

Вазьмі каня варанейшага, 

Варанейшага, што найлепшага, 

Паедзь жа ты да горада, 

Да горада да Магілёва, 

А стань жа ты на рыначку, 

На рыначку, пры крамачку: 

Пакупляй сярпы ўсё сталістыя, 

Падзяржаначкі пазлацістыя? 


Ва ўсіх ста сарака пяці вершаваных радках песні 
пераважае загадная, імператыўная форма. Спачатку 
да гаспадара, велічаючы яго слаўным панам, звярта- 
юцца валачобнікі, іх голасам да яго прамаўляе жыта. 
Потым сам гаспадар звяртаецца да гаспадыні, потым-- 
да жней... Толькі раз даецца аб'ектывізаваная карціна. 
У ёй расказана і паказана, як разумная, гаспадарлівая 
жонка земляроба, не чакаючы зварота мужа з горада, 
ужо «сабрала жняёк да повен дварок, сорак сярпоў жы- 
та жаць, сорак хлапцоў сноп'я насіць, сорак мужчын 
копы класць». Зварот мужа да жонкі, запрашэнне жней 
да стала выяўляе і абрадавую ідэалізацыю, характэр- 
ную валачобнай песні, і адначасова эпічную дэталіза- 
цыю, якая робіць выяву асабліва зрокавай, пластыч- 
най: 

Ты жана мая, ты душа мая, 
Заві жняёк у хатачку, 

Запалі свечы трайчастыя, 
Саджай жняёк за столічак, 
За столічак за цясовенькі, 

За цясовенькі, за кляновенькі, 
За скацеркі бірчастыя, 

За талерачкі двайчастыя, 

За ложачкі серабрыстыя, 

За хлебцы за сітавыя, 

За стравіцу за сахарную; 
Пабій жа ты іх хлебам-соллю. 

Кампазіцыя песні будуецца так, што ў ёй, як у скла- 
даным жанры, у размову, дзеянне ўключаюцца то вяду- 
чыя (у нашым выпадку валачобнікі), то ніва, то сам 
земляроб. Але, як ва ўсякай абрадавай песні, асноўная 
роля захоўваецца за выканаўцамі абраду. У песні «У 
нядзельку параненьку» пасля слоў гаспадара, зверну- 
тых да жонкі і жней, сваю партыю зноў працягваюць 
валачобнікі. Яны даюць параду-наказ гаспадару і адна- 
часова малююць сцэну казачнага плёну на жніве, тра- 
дыцыйную для валачобнай і дажынкавай песень, за 


якой стаяла ў мінулым вера ў цудадзейную моц слова: 


Патом таго, слаўны пане, 
Слаўны пане, пан Аркадзі, 
“Адпраўляй жняёк у чыстае поле, 
Чэсную жану во па пераду, 
З белым сырам, з малым сынам: 
Што раз разнець, то стог нажнець, 
На ступень пражнець -- капу кладзець. 
Часты-густы ў небе звёзды, 
Часцей-гусцей у полі копы 
Слаўнага пана, пана Аркадзя. 
Вялік-шырок у небе месяц, 
Шырэй-вышэй у гумне стагі..3 


Ужо ў апошніх прыведзеных радках паўторы і аналогіі 
з касмічнага свету гучаць накшталт абрадавага заклі- 
нання. Выразныя рысы заклінальнага рытуалу як па- 
водле інтанацыі, так і паводле вобразнага зместу набы- 
ваюць словы валачобнікаў у перадзаключнай частцы, з 
якімі яны звяртаюцца да звышнатуральнай сілы з 
просьбай паспрыяць дабрабыту сям'і земляроба. Звяр- 
тае ўвагу на сябе той факт, што заклінальная формула 
ў валачобнай песні набыла асаблівую выяўленчую воб- 
разнасць слова. Нават аддзеяслоўнае прыслоўе, якое 
звычайна не вылучаецца форматворчай прадуктыўнас- 
цю, тут уражвае багаццем і сэнсава-вобразнай ёмкасцю: 


Перанясі, божа, во гэту пашаньку СЗ 
Во гэту пашаньку цераз асетку, 

Во дай, божа, умалоціста, 

А ў закраме во насыпіста, 

У мельніцы намеліста, 

У дзяжы падыходзіста, 

У печы набуханіста, 
У столічку укроіста, 
У сямейцы -- міравая сыць? 


Ёсць у валачобных песнях больш паэтычна, даска- 
нала выкананае пажаданне-заклінанне. Але, мабыць, 
няма ў іх такога разгорнутага заключэння, як у разгля- 
даемым творы. Яно рэалізавана ў сарака вершаваных 
радках і вельмі багата на розныя сэнсавыя нюансы. У 
аснове сваёй канцоўка гэта тыповая для шэрагу вала- 
чобных песень, адрасаваных гаспадару. Але тут яе, як 
і ўсе нанізаныя на кампазіцыйны стрыжань сцэны-аб- 
разкі, аддзяляе ад асноўнай часткі стылёвы «масток», 
што робіць пераход да заключэння арганічным, а ўсё 
мастацкае палатно -- больш цэласным, натуральна за- 
кончаным: 

Патом таго, слаўны пане, 
Слаўны пане, пан Аркадзі, 

Да ўжо ж госці даўно пяюць, 
Слаўнаму пану весці даюць, 
Ах, мы госці недакучныя, 
Недакучныя, небывалыя, 

З геду на год раз пабываем, 
Вашага здароўя атпытаем 

Во ў той дзень, у вялікдзень.” 


Сярод валачобных гаспадарскіх пёсень сюжэт «гас- 
падар выбіраецца на агледзіны жыта» мае самастойнае 
бытаванне. Акцэнт у іх робіцца на двух момантах, якія 
атрымліваюць найпаўнейшае развіццё, -- сцэне збораў 
на агледзіны і вобразе нівы, будучага ўраджаю, жніва. 
У паасобных варыянтах гэтага сюжэта ёсць яшчэ эпізод 
сустрэчы гаспадара з апекунамі земляробства -- Юр'ем 
або Міколам. 

Песні гэтага тыпу пачынаюцца звычайна распаўсю- 
джаным зачынам, у якім гаворыцца аб паходзе валачоб- 
нікаў у пошуках «слаўнага сяла, шырокага двара, бага- 
тага гаспадара». Рытарычнае пытанне спевакоў аб тым, 
ці дома гаспадар, ці ён спіць, ці так ляжыць, адпачы- 
вае, становіцца сюжэтнай завязкай песні: 


А ці дома, дома пане Іван? 


Хоць жа ён дома, не акажацца -- 
У новай каморы прыбіраецца: 

Адзяе майткі гарнатовыя, 
Абувае боцікі казловыя, 
Апранае шубу сабалёвую, 

Адзяе шапачку бабровую, 
Выводзіць каня вараненькага, 
Кладзе сядло залаценькае, 
Садзіцца, едзе ў роўнае поле, 

У роўнае поле ды к свайму жыту, 
А яго жыта ядраністае, 
Ядраністае, каласістае. 

К адной межы нахілілася, 
Свайму гаспадару пакланілася:!'! 


Беларускі фальклор не ведае класічнага эпасу, у 
якім бы адлюстравалася гісторыя народа, нейкія вялі- 
кія грамадскія падзеі з яго мінулага. Сваім эпічным ге- 
роем народ-пясняр робіць земляроба -- ратая і сейбіта. 
Валачобная песня ўздымае яго да манументалізаванага 
вобраза класічнага эпасу. Абрадавая ідэалізацыя, якая 
выяўляецца ў незвычайным для селяніна ўбранні, збруі 
каня, і анімістычны погляд на жыта як на жывую істо- 
ту, што схіляецца ў паклоне перад сваім гаспадаром, 
дапамагаюць стварыць вобраз выяўленча яркі, уражлі- 
вы, намаляваць карціну сапраўды эпічную. У большасці 
варыянтаў гэтай песні няма такой непаўторнай карціны 
сустрэчы земляроба са сваім жытам, ніваю. Сюжэт раз- 
віваецца на аснове міфалагічных уяўленняў. Гаспадара, 
які так спаважна сабраўся, каб агледзець сваю ніву, У 
варотах перапыняюць Юр'е або Мікола -- хрысціянскія 
патроны земляробаў і адгаворваюць ехаць на агледзі- 
ны, спасылаючыся на тое, што зрабілі гэта самі. Часам 
гаспадар сам пытаецца ў Юр'я або Міколы: «Святое 
Юр'е, якаво жыта?» Юр'е яскрава апісвае ніву, казачна 
багаты ўраджай, які выспеў на ёй, і малюе сцэну жніва 
ў цяперашнім часе або наказвае гаспадару пасылаць 
на поле жней: 


Пры дарозе жыта ўжалося, 

У лагчыне ў трубы павілося, 

Там жывуць жнейкі маладзенькія, 

У іх сярпочкі залаценькія, 

Што першая жнейка -- гаспадынька, 
А другая жнейка -- нявестачка, 
Трэцяя жнейка -- дачушачка. 

Што жнеечка -- то й жменечка, 
Што й слядочак, то й снапочак, 


М. Гілевіч Н. С. Песні народных свят і абрадаў. С. 83. 


78 


Што й бабачка, то й копачка; 
Часты-густы зоры на небе, 
Часцей зорак копы на ніве.1? 


Характэрна, што ў песнях на сюжэт «гаспадар вы- 
праўляецца на агледзіны жыта», зрэшты, як і ў абса- 
лютнай большасці валачобных, збор ураджаю на ніве 
паказаны не ў будучым, а ў цяперашнім часе, як ява. 
Аднак у гэтым няма супярэчнасці з рэчаіснасцю. Спра- 
ва ў тым, што абрадавая песня ў сутнасці сваёй скіра- 
вана ў будучыню. Яна мела на мэце наблізіць яе, праз 
магію слова зрабіць жаданае рэальным. Абрадавыя 
дзеянні, словы былі скіраваны на тое, каб загадзя па- 
ўплываць на плён нівы, спрыяць росту і захаванню бу- 
дучага ўраджаю. Але абрадавая песня змянялася ў 
сваёй функцыянальнай прыродзе, і валачобная паэзія 
дае нямала сведчанняў рэалістычнага адлюстравання 
жыцця земляроба. 

Адзін з варыянтаў разгляданага сюжэта (запісаны 
ў 60-я гады ў Крэве) -- прыклад набліжэння да рэаль- 
ных умоў працы земляроба вясной. Эвалюцыя адбылася 
ў выніку аслаблення зыходных абрадавых уяўленняў, 
размывання іх. Пажаданне, выказанае ў словах ва- 
лачобнікаў, тут гучыць зусім рэалістычна, з выкары” 
станнем некаторых вобразаў традыцыйнай абрадавай 
паэтыкі, такіх, як залаты серп, перабольшаная ўвіш- 
насць у працы, вынікі яе: 


Дай жа, божа, пану гаспадару 

Лета дачакаці, жонку выпраўляці, 
Жонку выпраўляці жыта зажынаці, 

З белым сырам, з малым сынам. 
Сынок маленькі, сярпок залаценькі, 
Разок махне -- снапок нажне, 

Шаг прыбавя -- копы ставя... 

Дай жа, божа, пану гаспадару 

На полі капамі, у гумне тарпамі, 

На таку ўмалотам, а ў кішэні злотам.!? 


Тут няма сцэны будучага жніва як цяпер здзяйснянага. 
Будучае перанесена на лета. Ды і само пажаданне 
страціла ўсякую афарбоўку гіпербалічнасці, незвычай- 
нага. Рэальным пачуццём народжана рэальнае, у ме- 


жах магчымага, зычэнне добрага ўмалоту з новага ўра- 
джаю, прыбытку ў хаце. Песні на сюжэт «гаспадар 


12 АІМЭФ, ф. 8, воп. 74, спр. 80, сш. 1, л. 70. 
13 Там жа, воп. 1, спр. 84а, сш. З, л. 19. 

выпраўляецца на агледзіны жыта» пры насычанасці іх 
паэтыкі элементамі старажытнага, язычніцкага ў сваёй 
аснове светаўспрымання бяруць вытокі ў практыцы 
земляроба. У гнасеалагічным плане яны стыхійна-матэ- 
рыялістычныя. Пасеяўшы жыта, селянін клапаціўся аб 
усходах і іх развіцці. Асабліва адказны перыяд быў 
Звязаны з зімаваннем руні. Ад таго, якім выйдзе мала- 
дое жыта з-пад снегу: вымерзне, калі снежны пакроў 
слабы, вымакне вясной, ці надвор'е паспрыяе захаван- 
ню яго і вегетацыі, -- залежаў лёс сялянскай гаспадар- 
кі, жыццё яе членаў. Ад таго, сухая ці мокрая выдалася 
вясна, рана ці пазней адыходзілі халодныя паўночныя 
вятры -- сівер таксама залежала развіццё і рост хлябоў. 
Важна было, каб у час красавання жыта (пачатак -- 
сярэдзіна чэрвеня) не наскочылі халады з туманамі. 
Нечаканыя прыродныя катаклізмы: град, навальніца 
таксама маглі пашкодзіць будучаму ўраджаю, нанесці 
яму вялікі ўрон. Перыяд ад засевак да жніва займаў 
прыблізна дзевяць-дзесяць месяцаў. Увесь гэты час, 
аж пакуль ураджай не трапляў у гумно, пад страху, 
земляроба непакоіла думка пра жыта, яго рост і раз- 
віццё: спачатку пра рунь, потым выплыванне коласа, 
затым красаванне і нарэшце палавенне -- даспяванне 
палетка. Засеяўшы ўвосень азіміну, селянін некалькі 
разоў наведваўся да нівы. Найбольш важнымі былі два 
наведванні-агледзіны. Вясной -- калі трэба было ўпэў- 
ніцца, якой выйшла рунь з зімы, і напярэдадні жніва, 
каб у пару, без страт пачаць збор ураджаю. Такім чы- 
нам, песні сюжэтнага тыпу «гаспадар выпраўляецца на 
агледзіны жыта» сваімі вытокамі непасрэдна ўзыхо- 
дзяць да земляробчай практыкі селяніна. І якіх бы мі- 
фалагічных прыкмет ні несла ў сабе іх паэтыка, яны 
стыхійна-матэрыялістыяныя паводле светапогляднай 
асновы. За міфалагічнымі вобразамі ў валачобнай паэ- 
зіі паслядоўна праглядае асноўны ўзбуджальнік слова -- 
праца. Праца земляроба стаіць у цэнтры ўвагі вала- 
чобнага фальклору, асабліва песень гаспадарскіх. Не- 
выпадкова творы, у якіх адлюстраваны земляробчы ка- 
ляндар, сталі вызначальнымі і для валачобнай паэзіі. 
Тут працоўны, а ў пэўнай ступені і грамадскі быт селя- 
ніна знайшлі асабліва шырокае і высокамастацкае 
ўвасабленне. Песні, у якіх паэтызуюцца самыя розныя 
этапы гаспадарчай працы земляроба, складаюць адзін 
з найбольшых раздзелаў валачобнай паэзіі. Арэал бы- 

тавання валачобных, у аснове сюжэта якіх ляжыць 
гаспадарчы каляндар, ахоплівае сабой асноўны абшар 
валачобнага фальклору. Лепшыя запісы, лепшыя ўзоры 
валачобнай «цуда ў гаспадарскім двары» маюць нямала 
архаічных рыс і ўсім сваім ладам і складам сведчаць 
аб вялікай, сталай эпічнай традыцыі, што стаіць за імі. 
Яны звычайна маюць разгорнутую кампазіцыю. Даволі 
шырокі ўступ прысвячаецца апісанню незвычайнага 
выгляду гаспадарскага двара. У паэтычнай абмалёўцы 
сялянскага двара выразна відаць устаноўка на ідэалі- 
зацыю, якая мела на мэце падвысіць годнасць уладаль- 
ніка дома, а ў далёкім мінулым, калі яшчэ існавала ве- 
ра ў чарадзейную моц слова, і імкненне спрыяць песняй 
сям'і земляроба ва ўсім. Валачобная фальклорная тра- 
дыцыя назапасіла багата выяўленчых сродкаў, прыёмаў 
для стварэння вобраза сядзібы, двара земляроба. Ма- 
люючы ідылічны казачны выгляд гаспадарскага двара, 
валачобнікі імкнуліся паказаць, як выгодна ён разме- 
шчаны. Услаўляны валачобнай песняй дом земляроба 
звычайна стаіць «на пагурачку, на падмурачку, а каля 
двара камянна сцяна» або «жалезны тын, медзяны ва- 
роты». Паўз двор «Дунай цячэ», «двор выбіты (усланы, 
забрукаваны) талерамі»: 

Вот яго двор на пагурачку, 

На пагурачку трысцём трышчон, 

Трысцём трышчон, вароты залаты, 


Вароты залаты, вярэі тачоны, 
Падваротнічка -- рыб'я костачка.!" 


Медзяны вароты, падваротня -- рыб'я костачка -- воб- 
разы, якія прыйшлі ў песню з глыбокай старажытнасці. 
Гэта атрыбуты міфалагічнага мыслення, калі рыбінай 
косці, конскаму чэрапу надавалася апатрапеічнае, ахоў- 
нае значэнне. У асобных песнях пры ўстаноўцы на 
ідэальнае можна знайсці апісанне сялянскага двара, на- 
бліжанае да рэальнага. Практычна даецца вобраз ста- 
рога сялянскага двара замкнутай планіроўкі. «Двор 
замчысты» -- падобны на замак, адначасова і закрыты, 
агароджаны з усіх бакоў: 

Твой дварочак, як вяночак, 

Тынам, тынам дубовенькім, 


Дубовенькім, цясовенькім, 
Твой дварочак мастом мошчан...!? 

Шырокі ўступ да песні апраўданы ў псіхалагічным і 
мастацкім плане. Валачобнікі падсвядома, у адпавед- 
насці з законамі эпічнага жанру, паступова рыхтуюць 
слухача да сустрэчы з «цудам». Пасля таго, як прыві- 
таюць дом, спытаюць у гаспадара, ці спіць ён «з жаною 
маладою, з дзеткамі маленькімі, ці так адпачывае», яго 
заклікалі: «гавары з намі, з добрымі людзьмі» і наказ- 
валі падрыхтавацца да сустрэчы з незвычайным. Наказ 
гаспадару ўстаць абавязкова «рана-ранюсенька», мыц- 
ца «бела-бялюсенька», правай рукой адчыніць «акно на 
ўсход сонца» і паглядзець на двор, што там «дзеецца, 
лялеецца» -- усё гэта адлілося ў сталую паэтычную 
формулу. У паасобных варыянтах яна, натуральна, рас- 
шыралася, убірала ў сябе новыя вобразы. Найчасцей 
падрыхтоўка селяніна-гаспадара да сустрэчы з «цудам» 
уключала яшчэ абавязкова святочнае апрананне яго. 


Хор валачобнікаў раіў-наказваў гаспадару: 


Надзень шаты дарагія, 
Сама пані кунню шубу аж да долу.!8 


У другой песні: «У белу світку адзявайся..»'” У або- 
двух выпадках (у першым з пазіцыі абрадавай ідэалі- 
зацыі, у другім на больш рэалістычным узроўні) выра- 
жаецца ўнутранае жаданне песеннікаў, іх імкненне, ап- 
раўданае псіхалагічна і эстэтычна, як мага ўрачысцей, 
святочней абставіць сустрэчу з «цудам». 

За такой грунтоўнай падрыхтоўкай да ўспрыняцця 
чагосьці сапраўды незвычайнага ў песні ішла выява 
«цуда», шырока разгортвалася палатно гаспадарчага 
года з клопатамі і працай земляроба “. Парад гаспа- 
дарчых свят, свят-працаўнікоў, які адбываецца ў вала- 
чобных песнях, меў у свой час і пэўнае прыкладное зна- 
чэнне. Але нельга ў паэтычным календары валачобных 





16 АРГТ, р. 4, воп. 1, спр. 10, арк. І. 

17 Ковенские губернские ведомости. 1891. Ме 31. Прибавление. 

ў «Цуд» валачобных песень выступае ў двух выпадках: а) «цуд» У 
двары, гумне гаспадара -- збор святцаў перад выправай іх у га- 
давы паход: б) «цуд-праява» ў хляве (аборы) гаспадара. Рэалі- 
зуюцца гэтыя два «цуды» ў двух розных валачобных сюжэтах. 
Першы сюжэт «святцы рахуюцца, шыхуюцца, катораму ўперад 
стаці» ў паэтычнай форме прадстаўляе традыцыйны земляробчы 
каляндар. У далейшым сюжэт гэты будзем называць адпаведна 
яго зместу «працоўны каляндар». 

песень бачыць прамы рэгулятар працоўнай дзейнасці 
колішняга селяніна. Рэгуляваў земляробча-гаспадарчую 
працу даўнейшага рабачая аграрны народны каляндар. 
Ён складаўся з шырокай сістэмы абрадаў, прыкмет, 
саміх свят і засноўваўся на шматвяковай практыцы зем- 
ляробства. Народны каляндар меў пад сабой рацыя- 
нальную аснову: у ім былі сінтэзаваны назіранні чала- 
века над рухам планет, у першую чаргу сонца, якое абу- 
моўлівала змену пор года і залежнае ад іх развіццё 
раслін, размнажэнне жывёлы. Народны каляндар даска- 
нала рэгламентаваў тэрміны гаспадарчых работ, такіх, 
як веснавое ворыва, сяўба розных відаў збажыны, ад- 
значаў тэрміны развіцця хлябоў. Паэтычны каляндар 
замацаваў суму земляробчых ведаў у мастацкіх вобра- 
зах. Як і ўсякая песня пры абрадзе, ён меў на мэце са- 
дзейнічаць глыбейшаму засваенню грамадой той інфар- 
мацыі, тых установак, якія нёс абрад. Паэтычны калян- 
дар даваў шырока абагульнены вобраз гаспадарчага 
года. Яго практычнае значэнне заключалася ў своеасаб- 
лівым эмацыянальным зарадзе, які ў форме песні даваў 
хор валачобнікаў земляробу вясной, на самым пачатку 
палявых работ, мабілізаваў яго на будучую цяжкую вя- 
лікую працу. Эмацыянальнае ўражанне і адпаведны 
настрой былі тым большыя, што на ніве земляроба, як 
прадстаўляла яе песня, рупіліся не абы якія памочнікі, 
а постаці самавітыя, выпісаныя народным уяўленнем, 
словам жывапісна, сакавіта, манументальна. 

Сцэна «цуда», якая дазваляла песні разгарнуць цэ- 
лую галерэю вобразаў, міфічных апекуноў земляробст- 
ва, ствараецца артыстычна, вынаходліва, з фантазіяй: 


Сярод двору шацёр стаіць 
Навюсенькі, яснюсенькі, 

Злотам крыты, срэбрам літы, 
Прыбрамачкі срэбраныя, 
Зашчэпачкі залаценькія. 

Да ў тым шатры крэсла стаіць, 
А ў тым крэсле сам бог сядзіць, 
Сам бог сядзіць, кніжку дзяржыць, 
Каля яго пчолкі ляталі, 

Пчолкі ляталі, мяды збіралі. 
Тыя пчолкі -- ўсе святочкі 
Перад богам збіраліся, 
Збіраліся, рахаваліся, 

Катораму святцу ўперад стаці. 


19 Шейн П. В. Белорусские народные песни, С. 85. 

Месца, будыніна, дзе адбываецца збор свят (святых) 
перад іх пачарговай выправай на гадавую службу, для 
выканання сваёй работы, у розных песенных варыян- 
гах неаднолькавыя. Складальнікі песні імкнуліся да гі- 
пербалізаванай нязвычнасці малюнка «цуда». Акрамя 
таго, у выбары месца дзеяння выразіўся розны погляд 
на бога і яго акружэнне: узвышаны, які прапагандавала 
хрысціянская рэлігія, і апакрыфічны, вольны. У адной 
песні «цуда» на падворку селяніна пачынаецца з таго, 
што з неба падае зорка і на тым месцы ўзнікае царква, 

якой святы «шахуюцца-рахуюцца, катораму ўперад 
пайсці». У другой бог распараджаецца святымі не на 
пасадзе седзячы, не ў шатры, а пад яварам, што расце 
ў двары селяніна. У некаторых песнях сход-рада свя- 
тых перад тым, як адправіцца ім на выкананне гадавых 
гаспадарчых клопатаў-абавязкаў, адбываецца ў гумне, 
у карчме і да т. п. Сваю сутнасць песні, прысвечаныя 
народнаму гаспадарчаму календару, раскрываюць У 
дынаміцы змены аграрных свят, у паказе працы, таго 
клопату, які нясуць яны (святы) селяніну. 

Звычайна першыя гадавыя святы зімовага перыяду, 
якія не мелі прыкметнага значэння ў гаспадарчай дзей- 
насці земляроба, называюцца коратка, без паказу па- 
равых змен у прыродзе, звязаных з імі, без адлюстра- 
вання працоўнага занятку селяніна. Песня паведамляе 
ў форме канстатацыі: «Перша свята -- нова лета» і. 


Бывае канстатацыя і крыху расшыранай: 


А на крэслічках -- па святочачку, 
Усе шахуюцца, парадкуюцца, 

А катораму старшым, большым быць, 
Наперад ступіць, перад павадзіць. 
Святое ражство наперад пашло, 

А потым таго новы й гадочак, 

Новы й гадочак павёў радочак.” 


Часам, аднак, называецца нейкая адмеціна і зімовага 
свята: 

Свята ражство напярод пайшло, 

Свято Васілле во з Новым годам, 


І з Новым годам, і з новым шчасцем?! 


19 АГТ СССР, р. 4, воп. 1, спр. 19, л. Ё 
го Валачобныя песні. С. 11. 
21 АІМЭФ, ф. 8, воп. 76, спр. 117, сш. 1, л. 82. 


84 


“Вясна мела свае этапы пачынаючы з прадвесня. Ад- 
паведна ім ішлі работы ў гаспадарцы. Спачатку на па- 
двор'і, затым у полі. Калі пад першымі цёплымі сонеч- 
нымі промнямі зямля пакрывалася праталінамі, але 
яшчэ нельга было ступіць на поле з сахой і бараной, 
селянін парадкаваўся ў двары. За зіму ён раздабываў 
у лесе дроў і цяпер, пакуль яшчэ не прыйшоў час выхо- 
дзіць у поле, завіхаўся пры доме, на дрывотні. Пілаваў, 
шчапаў, сек, складваў у клады дровы, каб яны падсохлі 
на веснавым сонцы і лагодным ветрыку. І, безумоўна, 
рыхтаваўся да ворыва. Аглядаў аромы рыштунак, 
перш-наперш саху. Вастрыў лемяшы, каваў у кузні ле- 
меш або нарог. Калі трэба было, ладзіў новую саху, 
плуг, барану. У кліматычных умовах паўночнай і цэнт- 
ральнай Беларусі выходзіў на поле найчасцей на блага- 
вешчанне (святкавалася 7 красавіка). У валачобных 
песнях даволі часта першым днём выхаду на ворыва 
называецца таксама чысты чацвер -- пярэдадзень вя- 
лікадня. 

Была яшчэ ў селяніна вясной, перад пачаткам паля- 
вых работ, зручная часіна для старога промыслу, які 
быў падспор'ем хлебу. Калі сплывала вялікая вада, 
вярталася з вярхоўяў рэчак і ручаёў пасля нерасту ры- 
ба, быў момант яе крыху назапасіць. Увесь занятак се- 
ляніна, што прыпадаў на раннюю вясну: нарыхтоўка 
драўляных кладоў, рыбная лоўля, выхад на поле, як і 
работы наступнага этапу, знайшлі лаканічны, але мас- 
тацка яскравы адбітак у валачобнай песні праз міфала- 
гічныя вобразы апекуноў веснавых свят. Імёны іх з'яў- 
ляюцца вобразным увасабленнем свята. Работа, якую 
выконваюць святыя, выражае працоўны клопат селяніна 
ў адпаведную пару года. 

З веснавымі святамі ў даўнейшага земляроба аса- 
цыіравалася абнаўленне прыроды, абнаўленне жыцця, 
звязаныя з імі радасныя перажыванні. Змены ў прыро- 
дзе, у абліччы зямлі давалі і большыя выяўленчыя маг- 
чымасці для адлюстравання жыцця ў адметных вобра- 
зах-увасабленнях. Аб гэтым красамоўна сведчыць вала- 
чобная паэзія. Веснавыя святы ў валачобных песнях, 
іх вобразная персаніфікацыя не ідуць шэрай безабліч- 
най чарадой. У іх постацях, характары працы адбіліся 
зменлівыя рысы любімай чалавекам пары года. Яны 
ўсе ў шчырай гаспадарчай руплівасці, як сам земляроб. 

Першыя выразныя адзнакі вясны ў валачобных пес- 

нях звязаны са святам Ізборам (зборам). Ізбор «ляды 
разбіваець, ваду пушчаець». А вось яго паўнейшая вы- 
ява: 

А патом таго святы Ізбор, 

Святы Ізбор -- пагнала снег з гор, 

Снягі зганяець, воды пускаець, 

А патом таго святы Аўдакей, 

Святы Аўдакей сохі скіпаець?? 


Ізбор, які святкаваўся 28 лютага (ст. ст.), хоць і пака- 
заны ў песнях з выразнымі веснавымі прыкметамі, пер- 
шым веснавым святам не называецца. Вясна пачынала- 
ся (гэта можна знайсці ў некалькіх валачобных пес- 
нях), як лічыў народ, з прыходам Аўдакея (адзначаўся 
ў сярэдзіне сакавіка): «Аўдакея -- першы празнік да й 
вясненскі» 23. 

Святы Еўдакей -- веснавы святок, 

Веснавы святок -- пераступ года. 

Пераступілі ў яго слядочкі, 

У яго слядочкі ўсе святочкі. 

Святы саракі -- сорак выраяў, 

Сорак выраяў во вылятаюць." 


Пра Аўдакея гаворыцца афарыстычна: «Святы Яўдакей 
зіму рушылі». Песні «надараюць» Аўдакея рознымі 
клопатамі: Аўдакеі (свята гэта часта падаецца ў множ- 
ным ліку) «дровы сякуць, у клады кладуць», «святы 
Аўдакей бычкоў пое», «сохі скіпаець». Такім чынам, 
першы веснавы святок увесь у гаспадарчым клопаце іх 
галоўнае, ён рыхтуецца выбрацца ў поле, правесці пер- 
шую баразну. 

Клопат Аўдакея звычайна ў гаспадарчым календа- 
ры валачобных песень падзяляе святы Аляксей, або свя- 
та Аляксея. Яны стаяць побач і руплівасць у іх адна -- 
земляробчая: як след падрыхтавацца да выхаду ў поле, 
веснавога ворыва: 


Святы Аўдакей сохі збіраець, 
Святы Аляксей да напраўляець?”? 


Аляксей «сохі чэшыць», «лемяшы істрыць і сохі пут- 
рыць», «хамуты строе», «каня гадуець, саху гатуець». 
22. Валачобныя песні. С. 112. 

2з Там жа. С. 139. 


2: Там жа. С. 141. 
5 Там жа. С. 158. 

Са святам Аляксея валачобныя песні звязваюць яшчэ 
час веснавой рыбнай лоўлі, адпаведную падрыхтоўку 
да яе. У песні добра акрэсліваюцца паравыя прыкметы 
гэтага свята -- развітанне з зімой. 


Аляксею -- сані на плот, 
Сані на плот, рыба аб лёд, 
Лёд-вадою, рыба-лускою.?? 


У іншай песні: 


Аляксею восці садзіць, 
Лодкі смаліць, рыбу коліць?” 


Ва ўсіх вобразах свят-увасабленняў бачым паэтычнае 
светаўспрыманне. Не статычнае выяўленне, а імкненне 
да падачы вобразаў у руху, дзеянні і скіраванасць га- 
лоўнай думкі да аднаго, галоўнага -- нівы: 


Святы Аляксей рэкі выдзіраў, 
Рэкі выдзіраў, каня напаяў. 
Каня напаяў, к сахе гадаваў. ?” 


Перадача некаторых паручэнняў-абавязкаў адных 
свят, або патронаў земляробства, другім, што назіраец- 
ца ў песнях, тлумачыцца як лакальнымі традыцыямі 
паасобных мясцовасцей (напрыклад, у адным месцы 
пачатак ворыва асацыіраваўся з благавешчаннем, у 
другім з чыстым чацвяргом), так і індывідуальнымі 
схільнасцямі паасобных спевакоў-інфарматараў, ад 
якіх запісаны песні. Назіраецца ў гаспадарчым  паэ- 
тычным календары яшчэ неаднароднасць імён патро- 
наў земляроба. У асноўным назвы аграрных свят даюц- 
ца ў наменклатуры афіцыйнага праваслаўнага кален- 
дара. Аднак у сувязі з пашырэннем на Беларусі з ХІЎ ст. 
каталіцтва, з развіццём з ХУІ ст. уніяцтва, якое ў 
пэўнай ступені сінтэзавала ўсходнія і заходнія рэлігій- 
ныя традыцыі, укараніліся і некаторыя ўяўленні, імі пры- 
несеныя, у тым ліку імёны патронаў свят, назвы саміх 
свят. У грамадзе апосталаў, што рупяцца на ніве бела- 
рускага селяніна, сустракаюцца Казімір, Рыгор, Ян, 


Данат, Ганна -- імёны, звязаныя з каталіцкай рэлігій- 





28 Валачобныя песні. С. 123. 

27 Там жа. С. 143. 

2в Булгаковский Д. Белорусские песни // Минские губернские ведо- 
мости. 1868. Ме 23. 

най традыцыяй. Вобразы іх створаны паводле таго са” 
мага мастацкага прынцыпу і ўзору, як усе астатнія ў 
працоўным календары, што лішні раз пацвярджае сты- 
хійна-матэрыялістычнае светаўспрыманне земляроба -- 
светапоглядную аснову яго творчасці. 

Але прасочым далей веснавыя святы, як яны абма- 
ляваны ў паэтычным гаспадарчым календары валачоб- 
ных песёнь. Сярод іх валачобная паэзія вылучала бла- 
гавешчанне. З гэтым святам у народным календары 
земляроба звязваўся пачатак палявых работ. Акрамя 
таго, у народным уяўленні благавешчанне «рушыць 
жытцо», «жыцечка парухаець», г. зн. дае пачатак росту 
збажыны ў новым годзе. У песнях «благавешчанне -- 
вяліка свята», «перша святка». Таму ў іх менш за ўсё 
гаворыцца аб іншых прыкметах, самой рабоце селяніна, 
звязанай з гэтым святам. 


Благавешчанне зямлю сушыць. 
Зямлю сушыць, жыта рушыць?” - 


гэта не толькі напамін земляробу аб незвычайным дні 
ў яго працоўным календары, а і радаснае сцвярджэнне 
факта веснавога абуджэння зямлі і наданне песеннаму 
вобразу благавешчання рэальных рыс. Ад песні да пес- 
ні вобраз гэты развіваецца, напаўняецца земляробчым 
зместам. І перш-наперш благавешчанне выступае ў ролі 
аратага, пачынальніка самай адказнай працы сярод ін- 
шых работ сялянскага года. Заворванне робіцца аба- 
вязкова новай або залатой сахой: 


Благавешчанне -- з новай сахою, 
З новай сахою завораваець.” 


Благавешчанне заворываець 
Вараным канём, залатой сахой, 
Пяньковы гужы, божа памажы?! 


Гэта больш раннія песенныя ўзоры. Тут вобраз мае 
чыста абрадавую форму, малюнак скупы. Саха абавяз- 
кова залатая, у крайнасці новая і конь вараны -- гэта 
міфалагізаваныя ўяўленні аб перадумове паспяховага 
ворыва і добрым будучым ураджаі на ніве. У працэсе 


29 Валачобныя песні. С. 148. 
0 Там жа. 
з! Там жа. С. 112. 

бытавання песня імкнулася да малюнкавасці, карцінна- 
сці выявы.. Першапачатковая абрадавая паэтызацыя 
дапаўнялася расшыраным мастацкім бачаннем на 
ўзроўні рэалістычнага светасузірання: 


Благавешчанне да заворвае 
Вараным канём, залатой сошкай. 
Правай рукой сошку дзяржаць, 
Левай ножкай роль праступае?” 


У адным з самых развітых і высокамастацкіх узораў 
валачобнай паэзіі, запісаным у 60-х гадах ХІХ ст. у ва- 
коліцах Глыбокага, добра захавалася першасная, пры- 
кладная функцыянальнасць валачобнага фальклору -- 
напамінаць, падказваць земляробу спрыяльныя тэрміны 
палявых работ і адначасова, што не ўласціва раннім 
абрадава-паэтычным формам, шырокая мастацкая трак” 
тоўка з'явы. Уражвае дэталізацыя паслядоўных дзеянняў 
земляроба, тое, як грунтоўна перададзены погляд стара- 
жытнага чалавека на першы выхад у поле ў аспекце, 
якім ён павінен быў быць, каб забяспечыць добры плён. 
Перад намі выразная абрадавая ўстаноўка на паспяхо- 
вы зыход веснавога ворыва і сяўбы: 


Благавешчанне -- араты на ніву, 
Араты на ніву -- сядун на прызбу. 
Гаспадару, слаўны мужу, 

Слаўны мужу над мужамі! 

Вазьмі ж, ваша, нову сошку 

Да й коніка варанога, 

Варанога, маладога, 

Едзь жа, ваша, ў чыста поле, 

У чыста поле заарываць, . 

З соллем, з хлебам, з белым яйцом, 
З белым яйцом, з боскім слаўцом? 


Нельга не звярнуць увагу на тую высокую ноту велічан- 
ня, якая ўласціва песні. Але гэта асобная гаворка. Харак- 
тэрна, што нават вялікія святы, калі яны не выступаюць 
аб'ектам увасаблення аднаго з відаў земляробчых работ, 
а з'яўляюцца толькі выявай абраду, адлюстраваннем 
абрадавага зместу свята, не набываюць яскравай выяў- 
ленча-вобразнай формы. Так, даволі апісальна-інфарма- 


цыйна ў працоўна-паэтычным календары валачобных 


з2 Гілевіч Н. С. Песні народных свят і абрадаў. С. 90. 
зз Шейн П. В. Белорусские народные песни. С. 86. 

песень падаецца вербіч, вялікдзень: «А вялікдзень -- 
дзень вялікі красным яйкам забаўляець». 


А потым таго, святое вялічка, 
Святое вялічка з красным яечкам, 
Тое яечка на пасвянцанне, 

Старым, малым на разгаўленне, 
Маладым дзетачкам на пагулянне?! 


Земляробчы змест, своеасаблівасць валачобнай паэ- 
зіі вельмі добра выяўляе працоўны каляндар пры паказе 
Юр'я, Міколы, Іллі -- вобразаў, што праходзяць праз 
многія цыклы песень гадавога круга. У календары вала- 
чобных песень вобразы гэтыя знайшлі шырокую распра- 
цоўку, асабліва вобраз Юр'я (Юрыя). У народным уяў- 
ленні, як яно выражана ў абрадах і павер'ях, Юр'я 
перш за ўсё ахоўнік жывёлы -- каровінага статка, ко- 
ней -- і вялікі памочнік земляроба. Залатым ключом ён 
адмыкае зямлю і выпускае расу «на ўсю вясну, на ўсё 
лецечка», расу незвычайную і, як сцвярджаецца ў вала- 
чобнай песні, «да й цёплую, малочную, няўрочную». 
Юраўскай расе надавалася жыватворная, цудадзейная 
моц. Гэтыя міфалагічныя ў сваёй аснове ўяўленні знай- 
шлі ў валачобных песнях, у прыватнасці ў паэтычным 
працоўным календары, даволі маляўнічае ўвасабленне. 
Як у юраўскіх песнях, так і ў валачобных Юрай падаец- 
ца звычайна на кані, у адрозненне ад іншых патронаў 
земляробства, якія ідуць пехатой, пешшу абходзяць ме- 
жы, бары. Вось прыклад песні, дзе Юр'я сустракаецца ў 
шэрагу гадавых свят, што змяняюць адзін аднаго: 


А патом таго святы Юр”я, 

Святы Юр'я едзець на кані 

На сівенькім, на плясівенькім, 

З неба з'язджаець, з богам гукаець... 
2. Божачка мой, падай жа ключы 
Усё земляныя, пазлачаныя 
Адамкнуць зямлю, выпусціць расу, 
Выпусціць расу на красну вясну” 


Песні падкрэсліваюць блізкасць Юр'я да вышэйшага мі- 
фалагічнага ўвасаблення касмічных сіл. Называюць яго 
«боскім паслом», «божым ключнікам». Нязменна паказ- 


34. Валачобныя песні. С. 113. 
35 Там жа. С. 112. 

ваюць Юр'я як боства, што адмыкае жыватворныя сілы 
зямлі: 

А ўзяў ён ключы залатыя, 

Адамкнуў зямлю сырусенькую, 

Пусціў расу цяплюсенькую 

На Белую Русь і ўвесь свет. 


Выпускае ж Юрай «мокрую і цёплую» расу «на ўсякі 
цвет» дзеля дабра- «на люд вясёлы, на ўраджай» 37, 
У асобных песнях зварот да Юр'я прыйсці адамкнуць 
зямлю, выпусціць расу носіць імператыўную форму, па- 
добную на заклінанне. Гэта, відаць, і ёсць водгук стара- 
даўняга звароту да боства з просьбай спрыяць ураджаю, 
«ядраному жыту»: 


Святы Юрый, з неба йдучы, 

З неба йдучы вазьмі ключы, 
Адамкні зямлю сырусеньку, 
Пусці расу цяплюсеньку, 
Пусці расу на ўсю вясну, 

На ўсю вясну, на ціхае лета, 
На ціхае лета, ядранае жыта, 
На гэты свет, на ўсякі цвет, 
На люд вясёлы, на ўраджай?” 


У адным з варыянтаў каляндарнага сюжэта (а варыян- 
таў такіх набіраецца шмат) збор свят перад выправай 
на гадавую «службу» падаецца шырэй звычайнага. Зной- 
дзены новы сюжэтны ход. Сама сцэна збору драматыза- 
вана, уведзен дыялог. Не выключана, што валачобная 
песня скарыстала мастацкую практыку сярэдневяковай 
драмы, інтэрмедыі, лялечнага тэатра. Вось узор сцэны з 
Юр'ем, якая адбываецца пры зборы свят. Звяртае на 
сябе ўвагу, як сакавіта-вобразна, з асэнсаваннем бытавых 
рэалій выпісана яна: 


Сталі святкі ўсе лічыціся. 

Яны ўсе лічацца да лічацца, 
Аднаго святка не далічацца. 
Якога святка? -- святога Юр'я. 
Трэба слаці Юр'я шукаці. 
Святы Ілля, сядай на каня 

Да бегай ты ў поле, 

Да шукай там Юр'я. 

Не ўспеў Ілля сесць на каня, 


зе Валачобныя песні. С. 115. 


зт Шейн П. В. Белорусские народные песни. С. 88. 

Як Юрай на двор да кулём за стол. 
Не далі Юр'ю разабраціся, 

Сталі ў Юр'я пытаціся, , 

Дзе ён бываў, што ён чуваў? 


Юрай на звернутыя да яго пытанні адказвае неадна. 
значна. У адным выпадку ён гаворыць, што «ў чыстым 
полі кароў запасаў», у іншым -- коні пасвіў у лугах, 
«каб былі добры да пабрыквалі». Клопат Юр'я аб ко- 
нях, вывад іх на першую расу падаецца паэтычна: 


Ды свят Юр'я выводзіць коней, 
Выводзіць коней ды ўсё сівенькіх, 
Ды ўсё сівенькіх, ды белагрывых 
У чыстае поле ды на даліну.? 


Асноўны ж клопат Юр'я -- хлебародны. Таму найчасцей 
у яго адказе чуецца: 


2. Па палях хадзіў, жыта радзіў, 
Жыта, пшаніцу, ўсякую пашніцу, 
Па бору хадзіў, пчолкі садзіў 

Да раістыя, медзяністыя. а 


У песні, запісанай у старажытным Крэве, Юр'е поз- 
ніцца на збор свят і на іх пытанне, дзе быў, чаму такі 
ўрошаны, адказвае, што «ўрасіўся, умачыўся па гарах, 
па межах ходзячы, людское жыта родзячы». Дарэчы ў 
адказе «па гарах ходзячы» адлюстравана асаблівасць 
мясцовага ландшафту, і гэта невялікая дэталь можа 
сведчыць, што раннетрадыцыйная песня не застыла ў 
сваім развіцці, прынамсі, яна не карыстаецца толькі га- 
товым паэтычным клішэ, а адштурхоўваецца заўсёды 
ад жыццёвай канкрэтыкі. Валачобная «Ой, на первы 
дзень, да на вялікдзень», запісаная І. Сербавым у в. Це- 
рабуць колішняга Ігуменскага павета, добра перадае 
поліфункцыянальнасць вобраза Юр'я, адлюстраваную ў 
беларускай каляндарнай паэзіі, вельмі расшыраную 
трактоўку яго: 


-- Я на полі хадзіў, людзям жыта расіў, 
Бацька-бога прасіў: 


зе Проведение праздника пасхи у белорусов-католиков // Виленский 
вестник. 1891. Ме 93. 

ёю. Шырма Р. Р. Беларускія народныя песні. Т. 3. С. 60. 

2 Радзі, божа, жыта на новае лета 
Ражаістае, каласістае! 

Я па хатах хадзіў, бацька-бога прасіў, 

Усім здароўе дарыў, яго людзям дзяліў. 

Па хлявах я хадзіў, бацька-бога прасіў, 
Людзям шчасце насіў, усім ім статак пладзіў. 
Я па бору хадзіў, людзям пчолкі садзіў...” 


Такім чынам, традыцыйны ў беларускай каляндарна- 
абрадавай творчасці вобраз Юр'я выступае тут увасаб- 
леннем усякага добрага пачатку, носьбітам дабра ва 
ўсіх праявах, як яго ўяўляў земляроб. Такая трактоўка 
міфічнага вобраза Юр'я, калі ім практычна засланяецца, 
падмяняецца ўвасабленне вышэйшай касмічнай сілы, 
трэба думаць, невыпадковая. Магчыма, тая вялікая роля, 
якая адводзіцца ў вераваннях беларусаў, іх старажыт- 
най паэзіі Юр'ю, абумоўлена глыбокімі светапоглядны- 
мі традыцыямі, што выцякаюць з першабытнага грамад- 
ства язычніцкай пары. Даследчыкі старажытнаславян- 
скай культуры, як, напрыклад, А. Афанасьеў, у свой час 
звярталі ўвагу на тое, што ў беларускім фальклоры за- 
хаваліся цікавыя сведчанні пра язычніцкае боства Яры- 
лу, старажытнаславянскае ўвасабленне бога сонца і вяс- 
ны. Афанасьеў нават гаварыў аб кульце Ярылы ў прод- 
каў беларусаў і на падставе народных вераванняў, 
паданняў узнаўляе яго знешні выгляд -- малады хлопец, 
які на белым кані ездзіць на світанні па палях, аплад- 
няючы іх З. 

У гэтай сувязі здаецца верагодным меркаванне, па- 
водле якога прататыпам хрысціянскага Юрыя ў бела- 
рускім фальклоры лічыцца Ярыла. Валачобны фальк- 
лор у пэўнай меры пацвярджае гэту даўнюю гіпотэзу. 

Земляробчымі паводле спосабу паэтычнага выяў- 
лення і светапогляднай асновы з'яўляюцца і іншыя воб- 
разы працоўнага календара валачобных песень. У іх 
даволі вялікай чарадзе ўслед за Юр'ем вылучаецца 
постаць Міколы. Валачобная паэзія прадстаўляе міфіч- 
нага Міколу сапраўдным рупліўцам на сялянскім полі. 
Перш за ўсё ён дбае аб тым, каб папраўлялася, раўня- 
лася пасля зімоўкі пад снегам жытняя рунь. Нязмуша- 
на, лёгка, з глыбокім адчуваннем хараства простых рэ- 





12 Сербов И. А. Белорусы-сакуны. С. 1399. 
аз Афанасьев А. А. Поэтические воззрения славян на природу. СПб, 
1865. Т. І. С. 441. 

чаў і з'яў перадае гэту гаспадарчую руплівасць апоста- 
ла валачобная песня: 


Святы Мікола па жыце ходзіць, 
Па жыце ходзіць, ён жыта глядзіць, 
Дробным дожджыкам падмачываіць, 
Ціхім ветрыкам прасушываіць. “ 


Па полі ходзіць, жыта раўнуіць, 
Дзе вымакла, там падсушыць, 
Дзе высахла, там падмочыць.? 


Песня імкнецца нават (што не часта здараецца ў абра- 
давай паэзіі) перадаць знешні выгляд Міколы і знахо- 
дзіць для гэтага вобразную бытавую дэталь. Ходзячы 
па межах у клопаце пра сялянскае жыта, Мікола «ўра- 
сіўся, умачыўся, пад залаты пояс падаткнуўся». Яшчэ 
больш па-мастацку пераканаўчы, бачны вобраз Міколы 
ствараюць тыя валачобныя песні, у якіх ён, паводле на- 
роднай міфалогіі, выступае сейбітам яравой збажыны. 
«Стары Мікола -- з сяўбой у поле», -- так агульна 
акрэслівае земляробча-песенны каляндар пару, звяза- 
ную са святам Міколы, і галоўны сялянскі клопат, пры- 
меркаваны да яго, -- веснавую сяўбу. А вось Мікола ў 
вобразе самога земляроба-сейбіта: 


Святы Мікола -- стары сявец, 

Узяў сявеньку да й паехаў на пашаньку, 
Яр засяваіць, 

Кінець рэдка -- усходзіць густа, 

Дай жа, божа, усюды роўна.” 


Радзей, чым вобраз Міколы, у працоўным календары 
валачобных песень сустракаецца вобраз яшчэ аднаго вес- 
навога сейбіта -- Барыса. Забывалася працоўна-магічная 
сутнасць вобраза, і ён паволі адыходзіў у небыццё 
разам са з'явай, якую адлюстраваў сабой у фалькло- 
ры, -- лядавым спосабам апрацоўкі зямлі. Але спявак- 
інфарматар згадваў Барыса ў шэрагу іншых земляроб- 
чых свят па традыцыі, у плане рэтраспекцыі. Называў 
коратка, без памкнення даць абразок, жывейшую вы- 
яву: 

Святы Барыс ляды паліць, 
Ляды паліць, ячмень сеіць.” 


- 


4 Валачобныя песні. С. 158. 

5 Там жа. С. 125. 

Але ў ранейшых запісах фальклору яшчэ часам 
мільгне наскрозь паэтычнае бачанне гэтай цяжкай ста- 
ражытнай формы апрацоўкі зямлі. 


Святы Барыс ляды паліць, 


Ячмень сеець залатой сяўнёй, 
Правай ручкай. 

Рэдка кінець, густа ўсходзіць, 

Дай жа, божа, перыста-каласіста. к 


Відавочна, у сувязі з адыходам у мінулае лядавай 
формы гаспадаркі гэты апякун земляробства, страціў- 
шы асноўны свой «занятак», часцей, чым другія яго 
«сабрацця», выступае ў іншых абліччах. Барыс у вала- 
чобных песнях і «бабы сеіць», і «коней пасе ў зялёных 
лугах, у шаўковых травах». У іншых песнях вобраз Ба- 
рыса ўвасобіў У сабе агульныя назіранні за развіццём 
збажыны: «Святы Барыс -- збожжа павыш». Такія на- 
зіранні за развіццём збажыны адлюстроўвалі і цяг на- 
ступных за Барысам свят: «Свята тройца колас выно- 
сіць і красуіць і раўніць, а дзявятнік пятку ставіць, 
дзесятуха зярно поўніць». Аднак больш раннія, поўныя 
запісы валачобных з поўначы Беларусі перадавалі нета- 
ропкае шэсце земляробчых свят з іх гаспадарчым кло- 
патам падрабязна і маляўніча, не абмяжоўваючыся ад- 
ной прыкметай, бегла кінутым штрыхом: 


Свята Сёмка позна сяўбу-грэчку сеіць, 
Свята тройца па вуліцы стучыць, гручыць, 
Гнайкі возіць, папар арэць. 
Дзевятушка-памяжаначка 

Па межах хадзіла, жытцо азірала, 
Жытца азірала да й раўнавала, 
Дзесятуха красу давала, 

А пяцінка красу здымала, 

Красу здымала, пятку стаўляла. 
Святы Іван коску правіць 

Лугі пратаць, у сцірты кідаць? 


Хоць Іван (Ян), асабліва купалле -- свята росквіту 
зямных сіл насіла вясёлы, карнавальны характар, вала- 
чобныя песні пры згадванні яго акцэнтавалі ўвагу не 





19 Сегпу А. Ріебпі Ьіаіогизкіе 2 роуіаіц РгізіейзКіево ецбегпіі Мі- 
ІейзКіеў // 2рібг уіафотобсі Фо апігороіовіі Кгаіоу“еў. Т. 18. 5. 208. 

на абрадавым змесце, а на працоўна-земляробчым ас- 
пекце купальскай пары як сярэдзіны лета. Толькі зрэд- 
ку ў песнях упамінаецца такі абрадавы момант ку- 
пальскага свята, як збор і свянцанне зёлак («краскі 
збіраець і пасвянцаець»). Іван з валачобных песень 
«жыта наліваець». Ён «божы каваль, косы пруціць, 
сярпы зубіць», іншымі словамі, увасабляе ў сабе піль- 
ны час касьбы і падрыхтоўкі да жніва, калі ў палях і на 
лузе гаспадарылі каса і серп -- своеасаблівыя сімвалы 
сялянскай працы, руплівасці. 

Акрамя таго, працоўны каляндар валачобных пе- 
сень адзначае, паэтызуе такую прыкмету купалля, як 
раенне пчол. У ім Іван выступае спрыяльнікам пчаля- 
роў: ” 

Святы Іван пчолы садзіць 
Пад пералазам па шасцёра разам.” 


Больш паэтычных фарбаў знаходзяць творцы валачоб- 
най паэзіі для абмалёўкі вобраза пераемніка Івана -- 
святога Іллі, які ўвасабляе самую гарачую пару ў гас- 
падарчым годзе селяніна -- жніво, калі ён збіраў з поля 
рэальны плён сваёй нялёгкай працы: 


Святы Ілля, крутая жняя. 
Пайшла ў поле жыта жаці, 
Жыта жаці, зажынаці 

З белым сырам, з малым сынам, 
Што раз махне, то сноп кладзе, 
Снапы вяжыць, у мэндлі ставіць, 
У мэндлі ставіць, копы лічыць, 
Копы лічыць, на воз кладзець, 
На воз кладзець, у гумно вязець, 
У гумно вязець, у торпы кладзець. 
Адна тарпа на семечка, 

А другая -- на емечка, 

А трэцяя -- піва варыць, 

Піва варыць, сыноў жаніць... ?! 


Тут жніво паказана праз прызму магічнага. Ход яго ідэ- 
алізаваны, гіпербалізуецца плён, сабраны з нівы. Са- 
праўды, песня ўвасабляе людскую мару аб лёгкай, ра- 
даснай працы, якая робіць чалавека шчаслівым, нясе 
яму адчуванне творцы жыцця. 

Уласна, можна было б спыніць гэты агляд земляроб- 

чых свят, што змяняюць адно другое ў працоўным ка- 
лендары валачобнай паэзіі, і перайсці да разгляду ін- 
шых сюжэтаў і матываў. Але для паўнейшага ўяўлення 
аб каронным валачобным сюжэце і адметнай галерэі 
створаных песнямі вобразаў прывядзём яшчэ некалькі 
ўрыўкаў. Увасабленні свят -- апаэтызаваныя этапы 
працы селяніна, а ў паасобных выпадках і вобразы іх, 
цікавыя выяўленчым ладам сваім, фрэскавым стылем. 
Асенні перыяд працоўнага календара валачобных 

песень адлюстраваў гаспадарчую дзейнасць селяніна на 
завяршальным этапе года. Палявыя работы на асноў- 
ным, жытнім жніве не канчаліся. Адразу пасля ўборкі 
жыта ішло яравое жніво, уборка льну, грэчкі, копка 
бульбы. Асабліва адказнай была сяўба азіміны, асноў- 
нага хлеба на будучы год. Трэба было адначасова на- 
малаціць на насенне, вывезці гной пад будучае жыта ці 
ўзараць пад яго аблогу, папар. Акрамя таго, трэба бы- 
ло абабіць лён, паслаць яго, каб вылежаўся, пераараць 
бульбянае поле, упарадкаваць агарод. Гэты наплыў 
асенніх работ вобразна выказвае народная прыказка: 
«Прыйшла восень -- работак восем». Народнапаэтычны 
каляндар праз персаніфікаваныя вобразы свят перада- 
ваў і жывыя прыкметы асенняй пары, і апаэтызаваную 
праз іх працу земляроба ў гэты час. Асеннія святы і 
прысвяткі Спас, Прачыстая, Узвіжанне, Пакроў, Змітры 
ў валачобных песнях маюць гаспадарча-хлебаробскі 
змест. Яны выступаюць то ў вобразах асноўных раба- 
чаяў на сялянскай ніве, то проста значаць сабой пэў- 
ныя вехі асенняга перыяду гаспадарчага года. Спас 
(святкаваўся 19 жніўня) у валачобных песнях увасаб- 
ляў асабліва руплівы час. Ён, паводле народнага ўяў- 
лення, адлюстраванага ў працоўным песенным календа- 
ры, «старэнькі дзядок», які аблічвае ў полі копы, звозіць 
іх з нівы, садзіць на восець (на прасушку) снапы, мало- 
ціць, рыхтуе поле, насенне для асенніх засевак. Пры 
гэтым міфалагічная абалонка часта здымаецца з вобра- 
за: 

Святы Іспас -- ўсім рабочы час, 

Ён не гуляіць, каня сядлаіць, 

Каня сядлаіць, поле аб'язджаіць, 


Поле аб'язджаіць, копы аблічаіць, 
У гумно вязець, у сцягі ўздзяець”” 

Святы Спасік -- пільны часік, 
Папар строіць, жытца малоціць, 
Прачыстае засяваіць, 

А меншая ў помач стала, 

У помач стала і сканчала?? 


Свята Прачыста, ці Прачысценка, ва ўсякіх вала- 
чобных выступае з адным клопатам -- «з прысеўкамі з 
асеннімі, з аржанымі» -- сяўбой жыта. Узвіжанне «сце- 
лець лянок». Яно рупіцца, каб земляроб паспеў «з іль- 
ном, з аўсом, з усім дабром у гуменца». Пакроў, або 
Пакровы (святкаваліся 14 кастрычніка), завяршалі ўсе 
палявыя работы. Валачобныя песні лаканічна-вобразна 
адзначалі гэты вялікі этап у гадавым крузе жыцця се- 
ляніна. «Святы Пакроў -- з усім дамоў, із сошкамі, з 
бароначкай, з кабылачкай-вароначкай». Або яшчэ 
больш афарыстычна: «Святы Пакроў са ўсім дамоў, і з 
скацінкай, і з хлябінкай». Зноў адбываецца дыялог па- 
між патронамі земляроба. Святы Пакроў пытаецца ў 
Вазвышкі, ці «ўпахала ў полі жыта», і сам абяцае аба- 
вязкова агледзець, «ці ўруніла ў полі жыта». Пры выя- 
ве свята Пакрова валачобная песня дае вобраз позняй 
восені, пярэдадня зімы: ; 


Святы Пакроў зямлю пакрыў 
Жоўтым лістам, маладым сняжком, 
Ваду лёдам, пчалу мёдам.“ 


З апошніх асенніх і з усіх гадавых свят працоўны 
каляндар валачобных песень вылучае Зміцера (Змітра- 
ка). Характарызуе яго як багатага, хітрага. Сапраўды, 
гэты святы патранаваў багатаму часу, святу. Што ж да 
хітрасці Зміцера, то яна ў спецыфічным яго занятку. 
Яму, увасабленню позняй асенняй пары, ужо не рупіць 
вялікі гаспадарчы клопат на ніве, пры статку, які трэба 
абараняць, як гэта рабіў Юр'я. Зміцер дбае аб іншым. 
Ён «парыць чаны», «салодзіць солад», «варыць піва» - 
спяшаецца ажаніць сыноў, павыдаваць замуж дачок: 

Святы Зміцер за ўсіх хітры, 

Піва варыць, сыноў жэніць, 

Сыноў жэніць, дачок даець. 

А сыночку па коніку па вараненькім, 
Па сядзёлку па залаценькім, 

А дачушцы па кароўцы, 

Па кароўцы, па бураўцы?”? 


У вобразе Змітра, яго дзеяннях, такім чынам, тыпі- 
зуецца самы вольны ў колішняй сялянскай гаспадарцы 
час, калі пасля ўборкі, азімай сяўбы наступаў невялікі 
перадых, і можна было падумаць аб нечым іншым, 
перш-наперш пра дарослых дзяцей. Вядома, што восень, 
вальнейшы ад работы час, на Беларусі калісьці лічыла- 
ся парой вяселляў. 

У заключэнне разгляду паэтычнага працоўнага ка- 
лендара, створанага валачобнымі песнямі, дадзім абра- 
зок асенне-зімняй пары, у якім арганічна злітымі адлю- 
страваны гаспадарчыя клопаты земляроба і прырода ў 
яе розным паравым праяўленні, выяўленча эканомна і 
выразна перададзена жыццё. Адначасова можна ўба- 
чыць паэтычныя выявы асенніх Юр'я і Міколы, якія 
амаль не сустракаюцца ў песнях працоўнага календара: 


Святы Міхайла з халодным ветрам, 
Святы Пакроў зямлю пакрыў, 

Зямлю лістом, ваду лядом, 

Святы Юра грудай гвоздзіць, 

Святы Мікола снегам мосціць. 

Прыйшлі калядкі -- гаспадарам парадкі? 


Такім чынам, самы характэрны і найбольш пашыра- 
ны валачобны сюжэт «святцы ў двары гаспадара» ў 
паэтычна-вобразнай форме адлюстраваў змены пор года 
і звязаныя з імі турботы і дні земляроба. Пры гэтым 
знойдзена даволі арыгінальная выяўленчая форма -- 
міфалагічныя вобразы напоўнены рэалістычным земля- 
робчым зместам. Асобныя з іх даволі ёмістыя і дазва- 
ляюць намаляваць яскравыя карціны працоўнага быту 
селяніна. Прычым быт гэты выступае апаэтызаваным, 
прыўзнятым над рэальнасцю, што абумоўлена ўстаноў- 
кай на абрадавую ідэалізацыю, якая ў сваю чаргу 

выцякала з першапачатковай аграрна-магічнай функ- 
цыі каляндарнага фальклору. 

Міфалагічныя вобразы валачобных песень, у пры- 
ватнасці працоўнага календара, не знаходзіліся ў супя- 
рэчнасці з рэалістычным жыццёвым іх напаўненнем. На- 
адварот, міфалагічная аснова давала магчымасць лёгка 
ўзбуйняць вобразы свят-рабачаяў, а іх працу рабіць 
асабліва выніковай, плённай, як гэта толькі магчыма ў 
абрадавай эпічнай творчасці, дзе пажаданне прымаец- 
ца за магчымае і рэальнае. 

Фактычна самастойным, арыгінальным творам з'яў- 
ляецца валачобная са Слонімшчыны, якая толькі ад- 
штурхоўваецца ад вядомай сюжэтнай схемы «сярод са- 
браных на раду свят адсутнічае Юрай». Міфалагічнае 
ў вобразах тут знята зусім. Хрысціянскі апостальскі 
сінкліт не ўпамінаецца. Гаворка ідзе проста пра святы, 
а не іх міфалагізаванае ўвасабленне. Да таго ж яны вя- 
дуць сябе без належнай паважнасці. Не «шахуюцца, 
рахуюцца, катораму ўперад стаці, зіму канчаці, лета 
начаці», а проста «гуляць пайшлі». Знойдзены новы 
сюжэтны ход -- дыялог Юр'я з маці. Ён носіць чыста 
бытавы характар, хоць размова ідзе зноў жа пра высо- 
кі клопат земляроба. Вобразная форма, у якой ён рэалі- 
зуецца, выступае выразна ў канцы песні. У ёй магічна- 
абрадавая аснова: 


Ой, ды на вялікдзень, ды на першы дзень, 
Ды віно ж, віно зеляно! 

Усе святкі ды гуляць пайшлі, 

Адно адзін Юрай ды гуляць не йшоў. 

На яго матка журылася. 

2. Не журыся, матка, не журыся, родна, 
Я па межах хадзіў ды жыцечка радзіў. 

2. Чыё, сынку, будзе найлепшае жыта? 

2. Пана Мікалая найлепшае жыта, 

Край зямлі карчыстае, пасярод сцяблістае, 
А дзе горачка -- там жыта копачка, 

А дзе даліночка -- там жыта сцірдочка, 

З аднаго снапочка будзе жыта бочка, 

А із каласочка -- поўная мярочка. Ў! 


Жыта карчыстае, моцнае ў корані, спорае на сцяблі- 
ны, сцяблістае -- тоўстае, трывалае сцяблом -- вобра- 
зы не новыя ў валачобнай паэзіі. Яшчэ часцей сустрака- 
юцца ў ёй вобразы-гіпербалы «дзе гара -- там жыта 

капа» і да т. п. Аднак у песні ёсць незвычайна маляўні- 
чы вобраз нівы, на якой працуюць жнеі. Гэты малюнак 
пададзены здалёк, што арганічна адпавядае сюжэтнай 
сітуацыі: валачобнікі заклікаюць гаспадара глянуць у 
поле, на сваю ніву, і малююць яму, як гэта часта назі- 
раецца ў валачобных песнях, карціну будучага ўра- 
джаю. Тут няма казачна багатага плёну, гіпербалізава- 
ных вобразаў. Малюнак вельмі цікавы ў выяўленчым 
плане. Палітра яго эканомная, фарбы нечакана свежыя, 
дасканала нанесеныя. Твор дае ўзор паэтызацыі працы, 
у высокай ступені характэрнай для валачобнай песні. 
Вось фрагмент гэтай песні з раней запісанага варыян- 
та: 

Выдзі, выдзі, пане гаспадару, 

Да віно ж маё зеляно! 

Да выглянь, выглянь да на сваю ніўку, 

Што на тваёй ніўцы да рыжэецца, 

Да рыжэецца да бялеецца, 

Да бялеецца да лялеецца. 

Да рыжэецца буйнае жыта, 

Да бялеюцца маладыя жнеі, 

Да лялеюцца сталёвыя сярпы?" 


Малюнак ствараецца перш за ўсё праз актывізацыю 
вобразнай семантыкі дзеясловаў «рыжэць», «бялець», 
«лялець» (у іншым варыянце «сінець»), узятых у інфіні- 
тыўнай і зваротнай формах. Гэта дазволіла перадаць 
рух і колер адначасова: спеласць жыта, увішную працу 
жней, апранутых, як таго вымагаў звычай, у белае, і 
бляск на сонцы сталёвых сярпоў. Хіба сапраўды не да- 
сканалае паэтычнае ўспрыняцце свету, майстэрскае яго 
выяўленне? 

Ўсё ж між твораў валачобнай паэзіі, у тым ліку пе- 
сень, адрасаваных гаспадару, сустракаюцца такія, дзе 
абрадавая першааснова, абумоўленая старажытным 
светаўспрыманнем, з гіпербалізацыяй, змяшчэннем У 
часе ўступае месца адлюстраванню свету земляроба, 
яго турбот у рэалістычных вобразных формах. Прадме- 
там паэтызацыі становіцца менавіта тое, што найбольш 
займала селяніна вясной, -- сяўба. У аснову песенных 
сюжэтаў кладуцца такія сельскія падзеі, як сходы-гу- 
таркі вясковай грамады аб тым, калі і каму першаму 
пачынаць сяўбу, выправа на ворыва, нарыхтоўка бор- 

цяў-ставак на пчаліныя раі. Вось як, напрыклад, паэ- 
тычна-ўзвышана інтэрпрэтуюцца ў валачобнай песні гу- 
таркі сялян на вясковай вуліцы ў пярэдадзень першага 
выхаду на ніву: 

На вуліцы на шырокай, 

Зялёны сад вішнёвы! “ 

На мураве на зялёнай 

Ляжыць бруссе цясовае. 

На тым бруссі мужы сядзяць, 

Мужы сядзяць, раду радзяць, 

Раду радзяць, раду добрую, 

Раду добрую, валачобную, 

Каму ехаць напярод сеяць, 

Чыя ручка шчаслівая, 

Таго ніўка ўрадлівая, 

Таму ехаць напярод сеяць...» 


Звяртае на сябе ўвагу, што рада сялян-земляробаў 
перад сяўбой у песні называецца валачобнай. І гэта не 
адзінкавы выпадак. «Радзяць раду, раду добрую, вала- 
чобную» «мужы чэсныя» і ў песні са сбораў Кірэеўска- 
га, апублікаванай П. Бяссонавым 60. Такое слаўленне 
надавала асабліва паважную форму падзеі, характэр- 
ную ўласна абрадавай творчасці. Арыентацыя на чала- 
века, гаспадара, у якога шчаслівая рука, таксама ідзе 
ад ірацыянальных уяўленняў, уласцівых абрадавай паэ- 
зіі. Але ўвесь змест і дух паказанага ў творы, характар 
выявы -- рэалістычныя, праўдзівыя, адпаведныя самому 
жыццю. 

У ранейшых запісах гэтага сюжэта, відаць, няма та- 
кой архітэктанічнай стройнасці, але ў іх шырэй распра- 
цаваны бытавы аспект жыцця і ўяўленняў земляроба, 
даецца матывіроўка сходкі сялян на вуліцы перад сяў- 
бой, іх выбару засявальніка. Так, у варыянце, апублі- 
каваным У. Дабравольскім, «мужы чэсныя радзюць ра- 
ду, раду добрую» напярэдадні веснавых свят Ягора і 
Міколы, якія значылі сапраўдны этап у жыцці прыро- 
ды і гаспадарчай дзейнасці селяніна, бо 


Свет Ягорый з шаўковай травой, 
Свет Мікола з засевычкам, 
З засевычкам су'всянінькім?! 


“ Прыпеў паўтараецца пасля кожнага радка. 
зэ АІМЭФ, ф. 13, воп. 10, спр. 80, сш. 22, л. 10. Зап. у 1975г. У 
Талачынскім р-не. 
9. Бессонов П. Белорусские песни. С. 7. 
Я Дайабааацёй В. Н. Смоленский этнографический сборник. Ч. 4. 
ў --188. 

У другім варыянце гэтай жа песні тлумачыцца, чаму 
вясковая грамада выбірае менавіта «пана Мільяна» «ў 
етым леці запахываць». Аказваецца, з той прычыны, 
што «яго коні вараныя, яго сохі дубовыя, лямешыкі бу- 
латныя». Засеўкі ж ёю давяраюцца «пану Ахрэму», бо 
«яго рука шчаслівая, шчаслівая, хлебародная». Матыві- 
роўка, такім чынам, традыцыйная, абрадавая, але як 
пераканаўча -- а не толькі паэтычна -- яна выглядае: 
у ёй сапраўды логіка рэальнага. 

Аб самай пільнай веснавой працы ў гаспадарцы -- 
ворыве гаворыцца ў валачобнай песні са Случчыны на 
сюжэт «гаспадар пабуджае сыноў ехаць на ніву». Пры 
знешняй вобразнай ідэалізацыі, абумоўленай прыродай 
абрадавага фальклору (залатыя ёрмы на валах, шаўко- 
выя павады), малюнак цалкам рэалістычны, дзейнымі 
асобамі выступаюць не міфалагізаваныя вобразы, а 
рэальныя, зямныя сыны земляроба, і спадзяванне спору 
тут ужо чакаецца не ад бога, а ад працы маладых ара- 
тых. І ў гэтым нельга не бачыць пэўнага развіцця аб- 
радавай песні: 


Ён свае сыночкі да пабуджае: 

-- І ўставайце, сынкі маладыя, 

І да бярыце павады шаўкавыя, 

І залыгайце валы, валы палавыя, 

І запрагайце ў ярмы, у ярмы залатыя, 
Загарэце зямлю на вяліку сям'ю. 9? 


Побач з земляробствам -- асноўным гаспадарчым 
заняткам пераважнай большасці насельніцтва ў эпоху 
феадалізму і капіталізму, нівай як аб'ектам выявы і 
паэтызацыі ў валачобных песнях, звернутых да гаспа- 
дара, прыкметнае месца заняло паэтычнае адлюстра- 
ванне старажытнага промыслу, некалі вельмі пашыра- 
нага ў Беларусі -- бортніцтва, а пазней пчалярства. У 
сярэднія вякі ў Беларусі людзі спецыялізаваліся на 
бортніцтве: на пастаўцы мёду, воску ў княжацкі замак, 
на панскі двор, купцам. Аб гэтым сведчаць факты Лі- 
тоўскай метрыкі, Літоўскага статута, дзе пастаўляны 
бортнікамі мёд фігуруе найчасцей у такой меры вагі, 
як бочка, а за ссечанае бортнае дрэва назначаецца вель- 
мі высокае пакаранне Ф. Нарэшце, аб пашырэнні борт- 


2 АІМЭФ, ф. 8, воп. 1, спр. 99а, сш. І, л. 16. Зап. у 1965 г. у в. Бок- 
шыцы Слуцкага р-на. 
ез Статут Вялікага княства Літоўскага 1529 г. Мн., 1970. С. 197. 

ніцтва на Беларусі і спецыялізацыі на ім асобных лю- 
дзей можа сведчыць і такі факт, як з'яўленне прозвішча 
Бортнік, якое можна нярэдка сустрэць у розных раёнах 
рэспублікі. 

Па меры развіцця земляробства бортны промысел 
займаў усё меншую долю ў гаспадарцы. Пчалярствам 
займаліся адзінкі. У натуральнай гаспадарцы даўней- 
шага селяніна яно з'яўлялася падспор'ем, паколькі да- 
вала дадатковы прадукт да стала. Карміла ж селяні- 
на -- добра ці блага, няшчодра, часцей скупа -- у ас- 
ноўным ніва. Гаспадарам, якім, паводле народнага вы- 
разу, «ручылі» пчолы, найчасцей і спявалі валачобнікі 
падчас сваіх велікодных абходаў песні, у якіх гавары- 
лася пра борці, пра пчаліныя маткі семяністыя, раістыя, 
выказваліся шчодрыя святочныя зычэнні. Бортніцтва, 
пчалярства атрымлівалі паэтычнае ўвасабленне ў пес- 
нях не самі па сабе, а ў адносінах да ўладальніка дома, 
гаспадара, яго двара. Гаспадарскую годнасць валачоб- 
нікі падвышалі якраз праз паказ сялянскага двара, у 
якім сваё месца займалі вуллі, праз выяву ўвішных кло- 
патаў гаспадара ля пчол. Як звычайна, у абрадавай 
песні з магічнай мэтай перабольшвалі пчалінае багац- 
це, зычылі селяніну казачнае павелічэнне яго. Сюжэтаў, 
у якіх нейкім чынам адбіліся клопаты бортніка, пчаля- 
ра, што пабудаваны на «матэрыяле» гэтай старажытнай 
галіны гаспадаркі, няшмат. Трапляюцца сярод іх, мяр- 
куючы па стылёвым афармленні, агульным паэтычным 
ладзе твора, узоры, даволі старадаўнія паходжаннем. 
Сярод іх сюжэт «пчаліная матка вядзе сям'ю ў гаспа- 
дарскі двор». Песня гучыць строга-эпічна. У зачыне 
ёсць элемент нязвычнага, былінна-казачнага: 


А сы пад гары, скалы каменныя, 
Адтуль туча падымалася 

Ані дажджавая, ані снегавая, 

А ў тэй тучы ціха мовіла, 

Ціха мовіла да й прамовіла, 

Да й прамовіла, да й прагаварыла, 
Да й прагаварыла пчаліная маць: 

З“. А куды мы, дзеткі, да й павернемся? 
22 Мы павернемся да й к пану Івану, 
Там нам лавачкі намашчоныя, 

Да й вакошачкі прасячоныя, 

І навузнічкі насужоныя Ў! 


е“ ААН СССР, ф. 104, воп. 1, спр. 533, л. 9. Зап. у 1890 г. у Мглін- 
скім пав. 

Валачобныя, звернутыя да пчаляра, у больш стара- 
жытных сваіх узорах наглядна дэманструюць перша- 
пачатковую, зыходную мэту абрадавай творчасці -- 
спрыяць чалавеку праз магію слова, магічнае зычэнне. 
Гэта можна было заўважыць у прыведзенай песні. 
Яшчэ выразней магічна-абрадавая аснова відаць у 
варыянце гэтай песні, запісанай У. Дабравольскім у 
яго родным Данькаве: 


А з-за лесу, лесу цёмнага 
Выхадзіла туча грозная. 

Што ў тэй тучы гаварыла? 
Гаварыла пчаліная матка: 

-- Ах вы, пчолы, пчолы ярыя, 
Куды ж мы ідзём, куды пайдзём? 
-- Пайдзём жа мы ў тую вотчыну, 
У тую вотчыну Швайкоўскую, 
У тэе сады зялёныя, 

У тэе сады Іванавы! 

-- Пане Іван, ці ёсць у цябе, 
Ці ёсць у цябе улій столькі? 

А ўлейкаў да недастала. 

-- Пчолы мае, пчолы ярыя, 
Садзіцеся па кошыкам!.. 

А кошыкаў да недастала. 

-- Пчолы мае, пчолы ярыя, 
Садзіцеся па бордзікам!.. 

А бордзікаў толькі дастала. 
г. Пчолы мае, пчолы ярыя, 
Садзіцеся па старых местах! 95 


Пажаданне пчаляру размнажэння пчаліных сямей, 
павелічэння пчольніка песня ўвасобіла ў дасканалую 
паэтычную форму, з выкарыстаннем прыёму рэтарда- 
цыі. Высокімі мастацкімі вартасцямі вызначаецца 
своеасаблівы дыялог пчалінай маткі, якая вядзе незлі- 
чоныя раі, з пчоламі. Дыялог спецыфічны тым, што самі 
пчолы не адказваюць на пытанні маткі, аднак адказ 
падразумяваецца. Сэнс яго вынікае з аб'ектывізавана- 
га сцвярджэння, выказанага паўторамі слоў: «А ўлей- 
каў да недастала», «А кошыкаў да недастала», «А бор- 
дзікаў толькі дастала». Сюжэт «пчаліная матка вядзе 
сям'ю ў гаспадарскі двор», бясспрэчна, старажытны і 
лакалізуецца ў асноўным у землях колішніх радзімічаў, 
смаленскіх крывічоў. Сярод апублікаваных варыянтаў 


95 Добровольский В. Н. Смоленский этнографический сборник. Ч. 4. 
С. 174--175. 

яго трапляюцца і даволі распрацаваныя, пазнейшыя па- 
водле паходжання. Сказанае ў пэўнай ступені адносіц- 
ца і да тэксту, апублікаванага Дабравольскім. Большай 
мастацкай распрацаванасцю вызначаецца варыянт У 
запісе Е. Раманава, хоць гутарка ў ім ідзе не пра хат- 
няе, а яшчэ пра бортніцкае пчалярства. У творы жывы, 
артыстычна арганізаваны дыялог, больш бытавой ін- 
фармацыі. Напрыклад, паведамляецца, дзе збіраецца 
лепшы, гусцейшы мёд. Крыху інакш, чым у валачобных 
гэтага тыпу, пераасэнсоўваецца той пажытак, які будзе 
мець гаспадар ад мёду, -- ён пойдзе на жаніцьбу сы- 
ноў: 

А з-за лесу, лесу цёмнага, 

Вясна красна на ўвесь свет! 

Шла хмара хмарыстая, 

Ніхто тыя хмары не ўгадае. 

Абабраўся чэсны мужа: 

Я ж гэту хмару да й угадаю, 

Угадаю да пазнаю, 

Гэта хмара -- пчаліная маці. 

2 На чый жа двор яна паверне? 

Павярнула к чэснаму мужу, 

К чэснаму мужу пану Івану. 

2. Садзіцеся, пчолкі, усе на дуб'іку, 

То на дуб'іку не памесціліся. 

22 Садзіцеся, пчолкі, усе па вулліку, 

Па вулліку, па сасоннічку. 

Па дуб'іку мяды густыя, 

Па сасоннічку васкі чыстыя. 

Мяды варыць -- то сыноў жаніць, 

Воскі варыць -- свечы сукаць”” 


У валачобных, адрасаваных гаспадару-пчаляру, 
пчольнік звычайна бывае арганічна ўпісаным у інтэр'ер 
усяго двара. Вуллі, як правіла, змяшчаюцца каля тыну, 
якім абкружана сядзіба, падвор'е: 


Іваноў двор на гары стаіць, 

На гары стаіць, на крутым беражку, 
На крутым беражку, на жоўтым пяску. 
Кругом варот жалезны тын, 

Кругом тына вуллі стаяць, 

У тых вуллях пчолкі гудуць, 
Пчолкі гудуць, у палёт ідуць 
Па яры воск, па салодкі мёд. 6? 


ве Романов Е. Р. Белорусский сборник. Вып. 8. С. 165. 
7 Шейн П. В. Матерналы... Т. І. Ч. І. С. 149. 

Тут, як на старой гравюры, усё выразна акрэслена, 
трывала, пластычна. Сустракаюцца песні, звернутыя да 
пчаляра, дзе ўсе дэталі апушчаны, увага канцэнтруецца 
на адным прадмеце, звязаным з пчалярствам. Даецца 
адзін нейкі вобраз, малюнак, на якім прадмет выявы ўз- 
буйняецца, і толькі праз яго рэалізуецца асноўная дум- 
ка -- усхваленне гаспадара, уладальніка двара, пчол, 
выказваецца шчодрае абрадавае зычэнне яму: 


К слаўнаму пану, пану Андрыяну. 

А ў яго на дварэ да стаяць правары, 
Ды стаяць правары, ды гараць агні, 
Ды гараць агні ўсё сіненькія, 

Ды вараць мяды ўсё салодзенькія. 
Ды каму жа, каму, ды па пчэльнічку, 
Пану Андрыяну ды на сто вуллей, 
Ды на сто вуллей, да на сто раей! 9? 


Калі правары (бровары) у сялянскім двары -- метафа- 
ра, паэтычная візія, то вуллі, што стаять вакол тыну,-- 
гэта рэалістычны злепак з сапраўднасці. А акрамя таго, 
тыпавы вобраз валачобных, якія спяваліся пчалярам. 

У самых распетых з іх даецца шырэйшы малюнак, 
уводзіцца дыялог гаспадара з пчоламі, паэтызуецца тое 
дабро, якое прыносяць пчолы чалавеку. Адну з такіх 
класічных валачобных, адрасаваных пчаляру, напачат- 
ку ХІХ ст. прыслалі беларускія карэспандэнты-фалькла- 
рысты Пятру Кірэеўскаму. 

Валачобная «Із-пад лесу, лесу цёмнага» (пчаляру) 
добра выяўляе мастацкі патэнцыял песень гэтага тыпу. 
Яна больш складаная будовай, уключае некалькі дыяло- 
гаў. Аб'ектывізаваны апавядальны тон у ёй перапыня- 
ецца зваротамі. Сустрэўшы на шляху бога, «белы ма- 
лайцы валачобнікі» пытаюцца, куды вядзе дарожка. За- 
тым у традыцыях валачобнай паэзіі малюецца ідэаліза- 
ваны сялянскі двор з пчалінымі вуллямі на ім. Дарога ж, 
як у казачным ці былінным эпасе, вядзе ў трох напрам- 
ках -- «у тры гарадочкі»: 


І туды і сюды, у тры гарадочкі, 

У тры гарадочкі к слаўнаму пану, 
К слаўнаму пану, пану Ляксею. 
Ні па том, ні па сём не ўзнаеш 
Слаўнага пана, пана Ляксея, 


вв Романов Е. Р. Белорусский сборник. Т. І и 2. С. 450. 

Толькі пазнаеш па падвор' іку. 
Вот яго двор на пагурачку, 

На пагурачку трысцём трышчон, 
Трысцём трышчон, вароты залаты. 


Каля тога трысця уллі стаяць, 
Уллі стаяць, пчолкі гудзяць, 
Пчолкі гудзяць, у палёт хацяць?? 


Жывасць агульнай карціны, намаляванай у творы, яе 
паэтычнасць шмат у чым абумоўлены дыялогам, даклад- 
ней зваротамі валачобнікаў да гаспадара, гаспадара да 
пчол. Гэтыя размовы, уласна, і рухаюць развіццё сюжэ- 
та. Некаторыя з іх нясуць У сабе элемент умоўнасці. 
Так, валачобнікі раяць і наказваюць гаспадару ў дачы- 
ненні да пчол: «даў ты ім пасад добры, дай жа ты ім 
палёт доўгі». Зварот гаспадара да пчол, які ідзе за гэ- 
тым, дазволіў стварыць паэтычны вобраз работы пчол, 


паданай у будучым часе: 


Пчолкі мае вы, раістыя, 

Ляціце ж вы за брод па мёд, 

У шчырыя бары па жоўты воск, 
На ліпачку па пасылачку!”? 


Наступны абразок сюжэта -- высвятленне таго, якая 
карысць будзе гаспадару з назбіранага пчоламі ўзятку, 
што за ўшанаванне будзе яму на свята: 


Патом таго, слаўны пане, 

Слаўны пане, пане Ляксею, 
Салодкага мёду кануны будуць, 
Жоўтага воску свечы будуць. 
Божую свечку насукаць будуць, 
Насукаць будуць, павышаць будуць, 
Салодкі кануны снедаць будуць, 
Слаўнага пана велічаць будуць, 
Слаўнага пана, пана Ляксея."' 


З цытаваных урыўкаў, хоць па іх можна многа заў- 
важыць, да канца не відаць уся тая незвычайная пачці- 
васць, асаблівая павага, якой прасякнута валачобная 


песня да чалавека працы і якая складае гуманістычны 
пафас валачобнай паэзіі ў цэлым. У адной са старажыт- 

ных песень са збораў П. Кірэеўскага багацце, дабро, што 
звязваецца з пчоламі, ставіцца ў рад з іншымі здабыт- 
камі, якімі нібыта валодае ўзвялічаны гаспадар. Услаў- 
ленне тут ідзе па самай высокай мерцы, на якую здатна 
валачобная песня. Гаспадару-земляробу аддаюцца ўсе 
магчымыя ў рамках уяўленняў простага чалавека, селя- 
ніна, багацці, неабходныя для шчасця: жыта і пшаніца, 
дарагія сукні, золата і срэбра. У дадатак як знак адмет- 
насці і багацця яго двара называецца бортнае дрэва -- 
сасна з пчоламі: 


А ў Сымонькі на дварэ тры свіроначкі. 
У першым свіронку -- жыта і пшаніца, 
У другім свіронку -- дарагія сукні, 

У трэцім свіронку -- золата і срэбра. 
Жыта і пшаніцу спажываць будзе, 
Дарагія сукні насіць будзе, 

Срэбрам, злотам шафаваць будзе, 

І з сваей жаной панаваць будзе, 
Сваімі дзеткамі пасылаць будзе.” 


Развага-пажаданне тут простыя, натуральныя, ня- 
гледзячы на нязвычнае багацце, бляск срэбра-золата. Пад 
пышнай формай валачобнага зычэння тут можна ўба- 
чыць і простую мару селяніна жыць у дастатку, з хлебам 
увесь год, мець адзежыну, у якой не сорам паказацца на 
людзі, і ў дадатак нейкі грош на гаспадарчыя расходы. 
Абрадавая ж песня, узгадаваная на веры ў чарадзейную 
моц слова, спадзяванні незвычайнага, выказвала сціп- 
лую мару ўзнёсла, убірала яе ў шаты бляску, паэтычна- 
сці. У валачобнай песні было шмат шчодрасці, якая ішла 
з глыбіні народнай душы, ад яе дабрыні, зычлівасці, 
святла. І ў песні «А ў Сымонькі на дварэ тры свіронач- 
кі» (зноў улюбёная ў фальклоры лічба тры) гэтыя шчы- 
расць і шчодрасць праяўляюцца паслядоўна, пераканаў- 
ча. Яны ў створанай спосабам тыповага фальклорнага 
перабольшвання паэтычнай карціне палёту пчол па ўзя- 
так, каб прынесці гаспадару «сто пудоў мёду на ўспамо- 
гу». Выяўляецца шчодрасць сэрца, таленту ў пластыцы 
народнага слова. Але паслухаем саму песню: 


А ў яго на дварэ да стаіць сасна. 


-Яравыя пчолкі, што вы думаеце? 
--А мы думаем паляцеці 

У шчыры бары на жоўты цвяты, 

А прынясём сто пудоў мёду 
Нашаму гаспадару на ўспамогу. 

2. Яравыя пчолкі, што вы думаеце? 
2. А мы думаем паляцеці, 

Паляцім мы ў шчырыя бары, 

А прынясём сто пудоў воску 
Нашаму Сымонку на ўспамогу”? 


Гэта ёмістае і фанетычна куды зграбнейшае за наша 
літаратурнае «дапамога» слова «ўспамога» вельмі добра 
кладзецца ў радок. І гэтыя шчырыя бары, якія з песні 
да песні ўпамінаюцца разам з пчоламі, нешта гавораць 
уяўленню. Шчыры -- чысты, а паводле іншых крыніц -- 
глухі, нечапаны бор, пушча. Песня беражэ, такім чынам, 
памяць пра колішнія пракаветныя беларускія пушчы-ба- 
ры, дзе раскашавала рознае звяр'ё, а ў дуплах старых 
дрэў вадзіліся дзікія пчолы. Але вернемся да песні. Рас- 
казам пра пчалінае багацце для гаспадара сюжэт яе яш- 
чэ не вычэрпваецца. І чарговы матыў яго -- «размова» 
паміж двума сакаламі, што сядзяць на зялёным явары 
ў двары. Размова гэта -- мастацкі прыём з мэтай выка- 
заць святочныя пажаданні гаспадару. Трэба сказаць, 
што пераданы яны тут хоць і ў духу валачобна-вінша- 
вальнай традыцыі, з выкарыстаннем гіпербалы, але да- 
волі арыгінальна, па-новаму: 


У яго на дварэ а зялён явар, 

На том явары ясен сокал 

З ясным сокалам размаўляе: 

22 Ясен сокал, што ты думаеш? 
СА я думаю паляцеці. 

Паляту я ў Шведскую зямлю, 

А праганю стада быдла 

Нашаму Сымонку на ўспамогу. 
2. А ясен сокал, што ты думаеш? 
--А я думаю паляцеці. 

А палячу я ў Турэцкую зямлю, 
А прыганю я табун коней 
Нашаму Сымонку на ўспамогу." 


У песні адчуваюцца рэальнажыццёвыя вытокі, апора на 
канкрэтныя праявы рэчаіснасці. За намаляванай ў творы 
карцінай можна ўбачыць быт багатага сярэдневяковага 
гараджаніна, які не парываў з зямлёй і паралельна зай- 
маўся гандлем або рамяством. 

Толькі два запісы валачобных -- пчаляру, дзе гавор- 
ка ідзе аб рабоце гаспадара пры пчолах, нарыхтоўцы ім 
борці, ставак-вулляў. У сюжэце «гаспадар (маладзец) 
борць дзяўбаіць» або «гаспадар вуллі строіць» няма нія- 
кіх міфалагізаваных вобразаў, уяўленняў. Эстэтычны 
эфект выявы дасягаецца праз параўнанне, метафарычна 
перабольшанае: стук пры нарыхтоўцы борці параўноўва- 
ецца з громам: 


У цёмным лесе стучыць, гручыць, 
Вясна красна на ўвесь свет! 

Мы ж думалі, што гром грыміць, 
Аж маладзец борць дзяўбаіць, 
Борць дзяўбаіць, пчолак садзіць.” 


У варыянце гэтай песні, запісаным на Случчыне, ашчад- 
ней захавана традыцыйная форма валачобнага твора. 
Згадваецца фон дзеяння -- зялёна дуброва. Песня дыя- 
лагізавана. Бацька-гаспадар, заняты наладжваннем 
вулляў, думае пра тое, як забяспечыць пчалінымі сем'ямі 
сыноў і дачок: 


Ды ці дома, дома, пане гаспадару? 

З А няма ж дома, у зялёнай дубраве. 
2; Што ж ён робіць? -- Вуллі строіць, 
Вуллі строіць ды бога просіць: 

-2. Прынясі, божа, пчаліную матку 

І з дзеткамі, і з суседкамі. 

Пчаліная матка -- то ж мне самому, 
Пчаліныя дзеткі -- то сынам маім, 

А суседачкі -- дачушкам маім.” 


Валачобныя песні, адрасаваныя пчаляру, паэтычна 
высвецілі яшчэ адзін аспект жыцця селяніна-земляроба, 
па-свойму пераасэнсавалі адну з самых старажытных 
галін яго промыслу, занятку. Як і песні ўласна земля- 
робчага зместу, яны асвятляюць жыццё аптымістычна, 
малююць вобразы, прасякнутыя радасным светаўспры- 
маннем. У першую чаргу гэта абумоўлена абрадавай 
асновай песні, яе функцыянальным прызначэннем вітаць 
чалавека, віншаваць яго, жадаць спаўнення яго мары. 
Кола вобразаў песень, звернутых да пчаляроў, не вельмі 
шырокае. Сасна, дзе гняздзяцца пчолы, шчырыя бары з 
лугавінамі, дзе яны бяруць мёд, вуллі паўз тын у двары 

гаспадара, пчаліная матка, якая вядзе свой рой на па- 
садку, ярыя пчолы, іх узятак -- салодкі мёд, жоўты воск, 
гаспадар, што нарыхтаваў ім борці, вуллі, падвор'е, зя- 
лёная дуброва як месца працы пчаляра ля борці, вул- 
ляў -- вось асноўныя вобразы з паэтычнага раду гэтых 
песень. Сталыя эпітэты -- «ярыя, раістыя пчолы», «са- 
лодкі мёд», «жоўтыя цвяты», «жоўты яры воск» і інш. 
Галоўны паэтычны троп, Як і ў валачобных «жытніх»,-- 
гіпербала. 

Сярод песень, адрасаваных гаспадару, ёсць некалькі 
запісаў (адзін ранні, са збораў Кірэеўскага, і тры сучас- 
ныя), у якіх цікава сінтэзаваны погляд селяніна на тое, 
што перш за ўсё трэба ўмець чалавеку ў жыцці, без чаго 
нельга пражыць. Сюжэт «тры сыны: пашнічак, пчаляр і 
кравец» па-свойму ўвасабляе мару простага чалавека 
мець сыноў, здатных да земляробства, пчалярства і ра- 
мяства. У песні паэтызуецца кожны з трох відаў працы-- 
земляробчая, пчалярская і рамесніцкая, сцвярджаецца 
іх высокая вартасць для людзей. Вобразнае развіццё 
сюжэта пра трох сыноў гаспадара вар'іруецца, але ас- 
ноўная думка адна. Нараджэнне сыноў, з якіх адзін 
будзе пашнічкам (аратым), другі водчычкам (ад стара- 
жытнага «водчыч» -- пчаляр), а трэці краўцом -- здзяй- 
сненне жыццёвай мары селяніна-земляроба, простай і 
высокай чалавечай мары. 

Песня «Да на першы дзень, на вялікадня» (запісана 
ў 1973 г. у Клічаўскім р-не) мае класічнае сюжэтна-мас- 
тацкае афармленне. Шырокаю дарогаю, мураўкаю зя- 
лёнаю ідзе «туча цёмная валачобная». Сустрэўшы бога, 
валачобнікі просяць яго паказаць дарогу «к вялікаму ся- 
лу, к новаму двару, к чэснаму мужу, к пану Івану». 

Малюецца тыповая для віншавальна-абрадавай пес- 
ні карціна агульнага выгляду гаспадарскага двара: 


А пі ж вы яго да не знаеце, 

Да што вы яго да пытаеце? 

Ла яго ж дварок знакамісценькі. 
Да кругом двара да рака цячэ, 
Рака быстрая, беражыстая. 


Далей сюжэт развіваецца традыцыйна, па-эпічнаму мер- 
на, з паслядоўным захаваннем у дэталях абрадавага 
ідэалізавання: 





тп! АІМЭФ, ф. 8, воп. 79, спр. 72, сш. 4, л. 56--57. 
112 


Падышлі яны пад акенечка, 

Да пад новае, пад цясовае: 

А ці дома, дома пане Іване? 

2. Хоць жа ён дома, да не кажацца. 
У каморачцы прыбіраецца: 

Надзяе шубу бабровую...” 


Лапідарна-вобразна выказана мара-малітва селяніна: 


Дай жа мне, божа, да тры сыночкі, 
Да тры сыночкі ўсё работнічкі. 
Першы сыночак пахарнік будзе, 
Другі сыночак водчычак будзе, 
Трэці сыночак краўчычак будзе? 


Асноўную частку сюжэта, яго ядро складае паказ 
работы земляроба, пчаляра і краўца. Паэтычная выява 
кожнай з трох працоўных спецыялізацый мае характар 
новага вобразнага рашэння ў традыцыйнай валачобнай 
паэзіі. Пры гэтым паказ працы трох гаспадаровых сы 
ноў так цікава павернуты, што гучыць як святочнае па- 
жаданне, выказанае ў магічна-заклінальным ключы, зы- 
чэнне ўсякага дабра, усяго памыснага ўладальніку ся- 
лянскага двара. Аграрна-магічныя ўяўленні даўнейшых 
часоў адбіліся на стылёва-лексічнай форме верша, яго 
імператыўнай інтанацыі. Уласна, перад намі аграрна-за- 
клінальная абрадавая формула ў тканіне твора, сатка- 
нага строга, як суравое палатно, і толькі пазначанага 
простым і прыгожым старым арнаментам: 


Пахар гукне ў чыстаму полі, 

Палавыя валы паганяючы, 

Госпада бога ўспамінаючы: 

-- Дай жа мне, божа, хораша спахаці, 
Гэтаму жыту хораша расці! 

Водчычак гукае ў зялёнай дуброве, 
Цясовыя вуллі адчыняючы, 

Госпада бога ўспамінаючы: 

2. Дай жа мне, божа, матку пчаляную, 
Пчаляністую і раістую, 

І раістую і мядзістую! 

Краўчычак гукне за скам'ёю, 
Шаўковыя сукні рассцілаючы, 

Госпада бога ўспамінаючы: 

-- Дай жа мне, божа, хораша пашыць, 
А гаспадару весела знасіць” 

8. Зак. 540 І13. 


У варыянце гэтага твора, запісанага на Бабруйшчыне, 
прафесіі трох сыноў называюцца ў той паслядоўнасці, у 
якой чалавек асвойваў прыроду: спачатку пчалярства, 
рыбная лоўля, а затым земляробства. Звяртае на сябе 
ўвагу выражаная прывязанасць абяцання кожнага з 
трох сыноў выканаць сваю работу менавіта да нейкага 
канкрэтнага каляндарнага свята -- благавешчання, чыс- 
тага чацвярга, вялікадня. У гэтым факце, трэба думаць, 
адлюстравалася асобае стаўленне колішняга земляроба 
да названых аграрных свят, абумоўленае іх значэннем 
у яго жыцці: 


Адзін сказаў: -- Я водчычкам буду, 
Мёду нагляджу к святому дню благавешчанню. 


Другі сказаў: -- Рыбаловам буду, 

Рыбы налаўлю к святому дню, чыстаму чацвяргу. 
Трэці сказаў: -- Я пахарам буду, 

Хлеба напашу к святому дню вялікадню." 


Стылёвае афармленне, бясспрэчна, старажытнай песні ў 
многім сучаснае. У абрадавым творы, асабліва песні, ні- 
колі так рэзка, акрэслена не выступаў індывідуальны 
пачатак («я водчычкам буду», «я пахарам буду» і да 
т. п.). Уступ бабруйскага варыянта песні гаворыць, што 
інфарматар тут нешта забыў, прапусціў. Тым не менш 
сюжэтнае ядро цікавай старажытнай песні захавалася. 
А ў ім- уся ідэйная і эстэтычная сутнасць твора, яго 
абрадавая аснова, бытавы змест. Скандэнсаванасць 
думкі, сціслая трапнасць вобраза абумовілі жывучасць 
твора: 

Первы крыкнуў у шчырым бару, 

Вуллі мёду падглядаючы, 

Бога на помач прызываючы. 

Другі крыкнуў на быстрай рэчцы, 

Сець за рыбай закідаючы... 

Трэці крыкнуў у чыстым полі, 

Каня ў сошку запрагаючы...” 


Ва ўсіх трох выпадках пры паказе месца дзеяння («У 
шчырым бару», «на быстрай рэчцы», «у чыстым полі») 
паслядоўна ўжываюцца сталыя эпітэты, што разам з 


важкай сінтаксічнай канструкцыяй надае большую эпіч- 

ную строгасць. Цікавы (ён адэкватны ў абодвух варыян- 
тах) прынцып пабудовы вобразаў трыяды. За аснову 
бярэцца дзеяслоў «гукне» (крыкне) і ўжо ад яго вядзец- 
ца ўся вобразная разбудова цэлага малюнка. Ва ўсіх 
трох іх («Водчычак гукне ў зялёнай дуброве», «Пахар 
гукне ў чыстаму полі», «Краўчычак гукне за скам'ёю») 
дзеяслоў адыгрывае своеасаблівую, настроечную ролю. 
Характэрна, што ўзмацненне эмацыянальнага значэння 
дзеяслова ва ўсёй вобразнай сістэме песні адбылося ў 
выніку бытавання, узвышэння эстэтычнага пачатку. 
Ёсць некалькі валачобных сюжэтаў, дзе ўслаўленне 
гаспадара дасягаецца не на падставе разгорнутых аграр- 
ных або пчалярскіх матываў, хоць тэма земляробства ў 
іх і прысутнічае, як правіла, у заключнай частцы, калі 
выказваюцца пажаданні валачобнікаў. У песнях такога 
тыпу віншаванне і ўслаўленне гаспадара адбываюцца за 
кошт стварэння карціны асабліва ўрачыстай абстаноўкі 
ў гаспадарскім двары. Валачобнікі застаюць гаспадара 
якраз у момант падрыхтоўкі да свята. Паказ падрыхтоў- 
кі, самога святочнага застолля і складае змест песні. 
І на гэта абрадавы твор «выдаткоўвае» ўвесь арсенал 
сваіх класічных выяўленчых сродкаў. Такой песняй па- 
чынае Ян Чачот свой лепшы, шосты выпуск «Вясковых 
песенек»: 
Дзень добры, пане гаспадару! 
Прыпеў. 
Да цераз поле да шырокае, 
Да цераз межы залаценькія 
Ішлі, цяклі валачобнікі 
Да пыталіся слаўнага пана, 
Слаўнага пана, пана гаспадара. 
Да чым жа ён уславіўся? 
І дабром сваім і дваром сваім: 
Памятаюць дварэ ўсё павім пяром, 
Усё павім пяром, залатым крылом, 
Стаўляе сталы ўсё цісовыя, 
Засцілае сталы ўсё кітайкаю, 
Усё кітайкаю, ўсё зялёнаю; 
Стаўляе кубкі ўсё срабляныя, 
Налівае кубкі зялёным віном, 
Зялёным віном, чорным півам, 
Чорным півам да салодкім мёдам.?? 


У тым, хто з сям'і гаспадара будзе піць які напой, 
выражана мера пашаны, што асабліва было важна за- 

хаваць пры велічанні. Улічваліся ў гэтым звычаі ўзрос- 
тавы стан і пол, галоўнае ж -- роля ў доме. 

Пажаданні ж, важныя для ўсёй сям'і, як звычайна 
ў валачобнай песні, выказаны гаспадару. Пажаданні 
традыцыйныя, з вялікай мерай абагульнення: гаспадару 
зычыцца ўсяго «і ў каморы і ў аборы», удачы ў лёсе дзя- 
цей: «піва варыці да сына жаніці», «гарэлачку гнаці доч- 
ку даваці». Акрамя таго, пажаданні ўключаюць і кан- 
крэтна-вобразны прыбытак з нівы: 


Дзе гара -- там жыта капа, 
Дзе лог -- там жыта стаг. 


Віншавальнае прызначэнне песні само здымае магчы- 
мую супярэчнасць паміж паслядоўнай ідэалізацыяй як 
формай мастацкай выявы сялянскага жыцця з рэальным 
яго станам. За ідылічнай карцінай схаваны рэальныя 
клопаты і думы земляроба: каб урадзіла ніва, а хлеб - 
здабытае ў цяжкай працы багацце -- дазволіў пражыць 
сямі, ажаніць сына, павыдаваць замуж дачок. Мара, 
увасобленая ў прыгожых, хоць і прывідных вобразах, 
хіба не падарунак на свята, не залаты промень надзеі, 
напярэдадні працоўнага лета? 

Сюжэт «тры кубкі на святочным стале гаспадара» 
мае вельмі шырокае распаўсюджанне. Ён вядомы на На- 
вагрудчыне (некалькі запісаў ранейшых і сучасных), 
усходняй і цэнтральнай Магілёўшчыне, заходняй Сма- 
леншчыне. 

Асобныя варыянты яго ў працэсе бытавання атрыма- 
лі шырокае развіццё, уключылі новыя матывы, адпавед- 
на новыя вобразы, у тым ліку навеяныя ўплывам хрыс- 
ціянства, царквы (сучасныя запісы ў Асіповіцкім і Клі- 
чаўскім р-нах). У цэлым сюжэт вельмі ўстойлівы і знач- 
ных змен не зазнаў. Аб гэтым сведчыць параўнанне ўсіх 
запісаў, архіўных і апублікаваных, якіх больш дзесяці. 
У былым Навазыбкаўскім павеце, У В. Даманавічы ў 
канцы мінулага стагоддзя П. Кісялевіч запісаў адзін з 
найстарэйшых песенных узораў гэтага сюжэта. Граніч- 
ная сцісласць сюжэта, асобныя бытавыя рэаліі, дэталі 
старажытна-эпічнай паэтыкі сведчаць на карысць таго, 
што перад намі сапраўды даўні твор, ранні варыянт: 

А ці дома, дома сам пан Дзёма? 
Хоць ён і дома, не кажацца, 

Не кажацца, адзяваецца. 

...Надзяе шубу да бабровую, 
Падпяразваецца падпаясачкай палушолкавай, 
Садзіцца ён за дубовы сталы, 

За дубовыя, за цясовыя. 

Палажыў ён шубачку на балоначку, 
Узлакотачкі на падлакотнічкі 

І ножанькі на суножанькі. 

Перад ім стаяць тры кубачкі; 

Што ў первым кубачку зеляно віно...” 


Пару слоў трэба сказаць пра тое, што пры ўслаўлен- 
ні гаспадара і звязаным з гэтым паказам святочнага 
быту земляроба валачобная песня кіруецца нярэдка не- 
сялянскім бытавым вопытам. Яна смела пазычае рэаліі 
быту з жыцця багатых сфер і перш за ўсё баярства, за- 
можных гараджан, што ў свой час дало повад некаторым 
фалькларыстам зрабіць няправільны вывад аб асаблі- 
вым удзеле пануючых класаў у стварэнні абрадавага 
фальклору. Сапраўды, апрананне гаспадара перад вып- 
равай на агледзіны нівы ці ў час збораў да святочнага 
застолля, як яго адлюстравалі валачобныя песні, вылу- 
чаецца незвычайным багаццем строяў. Шчодра пададзе- 
ны ў песнях прадметы ўбораў: шубы сабаліныя, шапкі 
бабровыя, сукні атласовыя, якія нібыта апранаюць зем- 
ляробы, іх жонкі,-- не характэрны для быту нават са- 
мых заможных слаёў сялянства. Звяртае на сябе ўвагу 
ў гэтым плане і адна дэталь з песні на сюжэт «тры куб- 
кі на святочным стале гаспадара». Гаспадар паказаны 
за ўрачыстым святочным сталом у акружэнні трох слуг- 
хлопчыкаў, што стаяць за яго крэслам: 


Ён не кажацца -- прыбіраецца, 
Надзяець сукню атласовую, 

Абувае боты казловыя, 

Надзяе шапку сабалёвую, 
Падпяразвае пояс, што як жар гарыць, 
Ай садзіцца ён за цісовы стол, 

За цісовенькі да за новенькі. 

Да й стаяць жа за ім тры хлопчыкі, 
Да тры хлопчыкі, тры малойчыкі, 
Дзержаць жа яны па кубачку, 

Па кубачку па сярэбранаму. 

У першым кубку -- зеляно віно, 

У другім кубку -- саладок мядок, 


ез ААН СССР, ф. 104, воп. 1, спр. 586, л. 7. 
117 


У трэцім кубку -- пшоннае піва. 

А й каму ж піць зеляно віно? 
Пану гаспадару, пану ласкаваму!.. 
Салодкі мядок -- то ж яго жане...9? 


Тут кожны вершаваны радок служыць узвелічэнню гас- 
падара, кожная страфа напоўнена глыбокай пашанай да 
«гаспадара, пана ласкавага», як называе земляроба ві- 
тальная песня. 

Творчасць валачобнікаў, сялянская па зместу і духу, 
амаль не рашалася выйсці за сферу быту земляроба. 
Калі для знешняй паэтыкі яна яшчэ дазваляла сабе 
зрэдку ўзяць паасобныя вобразы-рэаліі з пазасялянска- 
га свету, то на ўзроўні сюжэта песні, адрасаванай гас- 
падару, практычна не кранала тэм, далёкіх ад земля- 
робчага быту. А калі і былі спробы асэнсаваць іх, то 
рабілася гэта з пазіцый сялянскага светапогляду. Вала- 
чобны сюжэт «мужы чэсныя радзяць раду» даволі пашы- 
раны і сярод калядак. Там ён, праўда, мае некалькі ін- 
шую схему. Велічальнікі не застаюць дома гаспадара: 
ён паехаў у славен горад «суды судзіць». У песні ўслаў- 
ляецца гаспадар за розум, здатнасць да няпростай пра- 
цы і як добры сем'янін, які клапоціцца пра жонку і 
дзяцей. У валачобнай песні канкрэтней адчуваецца гі- 
старычная рэальнасць, з якой зыходзілі стваральнікі 
песні. Мужы чэсныя радзяць «раду добрую, валачобную», 
каго выбраць войтам. Пасада войта ў грамадскім быце 
сярэдневяковай Беларусі была даволі паважнай. «На 
чале гарадскіх улад,-- пісаў гісторык М. К. Любаўскі,-- 
стаяў войт, які першапачаткова назначаўся гаспадаром 
(князем Вялікага княства Літоўскага.-- А. Л.) з пра- 
вам перадаваць сваю пасаду па спадчыне... Пасада вой- 
та была даходная: ён атрымліваў звычайна трэці гроіц 
з «він» і наогул судовых даходаў... З цягам часу гарады 
перакупілі спадчыннасць войтаўства, і гэтыя пасады ра- 
біліся выбарнымі. Войт супольна з паспольствам горада 
выбіраў радцаў... а гэтыя апошнія выбіралі з свайго ася- 
роддзя на год бурмістраў... палавіну рымскага закону, 
палавіну грэчаскага. З гэтымі бурмістрамі і радцамі 
войт і здзяйсняў усе справы як судовыя, так і адмініст- 
ратыўныя. 


Войт з бурмістрамі і радцамі разбіраў звычайна як 

грамадзянскія, так і крымінальныя справы аб зладзей- 
стве і праліцці крыві, аб мужазабойстве, пашкоджанні 
членаў і аб іншых праступках. Ва ўсіх гэтых справах 
войт атрымліваў «супольную моц судзіці і асудзіці, ка- 
раці і сцінаці, і на кола біці, і патапляці...» 7 Не выклю- 
чана, што пачцівыя гараджане выбіралі войта якраз на 
вялікдзень, як пра гэта гаворыцца ў песні. У творы ўзя- 
ты адзін момант з дзейнасці колішняга войта-суддзі, не- 
абходны спевакам для ўзвелічэння,- даходнасць паса- 
ды: 

Да каго ж будзем абіраць войтам? 

Абяром войтам слаўнага пана, 

Слаўнага пана, пана Васіля: 

Ён жа ўмее да суды судзіць, 

А суды судзіць, судовае браць. 

Самому ж пану каня варанога, 

А жане ж яго жоўтыя лісы, 

На дзяцей яго чорныя бобры, 

Чорныя бобры, штоб раслі добры.” 


У падобных варыянтах гэтага сюжэта, запісаных на 
Случчыне, гаспадар паказаны вачыма яго жонкі. І услаў- 
ленне ў асноўным адбываецца з яе слоў. Толькі ў зачыне 
валачобнікамі даецца злёгку ідэалізаваны малюнак 
выгляду гаспадарскага двара, «брукам брукаванага, ты- 

нам тынаванага» («мурам мураванага» ў другім вары- 
янце). Дзейную ролю ў развіцці сюжэта песні адыгры- 
вае жонка гаспадара. Праз яе выяўляецца змест і сэн- 
савая накіраванасць твора: 


..Да яго жана па двару ходзіць, 
Па двару ходзіць, кукольнікаў просіць: 
-- Вы кукольнічкі-сваявольнічкі, 
Памалу гудзеце, мужа не будзеце. 
Муж мой быў у вялікай дарозе, 

У вялікай дарозе, у вялікім абозе, 
Купляў сынкам да па коніку, 

Да па коніку да па вараненькім 

І па сядзельцу да па залаценькім, 
А сваёй жане дарагую сукню, 

А сам сабе залату трасціну. 

Па двару ходзіць, апіраецца, 

Да сваім канём выхваляецца...” 

Запіс, цікавы фрагментам, у цэлым недасканалы. Вары- 
янт яго, апублікаваны Л. М. Салавей, прасвятляе месца 
побыту гаспадара «ў вялікай дарозе, у вялікім абозе»: 


Да быў мой пан у вялікай дарозе, 
У вялікай дарозе, у слуцкім абозе, 
Да суды судзіў, да перасудкі браў, 
Сынкам сваім конікі спраўляў, 


А сваёй жане кунню шубу.?? 


Новы сюжэт песень, адрасаваных гаспадару, захоп- 
ліваў у кола валачобнай паэзіі яшчэ адзін аспект жыцця, 
быту земляроба, раскрываў дадатковыя ўяўленні яго аб 
свеце, а заадно паэтызаваў чалавека працы, яго руплі- 
васць, розум, дбанне пра блізкіх, родных. Было яшчэ не- 
калькі сюжэтаў, вытворных ад асноўных. Браўся нейкі 
вядомы з іншых валачобных матыў і развіваўся ў сама- 
стойны твор. Такім можна лічыць сюжэт «гаспадар за- 
прашае пачаргова прачыстую маці, Ягорыя, Міколу ад- 
ведаць яго двор» ?!, «гаспадар чакае гасцей-- тры вес- 
навыя святы». У цэлым кола сюжэтаў песень, звернутых 
да гаспадара, невялікае. Строга беручы, колькасць іх 
ледзь перавышае дзесяць, прытым некаторыя маюць 
аналагі ў калядных песнях. Асноўныя з іх намі разгле- 
джаны. Непрааналізаванымі засталіся тыя, адны з якіх 
розныя мясцовыя фальклорныя традыцыі адносяць да 
песень, адрасаваных гаспадару, другія -- гаспадыні. 
Змешванне гэта невыпадковае, бо, напрыклад, сюжэт 
«цуд у хляве (аборы)» па сваім змесце аднолькава мо- 
жа адносіцца і да гаспадара і да гаспадыні. 

Але перад тым як перайсці да разгляду валачобных, 
адрасаваных гаспадыні, коратка падагулім адлюстрава- 
нае ў песнях першага тыпу -- гаспадарскіх. Яны ахапілі 
сабой практычна асноўную сферу дзейнасці земляроба, 
яго перажыванні і памкненні і дасканала выразілі іх у 
самабытным паэтычным слове. 

Валачобныя песні, прызначаныя гаспадару, у высо- 
кай паэтычнай форме ўвасобілі гаспадарчы каляндар 
земляроба. Праз паэтычнае ўвасабленне аграрных свят, 
міфалагізаваныя вобразы стварылі шырокую панараму 
палявых работ, апаэтызавалі працоўны гадавы цыкл 

хлебароба, цяжкую і высакародную працу тварца га- 
лоўнай матэрыяльнай каштоўнасці на зямлі -- хлеба. 

У старажытнасці працоўны каляндар валачобных пе- 
сень мог мець практычнае значэнне як рэгулятар паля- 
вых работ, усёй гаспадарчай дзейнасці селяніна, у паз- 
нейшыя часы стаў высокамастацкім помнікам працы 
земляроба і земляробства. 

У цэнтры валачобнай паэзіі і асноўнага яе раздзела-- 
гаспадарскіх песень стаіць вобраз ратая і сейбіта, ра- 
зумнага, дбайнага гаспадара на зямлі, клапатлівага 
мужа і бацькі, чалавека, паважанага грамадой. 

Валачобныя песні дазваляюць бачыць земляроба на 
ніве, у клопаце аб тым, каб у час узараць і засеяць яе. 
Бачым гаспадара ў руплівасці каля борцяў і вулейкаў, 
пры пчолах. Бачым за святочным сталом. Пазнаем на 
такім арганічным фоне, як яго двор -- увасабленне гас- 
падарскай працавітасці, розуму, дбайнасці. 

Дзякуючы функцыянальнаму прызначэнню валачоб- 
ных песень, іх абрадавай устаноўцы на ўслаўленне зем- 
ляроба, спрыянне яму праз магію слова вобраз хлебаро- 
ба набыў у іх рысы манументальнасці, аблічча эпічнага 
героя. Жыта, вырошчванню якога ён аддае ўсё сваё ста- 
ранне і ўменне, душу, схіляецца перад ім у паклоне, ні- 
ва дорыць яму небывалы свой плён. Земляроб разумее 
мову пеставанага ім жыта, чуе яго прызывы. 

Ва ўсіх паводзінах гаспадара, выпраўляецца ён на 
агледзіны нівы ці за святочным сталом сустракае звес- 
туноў будучага ўраджаю - валачобнікаў, адчуваецца 
паважнасць чалавека, які ўсведамляе сваю годнасць, 
сваё чалавечае права на зямлі. 

Песні, звернутыя да гаспадыні. Калі валачобныя гас- 
падарскія песні шырока адлюстравалі, апаэтызавалі 
працоўную дзейнасць земляроба, прыроднае ўлонне яго 
працы, па-мастацку асэнсавалі некаторыя аспекты яго 
духоўнага свету, то песні, звернутыя да гаспадыні, не- 
замужняй дачкі гаспадара, здолелі выявіць у паэтычных 
вобразах новыя моманты з жыцця земляробскай сям'і, 
паўней раскрыць яе бытавы і грамадскі змест. Акрамя 
таго, гэтыя групы валачобных песень цікавыя і новымі 
мастацкімі ракурсамі выявы чалавека працы ў фаль- 
клоры, сваімі выяўленчымі знаходкамі. 

Песні, звернутыя да гаспадыні, непасрэдна прымы- 
калі да песень гаспадарскіх. У асноўных з іх нават ад- 
расат прысвячэння быў адзін: не дыферэнцыравалі гас- 

падыні дома і гаспадара, не вылучалі галавы сям'і. Гэта 
было абумоўлена ўнутраным ладам даўняй беларускай 
сялянскай сям'і, дзе разумная гаспадыня, добрая руп- 
лівая маці, шанавалася нароўні з мужчынам, гаспада- 
ром, бацькам дзяцей. 

Валачобная паэзія не адлюстравала асноў патрыяр- 
хальнага быту ў тым яго выглядзе, як гэта зрабіла дзе- 
ля канкрэтных гістарычных прычын руская калядка ай 

Адпаведна свайму функцыянальнаму прызначэнню 
валачобная песня, адрасаваная гаспадыні, мела, як і 
ўся валачобная паэзія, устаноўку на падвышэнне годна- 
сці жанчыны, услаўленне яе праз сцвярджэнне чалаве- 
чых, жаночых вартасцей. І не ў апошнюю чаргу праз 
мастацкае раскрыццё месца гаспадыні ў сям'і, ролі яе ў 
доме, гаспадарцы. Круг сюжэтаў валачобных песень, 
звернутых асобна да гаспадыні, нешырокі, аднак зусім 
дастатковы для таго, каб вылучыць іх у самастойную 
групу. 

Даволі старажытны тып, мяркуючы па вобразнай сі- 
стэме твора, уяўляе сабой валачобная песня «Да чыя 
то жана была гаспадыня?» Золата і срэбра, якія зачэрп- 
вае гаспадыня вёдрамі з Дунаю,-- сімвалічныя вобразы. 
Разумная, руплівая жонка -- творца дабрабыту сям'і, 
зарука яе шчаслівай долі,-- пацвердзіць песня валачоб- 
нікаў у прамой згоднасці з народным поглядам на сям'ю. 
Гэта асноўная думка-ідэя песеннага твора ўвасоблена 
ў зрокавых пластычных вобразах, рэалізавана ў строй- 
най кампазіцыйнай форме: 


Да чыя то жана была гаспадыня, 
Вясна красна на ўвесь свет! 
Да на ціхі Дунай па ваду хадзіла? 
Да брала яна вёдры да ўсё новыя, 
Да пачопачкі атласовыя, 
Да карамысел -- яваравы корань. 
Да прыходзіць к ціхаму Дунаю, 
Да што раз махне -- серабра займе, 
Другі раз махне -- да то золата эў 


У іншых варыянтах гэтай песні гаспадыня зачэрпвае 
золата і срэбра не на Дунаі, а ў калодзежах на ўласным 
двары. Ізноў бачым паслядоўную ідэалізацыю прадме- 
таў быту, з якімі ўпраўляецца сялянская жанчына. Вёд- 


сь Чичеров В. И. Зимний период русского народного земледельче- 
ского календаря ХУІ--ХІХ вв. М., 1957. С. 190. 
9з Валачобныя песні. С. 228. 

ры, у якіх яна нясе ваду ў святліцу,-- «цісовыя, пачо- 
пачкі шаўковыя, каромысел кіпарысны». 

У іншых варыянтах, паўней распрацаваных, сюжэт- 
ная фабула завяршаецца меркаваннем мужа наконт та- 
го, як ужыткаваць цудам здабытае жонкаю багацце. 
Выказваецца ўмоўны з пункту погляду жыццёвай логікі, 
але вельмі пажаданы земляробу намер закупіць тры 
святы з іх дабротамі: вялікдзень, Юр'е і Міколу Ў“. 

У ходзе развіцця старажытнага сюжэта песня набы- 
ла новыя вобразныя кампаненты, устаўкі, якія былі 
зроблены ў адпаведнасці з агульнай устаноўкай вала- 
чобнага фальклору ўсхваляць чалавека, падвышаць яго 
годнасць. Гаспадыня ўслаўляецца за працу, розум, за 
добрае паходжанне ад руплівых, разумных бацькоў: 


Слаўная жана да надобная, 
Хоць яна ростам невялічкая, 
Калі ж яна роду да харошага: 
Калі ж яна бацькі да багатага, 
Калі ж яна маткі да разумнае.” 


Самы пашыраны сюжэт валачобнай, звернутай да га- 
спадыні,-- «цуд у аборы, хляве». Песні гэтай сюжэтнай 
калізіі адрасуюцца часам у роўнай меры гаспадару і гас- 
падыні. У асобных варыянтах -- абодвум адразу («Чы 
не ластаўка ў акно б'ецца»). Аднак найчасцей, як аб 
гэтым сведчыць акадэмічнае выданне валачобнага фаль- 
клору, гаспадыні. Была ў гэтым пэўная жыццёвая логі- 
ка. Валачобныя песні, можа, крыху ўмоўна, падзялялі 
працоўны клопат гаспадара і гаспадыні на «надворны», 
аб ніве (яго аддавалі мужчыне), і «хатні», пры доме, 
звычайна пакідаючы яго жанчыне, гаспадыні. Сюжэт 
«цуд у аборы, хляве земляроба» па-свойму адлюстраваў 
жывёлагадоўчы аспект працы сялянскай сям'і. Ён, згод- 
на магічным уяўленням даўнейшага земляроба, маляваў 
гіпербалізаваны вобраз прыплоду хатняй жывёлы, што, 
як і добры ўраджай на полі, было асновай, зарукай даб- 
рабыту, у пэўнай меры і шчасця сялянскай сям'і. Буйная 
свойская жывёла адыграла, як вядома, немалую ролю ў 
развіцці чалавечай цывілізацыі. Працу колішняга зем- 
ляроба нельга ўявіць без такой цяглавай сілы, як конь. 
Карова ж давала неабходныя каштоўныя прадукты 
і Барака В. Н. Смоленский этнографический сборник. Ч. 4. 
95 Валачобныя песні. С. 229. 

харчавання. Натуральна, што клопат аб павелічэнні, 
захаванні статка нароўні з клопатам аб плёне на ніве 
быў найважнейшым жыццёвым клопатам земляроба. 
Валачобная песня паэтычна асэнсоўвае яго ў сюжэце 
«цуд у хляве». Сутнасць «цуду» -- незвычайнае папаў- 
ненне статка гаспадара (гаспадыні), якое не толькі 
прадракаюць валачобнікі ў сваёй песні, але якое ўжо 
нібыта стала явай, фактам. «Праява стала, праява пра- 
явілася» -- гэта з'яўленне на гаспадарскім двары, у 
хляве гіпербалізаванага ліку жарабят, цялят, нована- 
роджаных ягнят. Песня заклікае гаспадара або гаспа- 
дыню ўзяць «ліхтарок, пайсці ў хлявок», каб убачыць 
небывалую праяву, перажыць радасць яе. Так выгляда- 
ла ядро сюжэта песні, Сюжэтныя ж хады ў розных ва- 
рыянтах яго неаднолькавыя і свечаць аб багатай вына- 
ходлівасці мастацкага мыслення складальнікаў вала- 
чобнай паэзіі. 

Валачобная песня, у аснове якой ляжыць сюжэт «цуд 
у хляве», перадае «праяву» і адпаведна ёй радасць двух 
галоўных членаў сялянскай сям'і ў строгай адпаведнасці 
з бытавымі ўмовамі, у якіх гаспадару больш даводзілася 
хадзіць за канём, а гаспадыні ўвіхацца ля кароў. Песня 
«дзеліць» радасць ад «цуду» адпаведна на гаспадарову 
і гаспадыніну долю (частку). У адным з ранніх запісаў 
гэтага сюжэта гаспадар заклікаецца выйсці ў канюшню, 
дзе «восем кабыл ажарабілася, восем жарабят нарадзі- 
лася», гаспадыня ж -- устаць ранюсенька і выйсці на 
кароўнік (у абору), дзе «восем кароў ацялілася, восем 
цялят нарадзілася» (Валачобныя песні, с. 220, Ме 1321 
133). Што датычыць ліку жывёлы і прыплоду ад яе, то 
восем-дзевяць-дзесяць сустракаецца радзей. Звычайна 
«праява» дэманструе большы лік прыбытку, а менавіта 
«сорак каровак ацялілася і яшчэ столькі пазначылася» 
(значыць -- выяўляць прыкметы хуткага ацёлу). 

У кантэксце канкрэтных клопатаў-задач сялянскай 
сям'і, напрыклад аб выданні замуж дачкі, пасагу, вала- 
чобная песня «перадае» дбанне аб каровах гаспадару, 
а радасць аб папаўненні конскага статка -- гаспадыні: 


Гаспадарочак, слічны паночак, 


Бяры фанарок, ідзі ў хлявок. 

У тваім хляўку да ёсць праявачка... 
Сорак каровак ацялілася, 

Тваім дачушкам на пасажачкі, 

Гаспадынечка-журавіначка... 

Бяры фанарок, ідзі ў хлявок. 

А ў тваім хляўку ёсць праявачка, 
Праявачка праявілася: 

Сорак кабылак жарабілася 

Тваім сыночкам да на паяздочкі.”? 


У тых валачобных песнях, дзе валачобнікі пачаргова 
звяртаюцца да гаспадара і гаспадыні,-- звычайна двух- 
часткавая кампазіцыя. Уступ найчасцей носіць агульны 
для песень, адрасаваных гаспадару, характар, выкарыс- 
тоўваецца гатовае «зачыначнае» клішэ -- крыху цыры- 
монная размова з гаспадаром хаты, пытанне валачобні- 
каў, ці ён спіць-ляжыць, ці адпачывае. Сам сюжэт «цуд У 
хляве» не разгортваецца шырока, падаецца сцісла. Там 
жа, дзе разгляданы сюжэт не разгаліноўваецца на дзве 
лініі -- «гаспадарскую» і «гаспадыніну», а сама «праява» 
не дыферэнцыруецца на дзве часткі, гутарка ідзе толькі 
пра радасць аднаго з гаспадароў, твор атрымлівае яр- 
чэйшую мастацкую распрацоўку, праз вобразы яго вы- 
ражаецца больш бытавых паняццяў і з'яў: 


Гаспадынечка, журавіначка, 


А ўстань раненька, умыйся беленька, 
Умыйся беленька, утрыся й сухенька, 
Утрыся сухенька, ой, прыбярыся. 
Вазьмі ліхтарык, ідзі ў хлявок, 

У тваім хляўку добра дзеецца, 
Добра дзеецца, багацеецца: 

Сорак каровак ацялілася, 

А каровачкі ўсе драмушачкі, 

А ўрадзіліся ўсе цялушачкі. 

Ах, вы дачушкі, вы шчабятушкі, 

А вазьміце ж вы па даёначцы, 

А падаіце ж па каровачцы. 

Ах, вы сыночкі, вы сакалочкі, 

А вазьміце ж вы да й па дубчыку, 
Ай па дубчыку, па вярбовенькім, 

Ай ганіце ж вы кароў у поле, 

Кароў у поле, на юру расу, 

На юру расу, на кразчу вясну.” 


Як бачым, песня не абмежавалася выявай, паказам 
«цуду», а стварыла шырокі малюнак быту земляроба, 


зё Валачобныя песні. С. 216. 
эт Там жа. С. 215. 

па-свойму адлюстравала абрадавы выган жывёлы, ка- 
роў на юр'еву расу. 4 
Пры «павароце» гэтага сюжэта ў адрас мужчыны 

падкрэсліваецца думка аб тым, што «цялушачкі-рабу- 
шачкі» самому гаспадару «на пацешаньку», а дачуш- 
кам -- «на пасажаньку». У шмат якіх варыянтах песні 
даволі настойліва расшыфроўваецца практычны аспект 
радасці ад «цуду-праявы». У раздзяленні «што на семя, а 
што на емя» відаць практычны сялянскі падыход да даб- 
ра: 

..У тваім хляўку праява стала, 

Праява стала, праявілася: 

Сорак каровак ацялілася,-- 

Сорак цялятак, сорак бычочкаў. 

Тыя цяляткі на прыплодачкі, 

Тыя бычочкі на пажытачкі. 


Праява стала, праявілася: 

Сорак авечак акацілася,-- 

Сорак ягнятак, сорак баранчыкаў. 
Тыя ягняткі на прыплодачкі, 

Тыя баранчыкі -- на пажытачкі.”? 


Калі ў старажытнасці гэты настойліва паўтараны з 
песні ў песню лік «сорак» меў значэнне формулы магіч- 
нага заклінання на добры прыбытак у гаспадарцы, то 
пазней ён застаўся толькі знакам добрага пажадання, 
шчодрай зычлівасці ўдзельнікаў валачобнага абходу хат. 

У асобных варыянтах гэтай песні, асабліва тых, што 
паходзяць з рэгіёна актыўнага бытавання валачобніцтва, 
з Дзісеншчыны, вельмі паслядоўна захоўваецца абрада- 
вая ідэалізацыя гаспадыні ў дэталях. Да яе звяртаюцца 
абавязкова як да маладой, просяць узяць залатыя клю- 
чы і заперці-замкнуць хлеў, у якім адбылася «праява»-- 
«сорак кароў цялілася». Пры гэтым зварот паўтараецца 
тройчы, пачынаючыся словамі «Гаспадынька маладая, 
устань рана, мыйся бела, бяры ключы залатыя...» 

На Валожыншчыне, сумежных з ёю раёнах Маладзе- 
чаншчыны сюжэт «цуд у хляве» аформіўся ў класічную 
закончаную песню, якая па сталай традыцыі прысвяча- 
лася валачобнікамі толькі гаспадыні. Характэрна, што 
валачобная -- гаспадыні ў валожынскім варыянце (наза- 
вём яго так крыху ўмоўна) набыла поўную самастой- 
насць ва ўсіх сваіх частках, у тым ліку і ўступе, які звы- 

чайна клішыруецца з зачынаў валачобных, адрасаваных 
гаспадару. Тут калі і адчуваецца залежнасць ад выпра- 
цаванага эталона, то часткова, і выяўляецца яна хіба 
што толькі ў зачыне: 


Чый то домік на пагорачку? 

Да віно ж, віно зялёнае! 

Залаты тыночак, зыбкія варотцы. 
Каля тыну пчолкі гудзяць, 

Каля застрэшку галубкі шумяць, 
А ў каморы краўцы сядзяць..."? 


Пры абмалёўцы гаспадынінага двара песня «азіра- 
ецца» на вядомыя валачобнай паэтычнай традыцыі 
ўзоры. Яна «памяшчае» ўслаўлены дом на выгодным ме- 
сце-- на прыгорку. Паўтараюцца некаторыя атрыбуты 
багатага сялянскага двара ў абрадава-магічным яго ас- 
вятленні валачобнымі песнямі, адрасаванымі гаспадару. 
Напрыклад, згадваецца залаты тын, якім нібыта акру- 
жаны двор. Аднак у апісанні хаты, падвор'я гаспадыні 
з'яўляюцца дэталі, якія дазваляюць стварыць крыху ін- 
шае асяроддзе, на фоне якога выступае, малюецца воб- 
раз гаспадыні. Такі штрых, як «галубкі ў застрэшку», 
дазваляе ўлавіць у творы развіццё жаночага пачатку. Да- 
лей ён у поўнай меры выяўляецца ўжо ў самім сюжэце. 
У ім з'яўленню «цуду», «праявы» папярэднічае малюнак, 
які дазваляе паказаць гаспадыню ў своеасаблівым дзе- 
янні. Для гэтага ствараецца адпаведная сюжэтная сіту- 
ацыя. У каморы сядзяць краўцы і шыюць новую шубу 
гаспадыні. Менавіта ў новай шубе яна пойдзе глядзець 
«праяву» ў аборы. Песня захоўвае вобразную атрыбу- 
тыку стараабрадавых твораў, у якіх з працоўна-магіч- 
нымі мэтамі ўсе рэчы, прадметы паўстаюць у найвышэй- 
шай сваёй якасці, абавязкова залатыя, новыя: 


Краўцы сядзяць, шубу шыюць, 
Шубу шыюць самой пані, 

Самой пані, пані гаспадыні, 
Сукна многа, шуба доўга. 

Наша гаспадынька расхадзілася, 
Па бруку ходзіць, брук падмятае, 
Сваіх дзетак рана пабуджае: 

2. Устаньце, дзеткі, ранюсенька, 
Умыйцеся бялюсенька, 

Пойдзем жа мы ў новую абору, 

У новай аборы яў з'явілася -- 
Сорак кароў ацялілася, 

А йшчэ столькі пазначылася. 

Як на небе зорка пакацілася, 
Наша гаспадынька расхадзілася, 
Шубу на апашак...!?” 


Вобраз, такім чынам, атрымаў дынамізм, уся карці- 
на ў цэлым - жывасць, малюнкавасць, асязальнасць. 
Твор атрымаўся мастацка яскравы і вельмі арганічны ў 
сваёй функцыянальнай прыродзе, У сваім адрасаванні да 
жанчыны. 

Некалькі валачобных песень, звернутых да гаспадыні, 
услаўляюць яе як маці, якая дала жыццё тром сынам -- 
аратаму, пчаляру і конюху, або, У іншым варыянце, ара- 
таму, рыбалову і пчаляру. Сюжэт гэты лакалізуецца на 
Магілёўшчыне. У самым раннім запісе песня непасрэд- 
на славіць «пані чараватую, пані Дар'ю». У сучасных 
запісах гэтага сюжэта ўжыта іншасказанне, алегарыч- 
ная аналогія. Валачобнікі не прама звяртаюцца да гас” 
падыні як парадзіхі трох сыноў, а спяваюць пра паву ці 
ластаўку, з яек якіх нібыта народзяцца тры сыны -- 
пахарнік, бортнік і пастух. Варта, аднак, паглядзець на 
паэтычнае ўвасабленне выказанага намі прозай: 


Стала вярба вілаватая, 
Слаўная пані чараватая, 
Слаўная пані, пані Дар'я 
Зачэрылась на трох сыноў, 
На трох сыноў, як сакалоў. 
Першы сынок -- той пашнічок, 

А другі сынок -- той канюшок, 
Трэці сынок -- малады земчык.'?! 


Адной назвай занятку трох сыноў валачобная песня 
як паэтычны твор не магла абмежавацца, асабліва ў 
працэсе развіцця валачобнай паэзіі. Адпаведна міфала- 
гічным уяўленням старажытнага чалавека яна паказвае 
земляроба, пчаляра і пастуха за работай, даючы яе ў 
працоўна-магічным асвятленні: 


Пашнічак бога просіць: 

-- Зарадзі ж, божа, маё жыта, 
Да маё жыта ў чыстым полі. 
Канюшок бога просіць: 

-- Пасі ж, божа, маіх коні, 

Маіх коні ў чыстым полі, 

У чыстым полі, ў юр'евых росах, 

У юр'евых росах, у мікольскіх травах. 
Земчык у садзе бога просіць: 

-- А раі ж, божа, мае пчолкі, 

Да мае пчолкі ў вішнёвым садзе.!72 


У сучасных запісах сюжэта «тры сыны пані гаспады- 
ні» мастацкі акцэнт прыпадае якраз на адлюстраванне 
тых даброт, якія працай сваёй здабываюць пашнічак, 
рыбалоў і водчык (пчаляр). Дарэчы, «водчык» -- сіно- 
нім слова «бортнік», лакальная старажытная назва 
бортніцтва, вядомая на Гомельшчыне. Абрадавая ідэа- 
лізацыя працы трох сыноў выяўляецца тут у старанні іх 
свае працоўныя здабыткі прысвяціць земляробчым свя- 
там -- благавешчанню, якое ў народзе лічылі за пача- 
так вясны, і вялікадню: з ім звязвалі думкі аб разгорт- 
ванні палявых работ: 


Першы сыночак да й пахарнічак, 

А другі сынок -- да й рыбалоўнічак, 
А трэці сынок -- да й водчычак. 
Вот яны кажуць: «Сабярэмцеся, 
Сабярэмцеся, парахуймася». 
Рыбалоўнік кажа: «Наварэмце рыбы 
К святому святу благавешчанню». 
А водчычак кажа: «Насыцім сыты, 
Насыцім сыты к тайнай вячэры». 
Пахарнічак кажа: «Пірагоў напячэм 
К святому святу вялікадню».'?? 


На Маладзечаншчыне і Навагрудчыне да гэтага часу 
бытуе сюжэт валачобнай песні, адрасаванай гаспадыні, 
які найпаўней «улічвае» жаночы клопат у сям'і хлебаро- 
ба: і пра дзяцей, і пра ўраджай на полі і асабліва ў гаро- 
дзе, і пра кароўкі -- аб усім, аб чым «рымела сэрца», ба- 
лела галава сялянскай кабеце. Песня прадказвае «пані 
гаспадыні» перш-наперш добры ўраджай гародніны, ва- 
рыва: «што ў пані ў гародзе, то ўсё зародзе: цыбуля, бу- 
ракі, пятрушка і макі..», «лён зародзе доўгі, доўгі, га- 
лаўчысты, будзе кулямі густа пастаўляны» '9“. Такім чы- 
нам, валачобнікі звяртаюць увагу на тыя культуры, якія 
складаюць прадмет найбольшага дбання сялянскай жан- 

чыны. Звяртае на сябе ўвагу той факт, што ў песні (мы 
тут усяго тэксту не прыводзім) трапляюцца паланізмы, 
не ўласцівыя беларускай мове акцэнты-націскі. Вера- 
годна, твор быў складзены вучнем сярэдневяковай шко- 
лы або ўзнік у асяроддзі шляхты, якая з другой палавіны 
ХУІІ ст. пачала актыўна паланізавацца. 

У цэлым валачобная песня, адрасаваная гаспадыні, 
выглядае крыху бядней за калядную аналагічнага пры- 
значэння пры агульным вышэйшым узроўні валачобных 
у беларусаў. Калядка імкнулася неяк шырэй паказаць і 
ролю жанчыны-гаспадыні ў сям'і, і яе чалавечыя здоль- 
насці. Яна стварыла больш бытавых працоўных малюн- 
каў, праз якія шырэй выявіла свет сялянскай жанчыны. 
Напрыклад, у запісанай ў 80-я гады ХІХ ст. на Міншчыне 
калядцы ўслаўляецца высокае мастацкае ўмельства жан- 
чыны. Твор уяўляе сабой узор класічнай калядкі: 


А чалом, чалом пад акеначкам! 
Святы вечар, пад акеначкам. 

А ці дома, дома пані гаспадыня? 
Святы вечар, пані гаспадыня. 

А няма ўдома, сядзіць у каморы, 
Святы вечар, сядзіць у каморы. 
Сядзіць у каморы, шые, вышывае, 
Святы вечар, шые, вышывае. 

А на рукаўцы -- сівы галубцы, 
Святы вечар, сівы галубцы. 

А на палічкі -- дробныя пташачкі, 
Святы вечар, дробныя пташачкі? 


У канцы песня выказвае народны погляд на мастац- 
кую дасканаласць гаспадынінай работы. Народны кры- 
тэрый ацэнкі -- вернасць жыццю. Калі вышытыя пташкі 
выглядаюць як жывыя -- гэта і ёсць вышэйшая ступень 


майстэрства: 


Сівы галубцы -- як не паляцяць, 
Святы вечар, як не паляцяць. 
Дробныя пташачкі -- як не шчабечуць, 
Святы вечар, як не шчабечуць... 198 


Валачобныя песні, прысвечаныя гаспадыні, падобных 
узораў амаль не ведаюць, прынамсі ў аб'ёме сабранага 
матэрыялу, вядомага навуцы. Праўда, гэтага яшчэ неда- 

статкова, каб з поўнай упэўненасцю сцвярджаць аб эстэ- 
тычным прымаце калядак, прысвечаных гаспадыні, над 
функцыянальна аналагічнымі валачобнымі. На фалькла- 
рыстычнай карце Беларусі яшчэ нямала белых плям, 
абгледжаныя рэгіёны яшчэ недастаткова абследаваны, 
а нешта ўпушчана за часам: нямала валачобных песень 
адышло назаўсёды разам з іх носьбітамі ў апошнія дзе- 
сяцігоддзі, ужо на вачах сённяшняга пакалення беларус- 
кіх фалькларыстаў. Аб тым, што валачобная паэзія знач- 
на багацей, чым мы яе ўяўляем па матэрыялах, вядомых 
навуцы, могуць пасведчыць і архіўныя запісы мінулых 
часоў. Так, сапраўдны шэдэўр валачобнай паэзіі ўяўляе 
сабой песня, адрасаваная гаспадыні, што занатавана ў 
1890 г. у Мглінскім павеце. Гэты унікальны твор свед- 
чыць, з аднаго боку, аб вернасці песні жыццю, пастаян- 
ным пошуку стваральнікамі валачобнай паэзіі новых 
выяўленчых магчымасцей гэтага жанру, а з другога - 
аб паглыбленні псіхалагізацыі вобразаў абрадавай паэ- 
зіі. Звяртаючыся да гаспадыні-ўдавы, валачобнікі па- 
свойму, вельмі ўмела, арыгінальна падвышаюць яе год- 
насць, а заадно ўсю ўзвышаную вобразную ўмоўнасць 
накіроўваюць на абмалёўку рэальнай жыццёвай сітуа- 
цыі, чым удала ўзмацняюць яе эмацыянальны сэнс, гу- 
чанне, мастацкую пераканаўчасць усяго твора ў цэлым: 


Ай жыла ўдава пасярод сяла, 
Згукніце, хлопцы, згукніце! 

Ай тая ўдава цяром строіла, 

Цяром строіла да й выпісавала, 

Да й выпісавала, да й вычырчавала. 
На каня села да й аб'ехала, 
Аб'ехаўшы да й заплакала, 
Заплакаўшы да й прагаварыла: 

-- Нашто мне цяром без мілага друга, 
Без мілага друга, без хазяіна.!?? 


У цэнтральнай Беларусі, з пашырэннем на Случчыну 
і Шклоўшчыну, бытаваў сюжэт «разважлівая жонка 
ўгаворвае мужа не бедаваць над небывалым уронам, 
прычыненым іх двару бураю». Песня звернута да гаспа- 
дара, але цэнтральнае месца ў ёй займае вобраз гаспа- 
дыні, жонкі. У першай частцы песні разгорнуты міфала- 
гізаваны абразок гаспадарскага двара з залатой гарой 
пасярэдзіне, з садам на ёй ды прынаджанымі райскімі 
а 

пташкамі. У другой паказана, як «шура да й бура» здра- 
тавала ўсе здабыткі працы і багацця. Перажыванні гас- 
падара, развага яго разумнай жонкі складаюць змест 
трэцяй часткі, выражаюць асноўную думку твора: 


А ў нашага пана гаспадара, 
Вясна красна к нам прыйшла! 
Пасярод двара залатая гара, 

А на той гары да на залатой 
Тыны-прытыны папрытынены, 
Сады-прысады панасаджаны, 
Райскія птушкі папрынаджаны. 
Да завінулась шура да й бура, 
Усю тую гару да й раздула: 
Тыны-прытыны паварочала, 
Сады-прысады павырывала, 
Райскія птушкі паразганяла. 
Да зажурыўся пан гаспадар, 
Да на той гары пахаджаючы, 
Белыя ручкі да ламаючы. 

Да яго жана разважна была: 
2. Да не журыся, пан гаспадар, 
Да калі будзем жыці да быці, 
Мы тую гару зноў панасыпаем, 
Тыны-прытыны папрытыньваем, 
Сады-прысады панасаджваем, 
Райскія пташкі папрынаджваем.'”" 


У песні выснавана філасофская сентэнцыя аб пера- 
ходным значэнні багацця, аб жыцці як найбольшай каш- 
тоўнасці, з якой параўнацца не можа нішто. Ідэйны ак- 
цэнт зроблены на разумнасці гаспадыні, на яе ўменні 
супакоіць, разважыць мужа. Функцыянальна-абрадавая 
задача песні ўславіць гаспадыню як разумную дарадчы- 
цу мужа, узвялічыць яе годнасць тут пераканаўча па- 
мастацку рэалізавана. Аграрна-магічная паводле пахо- 
джання, вобразнай сістэмы песня імкнулася да максі- 
мальнай ідэалізацыі прадмета выявы. Гэта добра відаць 
на асобных варыянтах. Больш ранні паасобнік сюжэта, 
апублікаваны Шэйнам, пры некаторай недасканаласці 
запісу паказвае гаспадарскі двор у яшчэ багацейшым, 
маляўнічым выглядзе -- З вінным калодзезем, залатымі 
чашамі. Разважлівы тон гаспадыні, што ўгаворвае свай- 
го мужа не ўбівацца над шкодай, нечакана прычыненай 
ім, гучыць яшчэ больш пранікнёна, чым у першым пры- 
ведзеным варыянце: 

Засмуціўся пане гаспадару, 

А яго жана, вельмі разумна, 
Разважыла і разраіла: 

-- Не журыся, мой міленькі! 
Вінны калодзезь -- ён сам нацячэ, 
Розныя краскі самі нарастаюць, 
Марскія пташкі з мора налятаюць, 
Залатыя чашкі залатар прынясе.” 


Вобраз райскіх птушак і чашы генетычна звязаны з 
хрысціянскай міфалогіяй, вобраз жа залатой гары -- ста- 
рэйшы па паходжанні. 

Пры мастацкай выяве гаспадыні валачобныя песні 
імкнуцца стварыць выгадны фон, на якім падаецца воб- 
раз. Сам вобраз гаспадыні малюецца ў адпаведнасці з 
жыццёвай бытавой асновай, з улікам працы жанчыны, 
яе месца ў вытворчым цыкле земляробскай сям'і. Усхва- 
ляецца жанчына-маці, жанчына-гаспадыня, уважлівы, 
клапатлівы, разумны чалавек, які стварае ў сям'і шчы- 
рую, прыязную атмасферу. Выразны гуманістычны ха- 
рактар носіць зварот валачобнікаў да гаспадыні-ўдавы. 

Як усякая абрадавая песня, валачобная -- гаспадыні 
толькі ў самых агульных рысах спыняецца на знешнасці 
жанчыны, імкнецца да нейкага агульнага азначэння яе 
прывабнасці. Называе гаспадыню маладой, журавінкай 
(«гаспадынька, журавінка»). Такі характар звароту быў 
абумоўлены функцыянальнай прыродай віншавальна- 
велічальнай песні, натуральным імкненнем спевакоў да 
большай ветлівасці, пачцівасці. Ветлівыя, поўныя паша- 
ны звароты гэтыя надавалі валачобным песням у цэлым і 
адрасаваным гаспадыні ў прыватнасці адпаведны кала- 
рыт, з'явіліся характэрнай адзнакай паэтыкі валачобнай 
творчасці. 

Валачобныя, адрасаваныя моладзі. 
Вобразы і асаблівасці выявы 


У валачобных, адрасаваных дзецям гаспада- 
ра -- незамужняй дачцы, нежанатаму сыну, У 
параўнанні з гаспадарскімі песнямі свой ра- 
курс падыходу да рэчаіснасці, іншы акцэнт 
пры мастацкім стварэнні вобразаў. Тэма бу- 
дучага лёсу дзяўчыны, хлопца тут выступае 
на першы план. Таму, натуральна, пры ўсёй 
розніцы ў змесце, мастацкай выяве вобразаў 
дзяўчыны, хлопца валачобныя, якія спяваліся 
незамужнім дочкам гаспадароў, іх нежанатым 
сынам, мелі ў сабе нямала агульнага і скла- 
далі, такім чынам, другі вялікі раздзел вала- 
чобнай паэзіі. 

Па колькасці сюжэтаў, багацці паэтычна- 
га ўвасаблення яны не ўступаюць валачобным 
гаспадарскім і добра дапаўняюць уяўленне аб 
земляробчай сям'і ў цэлым, яе маральным ста- 
тусе, падзеле працы, іншых аспектах жыцця. 

Песні, звернутыя да дзяўчыны. Валачоб- 
ныя - - паненцы найчасцей выконваліся, ЯК і 
ўсе валачобныя, пад акном. У цёплую пару ад- 
чынялі акно, перад якім спевакі станавіліся 


паўкругам. Запрашэнне валачобнікаў у хату на частаван- 
не, калі яго рабілі, адбывалася ў канцы, пасля выканан- 
ня песні. Паколькі дачцы, сыну гаспадароў валачобныя 
спяваліся пасля таго, як была спета песня галаве сям'і, 
то ў некаторых выпадках ім валачобнікі маглі праспя- 
ваць песеннае віншаванне і непасрэдна ў хаце. Прынам- 
сі, інфарматары сведчаць, што перад тым, як праспя- 
ваць песню паненцы, валачобнікі садзілі яе ў крэсла і тут 
жа, стоячы пры ім, спявалі '!. 

Валачобныя песні, адрасаваныя дзяўчыне, пры рас- 
працоўцы тэмы будучага вяселля, замужжа выяўляюць 
багацце фантазіі, яскравасць паэтычнага мыслення на- 
рода. Многа мастацкай вынаходлівасці, тонкага эстэтыч- 
нага густу адчуваецца ў стварэнні сюжэтаў. Выкарыстоў- 
ваюцца міфалагічныя матывы, якія ў творах пазнейшага 
запісу пераводзяцца часцей у рэалістычны план. Адзін з 
самых пашыраных сюжэтаў валачобных, адрасаваных 
дзяўчыне,-- збор ёю залатой кары або расы цудадзейна- 
га дрэва і просьба ў злотнічкаў выкаваць (выліць) тры 
надобкі: залаты кубак, персцень і пярловы венчык. Цуда- 
дзейным дрэвам гэтым у песні найчасцей бывае вярба, 
якая стаіць пасярод двара або ў канцы ці пасярод сяла. 
Вярба звычайна «карчыстая, шамрацістая», г. зн. ста- 
рая, з ціхім пошумам. Залацістую расу на ёй абцяруш- 
ваюць, абтрасаюць заморскія пташкі або пташкі-сака- 
лушкі. Песня перадае ўвішнасць услаўленай дзяўчыны. 
Яна выходзіць-выбягае пад чароўнае дрэва, рассцілае 
шоўкавы фартух або хустку, збірае абцярушаную зала- 
тую расу, каб тут жа аднесці яе да «злотнічкаў-рамесніч- 
каў» і папрасіць аб трох надоб'ях, трох радасцях: зала- 
тым персцені, залатым ці пярловым вянку і залатым куб- 
ку. Тры надоб'і сімвалізуюць сабой запоіны, заручанне і 
вянчанне. Адсюль эмацыянальная ацэначная трактоўка 
іх як трох радасцей, ці трох выгод. Самі яны ў межах ва- 
рыянтаў аднаго песеннага сюжэта амаль не вар'іруюц- 
ца: кубак, персцень і венчык -- сімвалы ўстойлівыя, не- 
ад'емныя атрыбуты вяселля. Мяняецца толькі матэрыял, 
з якога маюцца адліць іх злотнічкі. Кубак просяць зра- 
біць то залатым, то сярэбраным, то медным: ішло наблі- 
жэнне вобразаў абрадавай песні ад магічна-ўмоўнага да 
рэальнага. Персцень заказваецца і залаты і сярэбраны, 
венчык -- залаты, пярловы, затым руцвяны. Такім чы- 

нам, назіраецца часавы рух па прадметных вобразах аб- 
радавага твора. Рух у прасторы часу наглядаецца і па 
асобных матывах, частках сюжэта песні. Некаторыя ва- 
рыянты разгледжанага сюжэта развіваюцца без міфа- 
лагічнай сітуацыі з чароўным дрэвам і залатой расой на 
яго лістах. Ад пачатку сюжэт разгортвае рэалістычную 
карціну, не адмаўляючыся, як і ў першакрыніцы, ад эпіч- 
най інтанацыі: 


Сіва, раба да й зязюленька, 

Ой, віно ж, віно зеляно! 

Усе лясочкі пааблётала, 

У адным лясочку да не бывала. 

А ў тым лясочку стаіць кузенька, 

А ў тэй кузенцы тры кавальчыкі. 
Выйшла, выбегла красна дзяўчына: 
2. Вы кавальчыкі, тры брацейкі, 
Выкуйце мне да тры радасці: 
Перша радасць -- залаты персцень, 
Друга радасць -- залаты вянец, 
Трэця радасць -- залаты кубак. 

22. Дзяўчыначка, наша панначка, 
Дарым мы табе тры радасці: 
Залаты персцень -- з мілым мяняцца, 
Залаты. вянец -- з мужам вянчацца, 
Залаты кубак-- мёд-віно піці, 
Мёд-віно піці, свёкра дарыці? 


Валачобная традыцыя Ваўкавышчыны дала самы 
старажытны, самастойны варыянт сюжэта «паненка збі- 
рае залатое лісце на пасаг». У ім па-мастацку пераасэн- 
саваны вясельны звычай надараць свёкра, свякроў, зало- 
вак і дзевераў, што павінна была рабіць маладая, усту- 
паючы ў мужаву сям'ю. Некаторыя з гэтых абавязковых 
дароў песня называе, напрыклад золатам тканы пояс для 
свёкра. У асноўным жа дары не канкрэтызуюцца, а па- 
даюцца, паводле «нормы» віншавальнай абрадавай пес- 
ні, гіпербалізавана: дзяўчына збіраецца даць залоўкам 
па жмені, а дзеверам па прыгаршчы золата: 


А ў пана Антона да сярод двара, 
Да віно ж, віно, зеляно! 

Да стаіць вярба караністая, 

На ёй лісце пазлацістае, 

Вярхом неба ўпірае, 

Лісцем зоры закрывае. 

Скуль наляцелі чорныя галкі, 

Селі, укрылі залатое лісце. 
Выйшла, выбегла слічна паненка, 
Слічна паненка, красна Ганулька, 
Хустачкаю памахнула, 

Чорны галкі паганяла: 

-- Шугі на лугі, чорныя галкі, 
Вам тут, галкі, не сядзеці, 

Мне золата не трусіці! 

Мне золата многа трэба: 
Залувіцам па жменячцы, 

А дзевярочкам па прыгаршчах, 
Свёкру буду пояс ткаці, 

Шчырым злотам патыкаці!..? 


У песні ў адрозненне ад іншых яе варыянтаў зробле- 
ны большы акцэнт на цудадзейнасці дрэва, шырэй нама- 
ляваны яго вобраз. Вярба не толькі караністая і з паза- 
лочаным лісцем, як яна паказана ў большасці паасобні- 
каў песні, а яшчэ і незвычайная па вышыні: «верхам неба 
упірае, лісцем зоры закрывае». Дэталь гэта, аднак, не 
сведчыць аб больш раннім развіцці ў рэгіёне данага сю- 
жэта. Міфалагічны ў аснове матыў цудадзейнага дрэва 
тут быў расшыраны за кошт агульнага ўзбагачэння па- 
літры народнай лірыкі ў працэсе шматвяковага бытаван- 
ня песні. 

Да сюжэта «дзяўчына збірае пазлацістую кару і ад- 
носіць яе да злотнічкаў з просьбаю зрабіць тры надобкі» 
ўзыходзіць і іншы, які ўмоўна можна назваць «тры вян- 
кі для паненкі». Тут зыходная сюжэтная сітуацыя іншая. 
Пава сакацістая (размавістая), пралятаючы над попла- 
вам, раняе пазлацістае пер'е. Слічная паненка збірае гэ- 
та пазлацістае, а ў пазнейшых варыянтах «закасістае», 
«бухмацістае» пер'е ў рукавец і звяртаецца да 
трох братоў-кавалёчкаў -- менавіта кавалёчкаў, а не 
злотнічкаў -- з просьбаю выкаваць ёй, маладой, тры вя- 
ночкі. Прызначэннем гэтых трох вяночкаў і розніцца сю- 
жэт ад папярэдняга. Вяночкамі з ружы, руты-мяты і 
пад'яленчыку дзяўчына варожыць-загадвае аб будучым 
замужжы. Апошнім, з пад'яленчыку, яна мяркуе аздобіць 
сябе на будучым вяселлі. Што ж да вянка з ружы, то ён 
для таго, «каб быў міл прыгожы», а з руты-мяты -- «каб 
свёкар багаты». Варажбітная сімволіка красак у памяці 
народнай захоўвалася пэўны час. Пазней сімвалічна- 
варажбітнае значэнне іх згубілася. Засталося чыста 

эстэтычнае -- прыдатнасць кветак да аздобы. Гэта мож- 
на ўбачыць у варыянце нашага сюжэта, зафіксаванага 
збіральнікам яшчэ ў 80-х гадах мінулага стагоддзя на 


Вілейшчыне: 
Ляцела пава залацістая, 
Спявайце, братцы, спявайце! 
Пусціла пер'е закасістае, 
Выйшла, выбегла красна паненка, 
Тое перайка пасабірала, 
Пасабірала, у рукавец клала. 
Панесла ж яна на высок церам, 
На высок церам да к тром кавалям. 
2. Вы кавальчыкі, вы работнічкі, 
Ой, скуйце, збіце мне тры вяночкі. 
Адзін вяночак да з руты, з мяты, 
Другі вяночак з пад'яленчыку, 
Трэці вяночак з чырвонай рожы. 
Ой, з руты, з мяты -- вянок багаты, 
З пад'яленчыку -- ТО К вяселейку, 
З чырвонай рожы я сама знашу, 
Сама знашу, два двары акрашу. 
Адзін дварочак -- там, дзе я расла, 
Другі дварочак -- да дзе Я пайшла." 


Новае ў разгледжаным сюжэце ў параўнанні з пер- 
шым, зыходным,-- хаджэнне паненкі ў высок церам. Ме- 
навіта гэта, магчыма, і сімвалізуе яе будучае вяселле. 
Само ж каванне вянка -- міфалагічнае ўяўленне аб вя- 
селлі як з'яве, якая куецца У. 

У рамках сюжэта «залаты персцень, срэбны кубак і 
пярловы вянок Для дзяўчыны» пры некалькі іншай сю- 
жэтаўтваральнай сітуацыі развіваўся вельмі арыгінальны 
варыянт валачобнай песні з шырэй намаляваным вобра- 
зам паненкі, з падарункамі, асэнсаванымі як рады (па- 
рады) залатая, «парловая» і сярэбраная: 


Ой, на моры да на Дунаі, 

Да віно ж, віно зеляно! 

Плаваў човен маляваны. 

У тым чаўне паненка калыхалася, 
Залатым шастом папіралася. 
Залатое шасто ўламалася, 

Красна паненка ўлякалася. 

Ажі там плылі да лалоўнічкі. 

2 Вы лалоўнічкі, вы маладзенькі, 
Ой, даруйце ж мне да тры радачкі: 





4 АГТ СССР, р. ІУ, к. 920, л. 4-4 адв., м ІІ. 
5 Вяселле: Песні / Уклад. Л. А. Малаш; Муз. дадатак З. Я. Мажэй- 

Первая рада залатая, 

Другая рада -- парловая, 

Трэцяя рада -- серабраная. 
Залатым сыгнетам памяняціся, 
Парловы вянок -- павянчаціся, 
Срэбны кубак -- свякроўку вітаці.е 


Гэты сюжэтны варыянт можна разглядаць як пераходны 
масток да новага, самастойнага сюжэта. 

Адзін з самых пашыраных сюжэтаў валачобных, спя- 
ваных паненцы, адштурхоўваецца ад вельмі арганічнай 
для сялянскай дзяўчыны бытавой сітуацыі. У песні га- 
ворыцца пра дзяўчыну, якая на рэчцы, на гібкай клад- 
цы, а ў больш класічных варыянтах на моры, на белым 
камені, або на сінім Дунаі беліць бель і, мыючы рукі, 
раняе залаты персцень (сыгнет). Сустрэча збедаванай 
паненкі з рыбаловамі і размова з імі складае аснову 
сюжэта. Абяцанне дзяўчыны за вылаўлены невадам пер- 
сцень аддзякаваць хлопцам-рыбалоўцам (у некаторых 
варыянтах тром рыбалоўнічкам-валачобнічкам (куколь- 
нічкам)) трыма дарамі і ёсць мастацкае выяўленне ідэі 
твора: жаданне, згода дзяўчыны выйсці замуж. Знешне 
гэта ідэя «апранута» ў па-свойму рамантычную форму. 
Варта прывесці тэкст, каб убачыць, наколькі паэтычна 
ўвасоблена думка аб замужжы, жаданні яго і зычэнні 
валачобнікамі здзяйснення дзявочай мары: 


Да на моры, моры, на сінім Дунаі, 
Да віно ж, віно зеляное! 

Ляжыць кладка брусаваная, 
Брусаваная, маляваная. 

На той кладцы красна паненка, 
Красна паненка малада Аленка. 
Бель бяліла, ручкі мыла, 

Ручкі мыла, персцень ураніла. 
Пайшла яна каля беражку, 

Каля беражку па жоўтым пяску 
Да стрэла яна трох рыбалоўцаў, 
Трох рыбалоўцаў-валачобнікаў. 
-- Рыбалоўнічкі, вы малойчыкі, 
Да закіньце новы сеці, 

Да злавіце шчуку-рыбу,-- 

Я вам буду ў вялікай адгодзе, 

У вялікай адгодзе, у вялікай прыгодзе. 
За першага сама пайду, 

За другога сястру аддам, 

За трэцяга таварышку. 


8 ААН СССР, ф. 104, воп. І, спр. 37, л. 5 адв. 

Сама пайду у золапе, 
Сястру аддам у атласе, 
Таварышку ў аксаміце. 
У золаце -- панаваці, 

У аксаміце -- жыта жаці, 
А ў атласе-- пагуляці? 


Цяжка, проста немагчыма з дзесяткаў варыянтаў 
аднаго твора выбраць ідэальны ўзор. Дэталямі, асобны- 
мі вобразамі, паэтычнымі фігурамі лепшыя варыянты 
заўсёды дапаўняюць самы дасканалы з іх. Калі ў гэтай 
песні браць адзін з важнейшых сюжэтных вузлоў -- па- 
дарункі паненкі рыбалоўнікам, то можна заўважыць, як 
імкнецца паэтычная думка народа да лаканізму, максі- 
мальнай ёмістасці вобраза. Замест празаічна-інфарма- 
цыйнага «за першага сама пайду, за другога сястру ад- 
дам, за трэцяга таварышку» ў іншым варыянце дзяўчына 
абяцае тром рыбалоўнікам кожнаму паасобку «шаўкову 
хустку, залаты персцень, белую ручку». Выраз «падаць 
белую ручку» мае канкрэтнае значэнне, у кантэксце аб- 
радавага фальклору гэта азначае згоду выйсці замуж за 
таго, каму падаецца «белая ручка». Цікавая лексічная 
адзінка, замена слову «падарак»-- «пярэйма» сустра- 
каецца ў варыянтах гэтага сюжэта, запісаных на Клічаў- 
шчыне («Першаму пярэйма -- залаты персцень»). Ін- 
шыя варыянты сюжэта «дзяўчына просіць рыбаловаў 
вылавіць з ракі яе персцень» пры ўсёй іх сцісласці да- 
паўняюць асноўны бытавымі дэталямі, праз якія пра- 
глядаюць усё новыя праявы жыцця, высвечваюцца новыя 
грані чалавечых адносін. 

У валачобнай, запісанай у паўночнай Міншчыне, дзяў- 
чына абяцае за вылаўлены рыбаловамі персцень: 


..Я вам, молада, знадабна буду: 
Першаму буду суседачка, 
Другому буду нявестачка, 
Трэцяму буду мілая жана. 
Суседачка -- цяпла браці, 
Нявестачка -- піць даваці, 

Міла жана -- пасцель слаці.” 


Песня выяўляе вельмі змястоўны лаканізм мыслення 
народа-паэта. Сустрэчныя рыбаловы -- сын з бацькам і 
сусед. Радок «суседачка -- цяпла браці» нясе інфарма- 


7 ЦНБ АН БССР, АРКіР, ф. С. П. Сахарава, спр. 479, л. 85-87. 
8. Валачобныя песні. С. 227. 

цыю аб даўнім звычаі пазычаць агню. «Цяпло»-- дыя- 
лектная назва агню. Некалі пакідалі крыху жару (неза- 
тухшага вуголля) у пячурцы і такім чынам мелі ў хаце 
нязводны агонь. Калі ж, здаралася, ён патухаў, ішлі з 
жароўняй пазычаць агню да суседзяў. Радок «нявестач- 
ка --- піць даваці» ў гранічна лаканічнай форме, даведзе- 
най да вобраза-сімвала, перадае характар адносін. Па- 
даць піць -- аказаць шчырую павагу, знак пачцівасці. 
«Пасцель слаці»-- выражэнне вышэйшай прыязні, лю- 
басці. 

У некаторых запісах песні аб сустрэчы дзяўчыны з 
трыма рыбаловамі сюжэтны стрыжань яе мае нарашчэн: 
ні. Яны дыктуюцца ў асноўным імкненнем валачобнікаў 
надаць песеннаму вітанню дзяўчыны больш урачыстасці. 
Уступ валачобнай песні «Да ляцелі да два галубочкі» 
нагадвае зачын чарадзейнай казкі: 


Да ляцелі да два галубочкі, 

Зялёны явар, дубрава! 

Да зранілі да два жалудочкі. 

З тых жалудочкаў да сталі два дубочкі, 
На тых дубочках свечкі загарэлі, 
Свечкі загарэлі, іскры сыпацелі. 

А з тых іскраў сіня мора стала, 

Да на моры да на сіненькім, 

Да на камені да на беленькім...” 


У расшыраных варыянтах гэтай песні, запісанай на 
Лепельшчыне, развіццё сюжэта пачынаецца ад вобраза 
будаванай царквы: адбіўся ўплыў хрысціянскай рэлігіі. 
З пункту погляду эстэтычнай прыроды твора, выяўлення 
асноўнай думкі такое нарошчванне не апраўдана. Сустра- 
каюцца выпадкі, калі ўступ песні аб сустрэчы дзяўчыны 
з рыбалоўнікамі і абяцанні ім падарункаў спяваецца з 
мэтай сказаць пра паненку больш, чым дазваляе сюжэт- 
ны канон. Пры гэтым не парушаецца агульная мастац- 
кая гармонія твора: 


Красен-ясен ў небе месяц, 

Зялёны сад вішнёвы! 

Красней яго да дзевачка. 

Гадуецца ў татулькі, У матулькі, 

Пышна ходзіць, горда мовіць, 

Пашла ж яна бяллё мыці, бель бяліці...!? 


9 АГТ СССР, ф. 5, к. І, спр. 12, л. 68; Валачобныя песні. с. 266-; 

Гэта прыклад імправізацыі па традыцыйнай сюжэт- 
най канве, імправізацыі ўдалай, хоць, як гэта ні пара- 
даксальна, выкліканай у значнай меры забыццём тэксту. 
Інфарматарка памятае толькі яго сюжэтную аснову і на 
ёй тчэ адпаведны моманту, устаноўцы жанру ўзор. 

Вар'іраванне аднаго якога-небудзь элемента або на- 
ват цэлага матыву ў кампазіцыі твора -- з'ява пашыра- 
ная, нават тыповая ў фальклоры. Натуральнай уяўляец- 
ца замена ў названым сюжэце зыходнай сцэнкі прання 
бялізны на сцэнку мыцця кубкаў. Яна не ўплывае на 
далейшае развіццё сюжэта. Не закранае сюжэтнага ядра 
і замена прадмета-вобраза, які ў пэўным сэнсе рухае 
сюжэт. Гэты сюжэт (яго нават не назавеш самастойным 
варыянтам) у шэрагу песень развіваецца з іншага «зер- 
ня». 

Шырока бытавала разнавіднасць валачобнай, у якой 
сюжэтаўтваральную ролю адыгрываў не персцень, а вя- 
нок. Інакш выглядае зачын, сюжэтная завязка. Дзяўчы- 
на збірае «пазлацістае павіна пер'е», уе вянок і ідзе з 
ім у танок, пахваляючыся, што ніхто яго не здыме. Ажно 
ўздымаюцца ветры і коцяць вянок ву чыстае поле, на 
сіняе мора». Далей сюжэтная сітуацыя развіваецца па 
знаёмаму нам узору: адбываецца сустрэча дзяўчыны 
(паненкі) з рыбалоўцамі і размова з імі пра вянок, 
просьба знайсці, аддаць яго і адпаведна абяцанне ад- 
дзякаваць. Асноўны сюжэтны блок застаецца нязменны. 
З абяцанай «адгоды» (падарункаў) высноўваецца дум- 
ка аб жаніцьбе (замужжы) дакладна ў тых жа сімволі- 
ка-прадметных вобразах, як і ў асноўным прыведзеным 
варыянце. 

Змена ў зачыне кампазіцыі твора дазволіла ўвесці 
новыя матывы, якія ў цэлым расшыраюць уяўленне аб 
бытавых клопатах сялянскай дзяўчыны, робяць іх зда- 
быткам эстэтычнага пачуцця. У прыватнасці, гераіня ва- 
лачобнай песні не проста ідылічна ўе вянок на ўлонні ра- 
кі, поплаву, а робіць гэта, выконваючы гаспадарчы аба- 
вязак: гонячы кароў, пасучы статак. 

Павароты ў сюжэце, новыя сюжэтныя Хады цікавы 
не толькі асобнымі дэталямі. Яны, бясспрэчна, садзей- 
нічалі большай свабодзе абыходжання з тым матэрыя” 
лам, які браўся ў аснову твора, пераасэнсоўваўся ў той 
ці іншай мастацкай форме, вялі да аптымальнага эстэ- 
тычнага выяўлення з'явы. У асобных выпадках нават У 
калектыўнай творчасці пры вуснай форме яе бытавання 


142 


дазвалялі пакінуць выразны мастацкі адбітак самавітай 
творчай індывідуальнасці. 

Мала ў якім фальклорным жанры, акрамя вясельнай 
паэзіі, такое прыкметнае месца займае вобраз пярсцён- 
ка, як у валачобных, якія традыцыйна прысвячаюцца 
спевакамі дзяўчыне. Пры гэтым сімвалічны вобраз вя- 
селля адыгрывае ў валачобных -- паненцы асабліва 
прыкметную сюжэтаўтваральную ролю. У гэтым увесь 
час пераконваешся па меры спасціжэння таго багатага 
падраздзела валачобнай творчасці, які ўтвараюць песні, 
адрасаваныя незамужняй дачцы земляроба. 

Сюжэт «толькі мілы знаходзіць дзяўчыне пярсцёнак» 
«арганізаваны» цалкам на вобразе пярсцёнка. Песня мае 
нават кальцавую кампазіцыю. Твор атрымаўся вельмі 
дасканалы, закончаны, у пэўным сэнсе класічна вытан- 
чаны. Характэрная для валачобных, прысвечаных дзяў- 
чыне, тэма замужжа, жаданне яго, думка аб тым, што 
любы найбліжэй дзяўчыне, увасоблена скупымі і выяў- 
ленча яркімі сродкамі, што і з'яўляецца вышэйшай мерай 
мастацкасці: 

Ой, на моры, моры да на сіненькім, 
На камяні да на беленькім, 

Там паненка бель бяліла, 

Бель бяліла, ручкі мыла; 

Ручкі мыла, персня забыла. 

Да прасіла свайго войчанька: 

22. Мой войчанька, мой родненькі, 
Да паедзь, паедзь па мой персцень, 
Да па мой персцень да па залаценькі. 
27 Калі ж мае коні да не кованы, 
Да не кованы да не поены. 

Да на бел камень да не пастану, 
Залатога персня да не дастану. 
Войчанька едзе, персня не вязе, 
Персня не вязе, праўды не кажа. 

А на моры, моры да на сіненькім, 
На камені да на беленькім, 

Там паненка бель бяліла, 

Бель бяліла, персня забыла 

Да прасіла свайго брацейка. 

2. Мой брацейка, мой родненькі, 
Да паедзь, паедзь па мой персцень... 
Брацейка едзе, персня не вязе, 
Персня не вязе, праўды не кажа. 

А на моры, моры да на сіненькім, 
На камені да на беленькім, 

Там паненка бель бяліла, 

Бель бяліла, персня забыла 

Да прасіла свайго мілага. к 

2. Мой міленькі, мой родненькі, 


143 


Да паедзь, паедзь па мой персцень, 

Да па мой персцень да па залаценькі, 
-- Да мае коні падкаваны, 

Падкаваны да напоены. 

Да на белы камень да наступяць, 

Да залаты персцень да дастану. 
Міленькі едзе, персцень вязе, г 
Персцень вязе, ўсю праўданьку кажа.!! 


Тэма замужжа і пажаданне яго валачобнікамі дзяў- 
чыне, як яна (гэта тэма) распрацоўваецца ў валачобнай 
паэзіі, мае некалькі ракурсаў адлюстравання. Асобна 
спыняюцца творцы гэтых песень на тым, якога каханага, 
мужа заслугоўвае, варта дзяўчына. Тут акцэнт робіцца 
перш-наперш на дзявочую годнасць, што ў плане функ- 
цыянальнага прызначэння валачобных песень мае, зра- 
зумела, асаблівае значэнне. Важны і яшчэ адзін аспект, 
а менавіта тое, як бачыць чалавека працы народная 
паэзія, да якой вышыні яна яго ўздымае. У гэтым заклю- 
чаецца гуманістычная падаплёка такога бачання і такой 
мастацкай выявы. 

Адзін з сюжэтаў валачобнай рэалізуецца ў форме 
крыху какетлівай размовы дзяўчыны, яе летуценняў 
услых аб жаданым мужы. Песня артыстычна падае дзя- 
вочую мару як магчымую пры ўмове, каб летуценніца 
была незвычайна прыгожай. А марыць дзяўчына выйсці 
замуж не за двараніна, не за мешчаніна, а за чалавека 
ўсімі паважанага, які нават «перад каралём шапкі не 
здымае». Не кожны песенны варыянт дасягаў такой вы- 
шыні дзявочага ідэалу. Многія спыняліся на сціплейшым 
ці акрэслівалі яго не так выразна: 


А пашла б я за такога пана, 
Што з коніка не ссядае, 

З стрэмя ножак не вымае, 
Мяча з пляча не спускае”? 


Тут гутарка ідзе аб нейкім паважным вайсковым. 

У некаторых варыянтах знешнасць жаданага жаніха 
малюецца вачыма людзей старонніх і не паасобных, а 
цэлага места-горада. Ідэал, пра які марыць дзяўчына, 
чалавечае ўвасабленне яго настолькі прывабнае, што 
выклікае здзіўленне цэлага горада, дае акрасу ўсяму, на 
фоне чаго ён з'яўляецца: 


“ЦНБ АН БССР, АРКіР, ф. 23, воп. І, спр. 479, л. 18. 
12 Там жа, Мэ 7. Зап. Я. Логіна. 

Цераз поле едзе -- поле ззяе, 

Цераз места едзе -- места йграе. 

Павыходзілі ўсе паненачкі, 

Усе паненачкі, ўсе мяшчаначкі, 

Сталі таму дзіву дзіваваціся. 

Адна кажа: «Слаўны, ды чый жа сын будзе». 
Друга кажа: «Яшчэ слаўней, чый зяць будзе». 
Трэця кажа: «Яшчэ слаўней, чый муж будзе»? 


Часцей, аднак, дзяўчына з валачобных песень у сваёй 
мары аб будучым мужы схіляецца да такога ідэалу, які 
б спалучаў у сабе паважнасць грамадскага становішча 
з карысцю ад высокай пасады. Але варта паглядзець, як 
у цэлым увасоблена думка пра ідэал мужа ў паэтычных 
радках валачобнай песні: 


Ой, у тыночку, у агародчыку 
Стаяла рожа чырвоненькая, 
Вышла-выбегла красна паненка, 
Красна паненка тонка-бяленька, 
Яна тую рожу сашчыпала, 

К свайму ліцу раўнавала. 

27. Каб маё ліцо такое было 

І румяна, і бяленькае, 

Не пашла б я ні за двараніна, 

Ні за двараніна, ні за мешчаніна. 
Да пашла б я за такога пана, 

Што ў судзе сядзіць, перасуд бярэць, 
Перасуд бярэць, сваёй панне шлець, 
Сваёй панне шлець кунню шубу, 
Кунню шубу, перлаў венчык, 
Перлаў венчык, залаты сігнэт. 
Кунню шубу к вяселейку, 

Перлаў венчык на галоўку, 

Залаты сігнэт -- вянчаціся.'“ 


Даны сюжэт звяртае на сябе ўвагу наяўнасцю шэрага 
дэталей, якія дазваляюць храналагічна лакалізаваць калі 
не яго ўзнікненне, то найбольш шырокае развіццё. Упа- 
мінанне пасады суддзі з яе прывілеем на «перасуднае», 
сярэдневяковай назвы горада -- места, згадванне кара- 
ля, Варшавы, мяшчан сведчаць аб тым, што вобразная 
фактура песні невыпадкова ўвабрала ў сябе паасобныя 
атрыбуты грамадскага быту беларускага сярэдневякоўя 
пазнейшай і больш ранняй яго пары. Зразумела, твор, 
асабліва ў некаторых сваіх варыянтах, пазначаны сярэд- 
13 Валачобныя песні. С. 308. 

М. Булгаковский Д. П. Белорусские песни // Минские губернские ве- 
домости. 1868. Ме 23. 

невяковым светапоглядам, супярэчлівым і складаным. З 
аднаго боку, ён апладняўся ідэямі гуманізму, ідэямі 
еўрапейскага Адраджэння. З другога боку, нёс у сабе 
ўсе заганы феадальнага грамадства з прыгоннай залеж- 
насцю чалавека працы ад сюзерэна. Напрыклад, у цудоў- 
на распетым варыянце гэтай песні, які пачынаецца сло- 
вамі «Між клеткамі, між новымі расце рожа чырвоная» 
(паходзіць з ваколіц Гродна), дзяўчына марыць пра му- 
жа двараніна, панскага прыганятага, таго, што 


Па постаці паязджае, 

Эй, то-то, да па постаці, 
Ло-ло, паязджае, ло-ло! 
Канчука з рук не пускае, 

Эй, то-то, да канчука, 

Ло-ло, з рук не пускае, ло-ло! 
Сорак работ прыганяе, 

Эй, то-то да сорак работ. !'? 


Трэба сказаць, што ў масе валачобных песень такі 
варыянт -- выключэнне. Нават пры самым высокім усхва- 
ленні адрасата песні, абумоўленым функцыянальнай 
прыродай жанру, народ не траціў у ацэнцы чалавека са- 
цыяльнага крытэрыю. Пацвярджэннем сказанага на ма- 
тэрыяле валачобнай паэзіі можа быць песня «Чэраз Ду- 
най гібка кладка». Песня складаецца з трох частак, пры- 
свечаных адпаведна тром жаніхам, з якіх паненка Агапка 
выбірае сабе мужа. Песня вылучаецца арыгінальнас- 
цю вобразнай мовы, небанальнасцю сацыяльнай трактоў- 
кі, дасціпным кампазіцыйным вырашэннем ідэйна-эстэ- 
тычнай задачы: 

Чэраз Дунай гібка кладка, 

А зялёны явар кудравы! 

Маляваная, габляваная. 

Па той кладцы ходзіць паненка, 

Ходзіць паненка малада Агапка. 

Нясець яна ў правай руцэ залаты кубак, 
А ў левай руцэ шоўкаву хусту. 

За ёй ходзіць купецкі сын, 

Просіць у яе залатога кубка, 

Залатога кубка умываціся, 

Шаўковай хусты уціраліся. 

- Купецкі сын, не хадзі за мной, 

Не хадзі за мной, ты не ровен мне, 

Не дам табе залатога кубка умываціся, 
Не дам табе шаўковай хусты уціраціся.'ё 


15. Валачобныя песні. С. 311--312. 
16 Шейн П. В. Материалы... Т. І. Ч. І. С. 162. 

Спакойны тон тыповай эпічнай песні тут не парушаец- 
ца нават у дыялогу, дакладней у адказе гераіні твора. 

У такім жа тоне вытрыманы і дзве наступныя часткі 
гэтай трохчасткавай кампазіцыі. Каралеўскі сын, які 
просіць У дзяўчыны «залатога кубка умываціся, шаўко- 
вай хусты уціраціся», атрымлівае ад яе адмоўны адказ 
па тых жа матывах сацыяльнай няроўнасці. І толькі «ма- 
лады сужанька», што з'яўляецца на «песеннай кладцы» 
трэцім, услед за купецкім і каралеўскім сынамі, атрым- 
лівае згоду дзяўчыны даць яму залаты кубак і шаўковую 
хустку. 

Цікава суаднесці гэты, на жаль, адзінкавы, дарэва- 
люцыйны запіс бясспрэчна арыгінальнага твора з сучас- 
най яго версіяй. Сённяшні запіс, зроблены на Палессі, 
дзе валачобная традыцыя амаль цалкам саступае месца 
каляднай, натуральна, адносіцца да каляндарна-абрада- 
вых зімовага цыкла, да шчадровак. Але справа ў іншым. 
У сучасным варыянце гэтай класічнай песні захаваліся 
атрыбуты даўнейшых часоў, напрыклад упамінаецца 
тураў рог. Галоўнае ж, у творы дакладна і вельмі тонка 
расстаўлены сацыяльныя акцэнты. Акрамя таго, песня 
крыху змянілася ў жанравай сваёй прыродзе. Захаваўшы 
ў цэлым эпічны лад, яна набыла рысы экспрэсіўнасці, ад 
чаго стаў больш адчувальным і лірычны пачатак. І дасяг- 
нута апошняе не толькі за кошт жывога, непасрэднага 
дыялогу, але і за кошт пачашчэння рытму, увядзення 
экспрэсіўных слоў, эпітэтаў, прыдаткаў. Ацаніць гэты 
маленькі шэдэўр народнай паэзіі, пераканацца ў сказа- 
ным аб яго мастацкай прыродзе можна толькі праслу- 
хаўшы ці хоць бы прачытаўшы тэкст песні: 


Да мостам, мостам да вярбовенькім, 
Шчодры вечар, добры вечар! 

Ішла тудэма слічна паненка, 

Несла мёд-віно ў туравым розе, 

За ёю ўслед панскі сыночак: 

2. Пажджы, пажджы, слічна паненка, 
Дай мне мёд-віна пакаштаваці, 

Віна пакаштаваці і цябе паймаці. 

22. Не тваё дзела, панскі сыночак, 
Віна каштаваці і мяне паймаці, 

Ты ж не бачыў сошкі-баронкі, 

Хай табе за гэта варона жонка. 
Да мостам, мостам да вярбовенькім 
Ішла тудэма слічна паненка, 

Несла мёд-віно ў туравым розе, 

За ёю ўслед пахарскі сыночак: 

2. Пажджы, паджы, слічна паненка, 
Дай мне мёд-віна пакаштаваці, 

Віна каштаваці, цябе паймаці. 

2. То ж тваё дзела, пахарскі сыночак, 
Віна каштаваці і мяне паймаці. 

Ты із коніка да не ссядаеш, 

Буйна жыта да вырашчаеш.!? 


Распрацоўваючы практычна адну бытавую праблему, 
тэму выхаду замуж сялянскай дзяўчыны, валачобныя пес- 
ні, звернутыя да яе, у кожным новым сюжэце бяруць ней- 
кі асобны момант, аспект тэмы. Ад сюжэта да сюжэта 
адбываецца развіццё яе ў храналагічным парадку, калі 
браць яе адносіны да сваёй першаасновы, да жыцця. Ад 
агульных разважанняў пра хуткія перамены ў жыцці 
дзяўчыны, заказ злотнічкам сімвалічных знакаў гэтых 
перамен -- пярсцёнка, залатога кубка і пярловага вянка 
валачобная песня, адрасаваная дзяўчыне, набліжаецца 
да сімвалічнага адлюстравання самога факта вяселля як 
з'явы, што адбылася, здзейснілася. 

Сцвердзіўшы ідэал абранца, будучага мужа ў новых 
сюжэтах, валачобнікі выступаюць вестунамі радаснай 
для дзяўчыны навіны -- вось ужо едзе, набліжаецца да 
яе хаты чаканы жаніх, вобраз якога песня ўсяляк ідэа- 
лізуе. Ён, паводле слоў валачобнікаў, «не тутэйшы, за- 
гранічны, пекны, слічны»: 


Сам панічык маладзенькі, 
Пад ім конік вараненькі, 
На ім шуба шоўкам шыта, 
Пад ім сядло злотам літа.'? 


Адным словам, ідзе ідэалізацыя па самых высокіх 
канонах абрадава-песеннай практыкі. Ад варыянта да 
варыянта знешняя абмалёўка прэтэндэнта на дзявочае 
сэрца набывае ўсё большую яскравасць. У паэтычнай 
палітры знаходзіцца мноства сродкаў выяўленчай вы- 
разнасці для яго партрэта: «Едзе паніч маладзенькі, пад 
ім конік вараненькі, сядло чорным сукном крыта, акса- 
мітам, срэбрам біта». Называюцца ў першую чаргу ўсе 
атрыбуты ўбору: шапачка, што «як жар гарыць», і боты 
«лакавыя», і «атласовая» світка, і «саціновыя» штаны. 


Але, відаць, сюжэт, які мы разглядаем, заслугоўвае 


7 Беларускі фальклор у сучасных запісах. Брэсцкая вобласць. 
2. 


18. Валачобныя песні. С. 319. 

паўнейшай рэпрэзентацыі тэксту, чым цытаванне толь- 
кі яго фрагментаў, тым больш што ёсць ранейшыя яго за- 
пісы, не ўведзеныя ў навуковы ўжытак. Ён зафіксаваны 
ў ХІХ ст. у ваколіцах мястэчка Крэва, на Смаргоншчыне: 


Вечар добры, паненачка! 

Да віно ж, віно зеляно! 
Чаму не адэмкнеш акеначка, 
Чаму не ўзложыш сукеначкі, 
Чаму не паглёндаеш, каго жондаеш? 
Кавалер едзе, ён тут будзе, 
Пекны, слічны, політычны, 
Не тутэйшы, загранічны. 

Як ён ехаў праз Кракова, 
Кракавянкі аж памлелі -- 
Мы такога не відзелі: 

Сам бялявы, вус чарнявы, 
На ім мундзір дарагенькі, 
Пад ім конік вараненькі, 
Пад ім сядло залатое, 

А страменца дыямэнтова...!? 


Месцам паходжання гэтага «не тутэйшага, заграніч- 
нага» жаніха часта называецца Кракаў, Аршава і Аль- 
боў (фальклорна-песенная інтэрпрэтацыя назвы Льво- 
ва.-- А. Л.). У тэксце сустракаецца даволі многа пала- 
нізмаў, пачынаючы з першых радкоў песні: «Вечар 
добры, паненачка, прошэ адэмкнуць акеначка». Гэта ўсё 
наводзіць на думку, што сюжэт «валачобнікі абвяшчаюць 
дзяўчыне аб над'ездзе жаніха» склаўся ў пэўным асярод- 
дзі. Магчыма, узнік сярод шляхты ці вучняў школ, што 
адкрывалі розныя рэлігійныя ордэны, асабліва езуіты і 
дамініканцы ў сярэдневяковай Беларусі. Трапіўшы ў на- 
род, уключаны ў шырэйшае кола бытавання, ён у многіх 
выпадках захоўвае свае першапачатковыя моўна-стыля- 
выя рысы, а дзе-нідзе атрымаў і новую рэдакцыю, прай- 
шоў творчую пераапрацоўку. Не выключана, гэта было 
адтаго, што сюжэт пераасэнсоўваўся ў рамках фальк- 
лорнай традыцыі менавіта яркай індывідуальнасцю. 
Якраз так, магчыма, здарылася з варыянтам, запісаным 
на Валожыншчыне ад вядомай народнай спявачкі, глы- 
бокай знаўцы народна-песеннай традыцыі Ганны Рубац- 
кай: 

Добры вечар, паненачка! 


Адчыні нам акеначка, 
Адчыніўшы, адзавіся, 


19 ДАН СССР, ф. 104, воп. І, спр. 37, л. 4 адв.- 5. 

Харашэнька прыбярыся, 
Пакланіся маме й тату, 
Хай паклічуць нас у хату, 
Прывітаюць хлебам-соллю 
І пасадзяць па застоллю, 
Мы па свеце вандравалі, 
Вялікадня велічалі, 
Многа вестак назбіралі. 
Перша вестка: пан багаты 
Да паненкі едзе ў сваты. 
Паненачка, не пужайся, 
На вяселле сабірайся. 
Будзеш паняй панаваці, 
Сваіх дзетак гадаваці.?? 


Дарэчы, прыведзены варыянт вельмі выразна пера- 
дае ўмовы, абставіны выканання валачобнікамі песні 
дзяўчыне, унутраную маральную атмасферу. Змены ў ка- 
нанічным тэксце могуць адбывацца на розных узроўнях. 
Вар'іруецца, аднак, найчасцей нейкі істотны элемент для 
данага сюжэта. У разгледжаным, напрыклад, імправі- 
зуецца найболей тая частка яго, якая датычыць аблічча 
жаніха, яго характарыстыкі. Песня часам адыходзіць ад 
ідэалізаванага ўзору жаніха для дзяўчыны, абавязкова 
багатага, важнага, што завітаў з далёкіх краёў. У ва- 
рыянце, запісаным Р. Шырмай у Іўеўскім раёне, валачоб- 
нікі звястуюць дзяўчыне аб хуткім прыездзе да яе ў сва- 
ты менавіта тутэйшых жаніхоў. Трактоўка іх даецца ў 
гумарыстычным ключы, хоць песня ў цэлым не траціць 
паважнага тону, уласцівага віншавальна-вітальнаму 
жанру: 

Добры вечар, дзяўчыначка! 

Зялёны явар, малады! 

Ідзе пара тая, што сваты едуць 

Да цябе, Марылька, зараз чацвёра. 

Першы марынец, што гаршкі лепіць, 

А другі жыжэмец, што сам піва варыць, 
Трэці крывіцкі, што ў шарачку ходзіць, 
Чацвёрты з-за Нёмна багатыр у лапцях...! 


У характарыстыцы жаніхоў тут выкарыстоўваюцца 
схільнасці, здатнасць да рамяства і сацыяльны стан іх. 
Напрыклад, у песні адзначаны ганчарныя здольнасці 
жыхароў вёскі Морын, багатай на народнапесенныя тра- 
дыцыі; дарэчы, гэта засведчыла і экспедыцыя акадэміч- 


Ю Валачобныя песні. С. 328. 
7 Шырма Р. Р. Беларускія народныя песні. Т. 8. С. 101. 

ных фалькларыстаў 1979 г. У песні адчуваецца гумары- 
стычнае стаўленне да выхадцаў з-за Нёмана як да 
«багатыроў у лапцях», да крывічан (ёсць там вёска Кры- 
вічы) --за іх простае даматканае адзенне з шарачку. На- 
туральна, што такія песні маглі мець толькі лакальнае 
пашырэнне, разумеліся ў кантэксце мясцовых умоў жыц- 
ця. Трэба сказаць, што ў значным адыходзе ад кананіч- 
нага тэксту песні ёсць не толькі дадатны аспект. У актыў- 
на імправізаваных варыянтах, і гэта можна заўважыць 
на прыведзеным тэксце, бываюць і страты, асабліва што 
датычыць строгасці кампазіцыі, выверанасці паасобных 
паэтычных троп, вобразаў. Страты гэтыя бываюць боль- 
шыя і меншыя. Акупляюцца яны ў некаторых выпадках 
набліжэннем паэтычнага зместу твора да нейкіх канкрэт- 
ных мясцовых умоў, фактаў жыцця. Зрэшты, паднаўлен- 
не традыцыі і ёсць праяўленне дыялектыкі яе развіцця, 
сведчанне, зарука яе трываласці і працягласці ў часе. 

Знаўца балады Л. М. Салавей у каментарыі да адной 
з валачобных песень зазначае: «Як валачобныя песні 
даволі часта спяваліся балады, у тым ліку балады, што 
змяшчаюць загадкі» ??. Цяжка пагадзіцца з тэзісам па- 
важанай даследчыцы ва ўсім яго аб'ёме. Баладны жанр 
валачобнікі скарыстоўвалі ў сваім рэпертуары, але не 
часта, а якраз даволі рэдка. Разам з тым няма падстаў 
пярэчыць факту запазычання валачобнай паэзіяй асоб- 
ных вобразаў, у рэдкіх выпадках цэлых блокаў з іншых 
песенных жанраў. Гэта з'ява уласціва ўсяму вялізнаму 
масіву народнай паэзіі, фальклору ў цэлым. 

Не выключана, што сюжэт «валачобнікі або праезджыя 
панічы загадваюць дзяўчыне загадкі» генетычна ўзыхо- 
дзіць да баладнага жанру. Але выпрабаванне розуму 
дзяўчыны ў творы, які распрацоўвае тэму замужжа, вы- 
хаду замуж, з пункту погляду жыццёвай логікі і мастац- 
кай праўды выглядае арганічна, апраўдана. Зыходная 
сюжэтаўтваральная сітуацыя ў творах, аб якіх пойдзе га- 
ворка, аднолькавая. Розняцца яны знешне бытавым ха- 
рактарам. У адным выпадку валачобнікі, праезджыя па- 
нічы або «два царэвічы-каралевічы» застаюць дзяўчыну 
за працай, на жніве, і там задаюць ёй пытанні, загад- 
ваюць загадкі. У іншым загадкамі выпрабоўвае розум 


дзяўчыны яе кавалер і робіць ён гэта ў іншай сітуацыі: 


22 Валачобныя песні. С. 521. 

падчас пагулянкі з каханай, як, напрыклад, у песні з: 
фонду Карловіча, запісанай у мястэчку Халопенічы: 


Стучыць-гручыць да калясачка, 
Да зялёны явар кудравы! 

-- Хто ў тэй калясцы да паязджаець? 
-- Слічны паніч, паніч Восіпка. 
Да паважваець слічну паненку, 
Слічну паненку, паню Кацярыну. 
-- Ты дзеванька, да душа мая, 
Загадаю табе сем загадачак. 
Калі адгадаеш, за сябе вазьму, 
А не адгадаеш, у людзі пушчу. 
-- Бадай жа я да не бацькава, 
Што б я гэта не адгадала.”? 


Не менш арганічнай для зместу твора, усёй яго мас- 
тацкай фактуры выглядае працоўная сітуацыя, якая паэ- 
тычна пераасэнсоўваецца ў гэтым жа сюжэце, зафіксава- 
ным на Навагрудчыне: 


А за гумном, гумном 

Да за новенькім 

Там паненка ячмень жала, 
Ячмень жала, ў пучке вязала, 
Тудэю ехала тры панічы. 

Адзін ехаў дый паехаў, 

Другі ехаў - даў «дзень добры», 
Трэці ехаў -- «Да памажы, божа!» 
Памажы, божа, слічна паненка, 

Да загану табе сем загадак. 

Калі адгадаеш, то мая будзеш, 

А не адгадаеш, то мая не будзеш." 


Бытавая сітуацыя даволі тыповая: дзяўчына (панен- 
ка) занята працай на жніве. Абрадавая ўстаноўка 
«чуецца» з першых слоў песні: яна жне ячмень за гум- 
ном новым. Сем загадак, якія загадваюцца дзяўчыне ва- 
лачобнікамі, у розных варыянтах амаль не адрозніваюц- 
ца. Гэта вельмі ўстойлівы вобразны блок, паэтычны па 
прыродзе, з адценнем філасафічнасці. Вось гэтыя за- 
гадкі: 

А што гарыць без полымя? 

А што бяжыць без повада? 

А што расце без кораня? 

А што цвіце, цвету не ўказуе? 


“ ЦДГА ЛітССР, ф. 1135, воп. 10, спр. 209, л. 120 адв. 
7. ЦНБ АН БССР, АРКіР, ф. 23, воп. І, спр. 472. 

Да што раба да не пішучы? 
Да што чорна да не чорнячы? 
Да што бела да не белячы? ?З 


У прыведзеным варыянце адказ дзяўчыны розніцца ад 
найбольш пашыранага не столькі адгадкамі, колькі ярка 
выражаным пачуццём ганарлівасці. Замест традыцыйна- 
га «А што ж бы была я за айцоўская, да за айцоўская да 
за матчына» яна з выклікам адказвае: 


Я й адгану, а й ваша не буду. 
Зара гарыць да без полымя, 
Вада бяжыць да без повада, 
Камень расце без кораня, 
Папараць цвіце, цвету не ўказуе, 
Дзяцел рабы да не пішучы, 
Чоран воран да не чэрнячы, 
Лебедзь белы да не белячы.?? 


Неяк нечакана сярод стэрэатыпу паэтычных песенных 
загадак і адгадак мільгае новы вобраз: 


Да што плача -- слёз не мае? 
Скрыпка плача -- слёз не мае.?” 


Адзін з заключных сюжэтаў валачобных песень, адра- 
саваных паненцы, адлюстроўваў пажаданне дзяўчыне 
хутчэй выйсці замуж, У іншасказальнай вобразнай форме 
ўвасабляў сам гэты выхад, прыбягаючы да сімволікі вя- 
сельнай паэзіі. Песня складаецца з двух частак, кожная 
з якіх--закончаны абразок. Абедзве суадносяцца між 
сабой, як у псіхалагічным паралелізме: думка, увасобле- 
ная ў вобразах прыроднага свету, пераносіцца на чала- 
века. У публікацыі П. Бяссонава прыводзяцца тры за- 


з, з 


кончаныя варыянты-ўзоры гэтай песні. Вось адзін з іх: 


А на сенажаці да на поплаве, 
Там хадзіла курапат стада, 
Між тых курапат сіва зязюлька. 
А дзе ўзяўся сівы селязенька, 
Ён тыя курапаты ўсе разагнаў, 
Сівую зязюльку да сябе ўзяў. 
Яна ў яго прасілася: 


25 ЦНБ АН БССР, АРКІР, ф. 93, воп. 1, спр. 472, л. 18. 

26 Там жа. 

2т АІМЭФ, ф. 8, воп. 78, спр. 149, сш. 2, л. 16. Зап. на Навагрудчы- 
не. 

-- Пусці мяне на палятанне. 

2. Ой, хоць пушчу, то пазначу: 

З правага крылца перынку вырву. 

У гаспадара на дварэ да дзевак танок, 
Між тых дзевак слічная панна, 
Слічная панна, малада Дар'я. 

А дзе ўзяўся слічны панічык, 

Слічны панічык, молад Уладка, 

Ён тыя дзеўкі ўсе разагнаў, 

Маладую панну за сябе ўзяў. 

Яна ў яго прасілася: 

-- Пусці ж мяне к гэтым дзеўкам пагуляць. 
22 Ой, хоць пушчу, то пазначу: 
Руцвяны венчык з галавы зніму, 
Шаўковы чэпчык на галоўку ўзлажу” 


Даволі сталую прапіску ў рэпертуары валачобных -- 
дзяўчыне заняў вандроўны сюжэт «дасціпная размова 
паненкі з хлопцам». Вандроўным хочацца назваць гэты 
сюжэт таму, што сустракаецца ён ажно ў трох калян- 
дарна-песенных цыклах: сярод зімовых песень, летніх 
(купальска-пятроўскіх) і валачобных. Такая свабода 
«перамяшчэння» па розных цыклах абумоўлена зместам 
і характарам песні. Гэта гумарыстычны твор, пабуда- 
ваны на аснове дасціпнага дыялогу паміж хлопцам і 
дзяўчынай. Паколькі валачобная паэзія пры ўсёй па- 
важнасці яе абрадава-магічнага прызначэння, зместу 
мела ў сваёй прыродзе многа гумару (пра гэта яшчэ раз- 
мова наперадзе), то яна адносна лёгка захоплівала ў 
арбіту свайго звароту творы гумарыстычныя, калі яны 
не пярэчылі яе функцыянальнасці. 

На гэтым кола сюжэтаў тыповых валачобных песень, 
найбольш цікавых твораў паводле сталай велікоднай 
традыцыі, адрасаваных незамужняй дачцы “земляроба, 
вычэрпваецца. У акадэмічным зборы валачобных песень, 
падрыхтаваным Л. М. Салавей, ёсць яшчэ некалькі сю- 
жэтаў, запазычаных з іншых песенных жанраў. У боль- 
шасці выпадкаў яны недастаткова пераасэнсаваны ў 
рамках валачобнай традыцыі, не адпавядаюць асноўна- 
му прызначэнню валачобнага жанру і не выяўляюць яго 
спецыфікі ??. 

Валачобная традыцыя, у чым пераконвае аналіз 
усіх яе кампанентаў, развівалася на шырокай імправіза- 


28. Бессонов П. Белорусские песни. С. 16--17. 
2 Валачобныя песні. С. 338, 340--341, 343, 345, Ме 295, 300, 301, 
304, 307 і інш. 

цыйнай аснове і добра дастасоўвалася да канкрэтных 
умоў, патрабаванняў сітуацыі. Імправізацыйнасць, гнут- 
касць яе паслядоўна выяўляецца ў песнях, спяваных ва- 
лачобнікамі гаспадару, гаспадыні, іх незамужняй дачцы. 
Песня, звернутая да дзяўчыны (паненкі), ўлічвала і та- 
кую катэгорыю, як узрост. Калі яна спявалася дзяўчыне- 
падлетку, то, натуральна, тэмы замужжа ў сабе не несла. 
У такіх выпадках імправізацыйная думка валачобні- 
каў скіроўвалася на гумарыстычнае лагоднае падражні- 
ванне. Пры гэтым няблага ўлічвалася псіхалогія пад- 
летка, што можна назіраць на тэксце песні «Да ў коль- 
нічку ў вагародчыку», запісанай на Навагрудчыне: 


Да ў кольнічку ў вагародчыку 
Тудэю ішло да дзевачак танок, 

Да ўсе ж яны весялюсенькі, 

Адна паненка хмурнюсенька, 
Красная паненка на імя Ганначка.?? 


Валачобнікі высвятляюць прычыну засмучэння крас- 
най панёнкі і ад імя бацькоў абяцаюць выправіць неда- 
гляд, з-за якога расстроілася дзяўчына. Гумар песні 
вельмі мяккі, тон суцяшальна-апякунскі, шчыры. Але 
толькі ў тым выпадку, калі песня адрасавалася не да- 
рослай дзяўчыне. Калі б гэту ж песню праспявалі «ста- 
лай дзеўцы», то гучанне зместу твора набыло б здзеклі- 
вае адценне. Але звернемся да прыведзенага тэксту: 


Красна паненка на імя Ганначка 
Загневалася на айца, на матку, 
Што сукенку шылі -- пакарацілі, 
Ядвабным шнурам да не аблажылі. 
2 Дзіце ж наша да міленькаё, 

Не гневайся, маладзенькае, 

Мусімо краўцоў папрасіці 

Да сукенку надтачыці, 

Ядвабным шнурам аблажыці, 

Да зялёны явар дуброва! ?! 


Варта звярнуць увагу на тое, што ў валачобных пес- 
нях, адрасаваных дзяўчыне, часта ўпамінаецца танок, 
або карагод, дзяўчат. Даволі часта танок з'яўляецца і 
зыходнай сюжэтнай сітуацыяй у песні. Зварот да гэтага 
вобраза ў валачобнай паэзіі, асабліва ў групе песень, 


зо ЦНБ АН БССР, АРКіР, ф. 23, воп. І, спр. 4792, л. 18 адв. 
31 Там жа. 

прысвечаных дзяўчыне, абумоўлены, з аднаго боку, аб'- 
ектыўнымі бытавымі прычынамі -- менавіта з вялікадня 
пачыналі вадзіць веснавыя карагоды, з другога -- мас- 
тацка-эстэтычнымі меркаваннямі: вобраз танка заклю- 
чаў у сабе добрыя выяўленчыя магчымасці, якія ўдала 
рэалізавала валачобная песня. Аналагічнае адбывалася 
і з вобразам гародчыка, які ўпамінаецца разам з азна- 
чэннем-прыдаткам «кольнічак». Гародчык -- абгароджа- 
ны плотам кветнік пры хаце -- быў прадметам клопатаў 
пераважна дзяўчыны і адначасова яе гордасцю. Ён па- 
свойму сведчыў аб руплівасці дзяўчыны, яе гусце, адчу- 
ванні хараства. Служыў ён летняй парою для аздобы 
хаты селяніна. 

Такім чынам, песні, якімі валачобнікі прывячалі, він- 
шавалі дзяўчыну ў час святочнага абходу двароў, па- 
мастацку рэалізаваліся прыкладна ў сямі тыповых сю- 
жэтах. У іх гаварылася пра ідэал мужа для дзяўчыны, 
усхваляліся дзявочае хараство, розум. Розным спосабам 
падвышалася годнасць дзяўчыны, Сярод іншых у песнях 
дамінавала думка аб будучым замужжы, выказвалася 
пажаданне як найхутчэй выйсці замуж за годнага хлоп- 
ца і жыць у дастатку, павазе, быць здаровай. Валачоб- 
ныя, прысвечаныя дзяўчыне, выражалі ўласцівую ўсёй 
валачобнай паэзіі тэндэнцыю шчыра-зычлівых адносін 
да чалавека. У адрозненне ад песень, звернутых да гас- 
падара, нежанатага гаспадарскага сына, яны ўсім сваім 
паэтычным ладам выяўлялі, увасаблялі дзявочы пача- 
так, нейкую асаблівую далікатнасць, пяшчотнасць, ха- 
рактэрныя беларускай народнай лірыцы. 

Песні, адрасаваныя хлопцу. Эпічны пачатак валачоб- 
най паэзіі вельмі гарманічна, моцна выяўляюць вала- 
чобныя песні, адрасаваныя нежанатаму сыну гаспада- 
ра, хлопцу, панічу, як велічальна называюць яго спевакі. 
Асобныя з іх сваёй кампазіцыйна-вобразнай структурай 
сведчаць аб старажытнасці паходжання, выяўляюць 
міфалагізм мыслення іх стваральнікаў. Адзін з самых 
ранніх сюжэтаў перадае сустрэчу «бел малойца» (пані- 
ча) з чарадзейнымі змяёй, арлом або сокалам. Змяя ці 
птушка просіць малайца не страляць яе і абяцае за гэта 
быць «у адгодзе пры вялікай прыгодзе», Сустрэча ма- 
лайца з чарадзейнымі памочнікамі рэалізуецца ажно ў 
трох варыянтах аднаго тыпу сюжэта. Адрозніваюцца 
між сабой тры варыянты сюжэта «чарадзейныя памоч- 
нікі малойца» сцэнай завязкі, экспазіцыяй. Што даты- 

чыць характару чарадзейных памагатых, то ён у асноў- 
ным залежыць ад мясцовай традыцыі. Змяя (з ёй у 
старажытнасці звязвалі ўяўленні аб мудрасці) сустра- 
каецца ў старэйшых запісах песень, якія паходзяць з 
ваўкавыска-слонімска-пружанскага рэгіёна. У сучасных 
запісах гэтага сюжэта вобраз змяі трапляецца ў песнях 
з Любаншчыны. У цэлым жа наглядаецца тэндэнцыя да 
замены вобраза змяі (гадзіны) на іншых, больш пры- 
вабных прадстаўнікоў жывёльнага або птушынага свету. 
Пэўную ролю ў гэтай замене адыгрываў псіхалагічны 
момант. З другога боку, выявіўся адыход ад ранейшых 
уяўленняў, непасрэдна звязаных з міфалагічным света- 
ўспрыманнем. У індаеўрапейскіх народаў, а найвыраз- 
ней гэта праявілася ў балтаў, некалі быў культ вужоў. 
Як сведчаць этнографы, вуж меў пашану і ў даўнейшай 
беларускай хаце. Яго не лічылі стварэннем шкодным, 
магчыма, прымалі за апекуна хатняга агнішча ?. 

Не выглядае «змейка» ўвасабленнем зла і ў валачоб- 
най песні. У выпадку згоды малайца захаваць ёй жыццё 
яна абяцае быць яму памочніцай, услугаваць, спрыяць, 
памагаць на вяселлі. Прычым дапамога гэта будзе вы- 
ражацца не ў звычайнай форме, а ў выкананні мужам 


змейкі, яе сынамі і дочкамі абрадавых роляў як удзель- 
нікаў вясельнага рытуалу: 


22 Не тні мяне, бел малойчык, гэй, лолам! 
Не тні мяне, бел малойчык, 

Стану я табе ў прыгодзе, гэй, лолам! 
Стану я табе ў прыгодзе. 

Пушчу сынкі ў чашнічкі, гэй, лолам! 
Пушчу сынкі ў чашнічкі, 

А дачушкі ў сванечкі, гэй, лолам! 

А дачушкі ў сванечкі, 

А старога за старосту, гэй, лолам! 

А старога за старосту, 

Сама стара за кухарку, гэй, лолам! 
Сама стара за кухарку.” 


Звяртае на сябе ўвагу багацце ўбораў, у якіх змейка 
абяцае выправіць сваіх дзяцей на вяселле: 


Убяру сынкі ў бела злота, гэй, лолам! 
Убяру сынкі ў бела злота, 

А дачушкі ў аксаміты, гэй, лолам! 

А дачушкі ў аксаміты, 


32 Никифоровский Н. Я. Простонародные приметы и поверья. С. 201. 
зз БЕедегоў5кі М. Ілі Біаіогізкі. Т. 5. 5. 682. 

А старога ў кажушышча, гэй, лолам! 
А старога ў кажушышча, 

Сама стара у раднішча, гэй, лолам! 
Сама стара у раднішча.?" 


Цяжка сказаць, чаму ўбор змейкі і мужа яе так моц- 
на адрозніваецца ад убору іх дзяцей. Магчыма, вобраз- 
нае заніжэнне адбылося пазней, калі абрадавая песня 
страціла свой першапачатковы сэнс, дзе надавалася 
пэўнае магічнае значэнне асобнаму прадмету, і кантраст- 
насць у вопратцы дапушчана з псіхалагічных меркаван- 
няў. Іншымі словамі, заявіў аб сабе ў песні, арыентава- 
най на ідэалізацыю, рэальны быт, абставіны сялянскага 
жыцця. 

У аналагічным варыянце сюжэта завязка адбываец- 
ца ва ўмовах, гранічна набліжаных да рэальных. Хлопец 
застае «змійка» на балоце, на камені. І той узамен за- 
хаванага жыцця абяцае не толькі ўдзельнічаць з усёй 
сваёй сям'ёю «ў вялікай прыгодзе» малайца, а і нада- 
рыць яго добрым пасагам. У песні сакавіта выпісаны 
рэаліі вясельнага звычаю дарэння маладых, надзялення 
пасагам -- матэрыяльнай падставай будучай маладой 
сям'і: 

..Сам буду табе за свацейка, 

Жонку пушчу за сванечку, 

Сына пушчу за друшчатка, 

Нявестку пушчу за каравайначку, 

Дачку пушчу за спявачку. 

Сам буду дарыць палавым валом, 

Сын будзе дарыць вараным канём, 
Вараным канём, залатым сядлом, 

Жонка будзе дарыць кароўкаю цялячаю, 
Нявестка будзе дарыць авечкаю ягнячаю, 
Дачка будзе дарыць паяскамі, ручнікамі.?? 


У сучасным запісе варыянта гэтай песні, зробленым 
на Навагрудчыне, «асартымент» дароў расшыраны. 
У яго ўключаны грошы, што былі ў звароце на Беларусі 
ў ХХІІ ст.-- талеры, і абавязковая рэч у пасазе бела- 
рускай нявесты мінулага -- даматканае кужэльнае па- 
латно. «Змейко» (дарэчы, у мужчынскім родзе) абяцае 
краснаму панічу ў адгоду за пакінутае жыццё паслаць 
да яго на вяселле сына, дачку і жонку, самому прыбыць 
у ролі свата і шчодра надарыць маладога: 


з. РебегоўузКі М. Іца Ыа!огизкі. Т. 5. 5. 682. 

Я ж буду дарыць вараным канём, 
Сын будзе дарыць залатым сядлом, 
Жонка будзе дарыць талерамі, 
Дачка будзе дарыць кужалямі. 

Я табе, панічу, адгаджуся, 
Адгаджуся, прыслужуся.'е 


У прыведзеных фрагментах песень выпісаны, пералі- 
чаны па парадку ролі ўсіх удзельнікаў вясельнага абра- 
ду, і гэты рад з яркімі лексемамі «чашнікі», «дружчат- 
кі», «сванечкі», «каравайначка» пачынае вылучаць па- 
этычнае святло. Менавіта тым, што абяцае чарадзейны 
памочнік хлопцу-малойцу, і розняцца адзін ад другога 
варыянты разгляданага сюжэта. Стварэнне або звер, 
якіх сустракае герой песні, не адыгрываюць Тут сюжэта- 
ўтваральнай ролі. Замена гэтага элемента не адбіваец- 
ца на змесце песні, яе кампазіцыі. Прывядзём адзін з 
найбольш сціслых, эканомных на слова, трэба думаць, 
старажытных варыянтаў песні, каб наглядна бачыць яе 
ў цэласнасці, уласцівай ёй мастацкай завершанасці. 
Запіс адносіцца да канца ХІХ ст. 


Авёс зелен, позна сеян, 

А ў тым аўсе мяжа ляжыць, 

Таей мяжой куна бяжыць. 

Вышаў, выцек красны панічык, 
Меціць стрэліць да куну забіць. 
Стала яна прасіціся: 

2. Не бі мяне, не губі мяне, 
Скажу табе тры радасці: 

Перша радасць -- маткі слухаць, 
Другая радасць -- ажаніціся, 
Трэцяя радасць -- каралю служыці. 
Маткі слухаць -- то збавён будзеш, 
Ажаніціся -- то багат будзеш, 
Каралю служыць -- то славен будзеш? 


У гэтым варыянце адчуваецца пэўнае філасофскае 
абагульненне. Песня закранае тэму прызначэння чала- 
века -- як павінен жыць, якім павінен быць. Характэрна, 
што ва ўсіх паасобніках гэтага тыпу сюжэта першая 
радасць тлумачыцца адназначна, звязана з адным ста- 
лым паняццем -- павагай да бацькоў (у песні гаворыц- 
ца: «маткі слухаць», або «бацькі слухаць», або абагуль- 
нена -- «бацькоў слухаць»). Такім чынам, павагу да 

бацькоў песня выстаўляе як першую, найгалоўнейшую 
вартасць і абавязак чалавека. Другая парада -- песня 
раіць маладому хлопцу «ажаніціся». Матываванне гэтай 
радасці -- «гаспадаром будзеш» або «багатым будзеш». 
Іншымі словамі, на сям'ю народ глядзіць як на ўмову 
годнага чалавека жыцця. Трэцяя радасць для хлопца, як 
аб ёй сведчыць валачобная песня,-- «каралю служыць», 
«цару служыць» або больш абагульнена «у войску слу- 
жыць -- славен будзеш». Калі разглядаць гэтыя тры ра- 
дасці ў кантэксце звароту валачобнікаў менавіта да ма- 
ладога хлопца, то нельга заўважыць ніякага парушэння 
логікі характару. Дарэчы было нагадаць маладому ча- 
лавеку ў віншавальнай песні пра некаторыя асновы жыц- 
ця і не выключаць з ліку радасцей для яго мары аб 
славе, якую можна было здабыць, паводле даўняга на- 
роднага ўяўлення, якраз у войску. 

Ранейшы запіс гэтага сюжэта, апублікаваны П. Бяс- 
сонавым, адлюстроўвае хрысціянізаванае народнае ўяў- 
ленне аб долі і спрадвечную мару селяніна, здаецца, 
яшчэ прыгоннага, аб зямлі як сродку вызвалення ад 
панскай няволі, аб незалежнасці. «Слічны панічу молад 
Пётрачка, вот скажу я табе тры радасці, тры весялосці: 
первая радасць -- цябе бог завець, цябе бог завець, до- 
лю даець; другая радасць -- цябе пан завець, цябе пан 
завець, зямлю. даець; трэцяя радасць -- цябе цар завець, 
цябе цар завець, дачку аддаець»?”. Або яшчэ ў адным 
варыянце: «Цябе цар. завець -- каралеўства даець» АЕ 
Што датычыць трэцяй радасці, як яна сфармулявана ў 
гэтым песенным варыянце, то была яна найбольш фан- 
тастычнай -- штось з казачна-чарадзейнага свету. Але 
чаму не пажадаць маладому хлопцу нечага незвычайна- 
га, няхай нездзяйсняльнага, у святочна-віншавальнай 
песні? Вобразу-думцы з казачнага эпасу, раз былі для 
гэтага псіхлагічныя перадумовы, няцяжка было пера- 
вандраваць у эпас паэтычны, песенны. 

Там, дзе палёт фантазіі валачобнікаў слабеў, не ся- 
гаў да філасофскага разважання над вартасцямі жыцця, 
размова «бел малойца» з цудоўным памочнікам набывае 
іншы характар і пры ўсёй сваёй паэтычнасці не нясе ёмі- 
стага зместу. Цікавы, аднак, такі варыянт умоўнасцю і 
паважным эпічным складам, у якім ні адным элементам 

паэтыкі не парушана строгая эпічная плынь, гармонія: 


А на месцячку, ва на рыначку 

Во бяжыць конік варанюсенькі, 
Ніхто ж яго не спаймаіць, 

Не спаймаіць, во не асядлаіць. 

Ва тудым ішоў слаўны пане, 
Слаўны пане Ляксей Іларыч. 

Ён жа таго ды каня спаймаў, 

Да каня спаймаў дый асядлаў 

Да паехаў ён поле палюваці, 

Поле палюваці, свету аглядаці. 

Да забачыў жа ён жоўтую ліску, 
Жоўтую ліску з лісяняткамі. 

Ён тугі лучок нацягіваіць, 

Залату стрэлку напраўляіць. 
Жоўтая ліска адмаўляіць: 

-- Да не бі ж мяне, слічны панічу, 
Я ж дам табе сваю шубачку. 

Мая шубачка -- насіць лёганька, 
Насіць лёганька, к зіме цёпленька.'? 


У песні даволі вялікая экспазіцыйная частка, якая 
малюе сцэнку лоўлі «слаўным панам» неаб'езджанага 
(варанога каня і не ў полі ці на лузе, як звычайна, а ў 
горадзе (на месцячку, кажучы словамі песні). Даецца 
расшыранае ўяўленне аб паляванні не як выездзе для 
пацехі, а як для нечага большага, важнейшага. Услаў- 
лены валачобнікамі пан Ляксей Іларыч едзе «поле па” 
люваці (дарэчы, як праглядае ў такім спалучэнні слоў 
этымалогія слова «паляванне»), свету аглядаці». І гэта 

словазлучэнне «свету аглядаці», пастаўленае другім, за- 
бірае на сябе ўвагу: «поле палюваці, свету аглядаці». 
Выява самога палявання («ён тугі лучык нацягіваіць, 
залату стрэлку папраўляіць») у розных варыянтах паў- 
тараецца ў другім тыпе сюжэта «бел малойчык і яго 
чарадзейныя памочнікі ў вялікай прыгодзе». Аднак гэты 
варыянт, пра які наспела гаворка, мае даволі адметную 
сюжэтную версію і з'яўляецца практычна асновай сама- 
стойнага твора пры агульным падабенстве сюжэтнай сі- 
туацыі ў цэлым. Тут дарэчы пачаць разгляд з прывя- 
дзення лепшага ўзору песеннага тэксту. Але спачатку 
варта сказаць некалькі слоў пра сам сюжэт і варыянт- 
насць яго сюжэтаўтваральных элементаў. Гэты сюжэт 
ад завязкі мае тэндэнцыю да разгортвання чарадзейных 

малюнкаў. У асобных выпадках ён пачынаецца з карці- 
кы высокага дрэва -- дуба або ясеня. Затым паказва- 
ецца арол ці сокал на яго вяршыні. Часцей жа гэта дрэ- 
ва, дзе сядзіць птах, а фактычна чарадзейны памочнік 
хлопца, паказана не ў статыцы, а вырастае на вачах 
слухача, напрыклад, з жалуда, які раняе на падвор'е 
сава або арэхаўка з свайго крыла. Затым з гэтага дуб- 
ка, што звычайна бывае «тонак, высок, на лісце шырок», 
і прамаўляе да малойца арол, просіць не страляць яго, 
абяцае выручыць «у вялікай прыгодзе», калі трэба бу- 
дзе вяселлю яго, усяму вясельнаму поезду перабрацца 
цераз раку, дзе няма «ні пераезду, ні пераходу»: 


Ляцела сава з чыстага поля, 
Несла жолуд на крылочку. 
Кінула жолуд на багаты двор, 
На багаты двор, на салодкі мёд, 
На салодкі мёд, на жалезны тын. 
А з таго жалуда вырас дубок, 
Вырас дубок тонак, высок, 
Тонак, высок, падгалісты. 

А на тым дубе чоран арол, 
Чоран арол гняздзечка ўець, 
Гняздзечка ўець, яечкі нясець. 
Тудым ішоў слічны панічу, 
Слічны панічу молад Ігналька. 
Цэліць-меціць, забіць хочаць, 
Тугі лучок нацягіваець, 

Залатую стрэўку напраўляець, 
А чоран воран адказываець: 

-- А не бі мяне, не губі мяне, 
Слічны панічу, молад Ігналька! 
Ах, я ж табе знадоблюся, 

Як будзеш ты да жаніціся. 

Ах і будзеш ты сабе дзеўку браць 
За рэкамі во за быстрымі, 

Да не будзець табе а ні пераходу, 
А ні пераходу, а ні пераезду. 
Ох, і я тады перавязу цябе, 
Пасаджу цябе пасярод сябе, 

А жану тваю -- каля цябе, 
Маршалачак на крылочку, 
Музычанек на хвосціку. 

Коні твае ўплынь пушчу, 

Харты твае перасвішчу.“' 


Думаецца, тут, як і ў некаторых іншых выпадках, 
цытаванне ўсяго твора апраўдана, бо дазваляе ўбачыць 
усю эпічную карціну цэласнай, неразбітай, адчуць яе 

паважнасць і красу. Рух паэтычнай думкі па сюжэтнай 
канве ў песні адбываецца па класічных узорах эпікі. 
Спачатку, паводле прыёму рэтардацыі, ідзе расшырэнне 
вобраза-малюнка, адчуваецца своеасаблівая эпічная ды- 
наміка. У цэлым зыходны матыў вытрыманы ў чарадзей- 
на-казачным ключы. Ён займае адзінаццаць радкоў, 
прыблізна трэць аб'ёму песеннага верша. Другая част- 
ка песні -- паказ палявання маладога хлопца на птуш” 
ку. Як і ў прыведзеным узоры, ва ўсіх іншых варыянтах 
сюжэта «сустрэча бел малойца з чарадзейнымі памочні- 
камі» сцэна палявання нясе ў сабе архаічныя рысы. Хло- 
пец меціць-цэліць у птушку абавязкова з тугога лука. 
Пад рукой у яго «пучок стрэл». У прыведзеным тэксце 
ён цэліць «залатой стрэўкай» адпаведна з устаноўкай 
песні на абрадавую ідэалізацыю. У іншых варыянтах 
упамінаецца нават «каменна страла» ?, якой «слічны 
панічок» хоча забіць арла. Дарэчы, часцей як будучы 
чарадзейны памочнік на шляху хлопца-жаніха трапля- 
ецца чорны арол. У адрозненне ад арла сокал бывае і 
«шызы» і «ясны». З чорным, трэба думаць, У старажыт- 
насці звязвалася ўяўленне менавіта як з чарадзейным. 
Замена «арла» на «сакала» і нават «галуба» звязана з 
разбурэннем першасных старажытных уяўленняў. Але 
вернемся да архаічных рыс, выяўленых валачобнай пес- 
няй пры адлюстраванні сцэны палявання. У тых варыян- 
тах сюжэта «сустрэча бел малойца з чарадзейнымі па- 
мочнікамі», дзе гаворыцца пра змяю, на якую натрапляе 
хлопец на мяжы ў аўсе, упамінаецца меч. Мячом песен- 
ны герой хоча змейку «цяць, галоўку зняць». У варыянце 
валачобнай, прыведзенай у публікацыі М. Анімеле, згад- 
ваецца «стрэльба мечавая». Упамінанне ў валачобных 
песнях, адрасаваных нежанатаму хлопцу, старых відаў 
зброі побач з вобразам змяі, міфалагічнымі матыва- 
мі -- пераканаўчае сведчанне старажытнасці паасобных 
сюжэтаў і ўсёй валачобнай традыцыі ў цэлым. 

Калі другая частка, сцэна палявання, складае кам- 
пазіцыйны цэнтр твора, то трэцяя выражае асноўную 
думку яго. У ёй чарадзейны памочнік хлопца гаворыць 
пра будучую яго жаніцьбу, фактычна даецца сціслы ма- 
люнак вяселля. У гэтым і заключаўся ідэйна-функцыя- 
нальны сэнс песні валачобнікаў, звернутай да нежана- 
тага хлопца. 

Чарадзейны памочнік хлопца-малойца абяцае ўзамен 
захаванага жыцця аддзякаваць яму ў абставінах экстрэ- 
мальных, у адказны момант яго жыцця. Сваім клопатам- 
«успамогай» памочнік абяцае ахапіць увесь вясельны 
поезд маладога, не забыць нават пра хартоў, што супра- 
ваджаюць яго. Намаляваная арлом (сакалом) карціна 
пераправы ім вяселля цераз Дунай, сіняе мора або праз 
«рэкі быстрыя беражыстыя» ці іншае нейкае «перапу- 
цейка» вельмі паэтычная паводле малюнка, Унутры 
агульнай кампазіцыі сваёй яна дазваляе даволі шырока 
вар'іраваць асобныя вобразныя кампаненты. Птушка 
абяцае перавезці жаніхову дружыну вельмі пачціва, па- 
садзіўшы «млода цябе на правым крыле, тваю дзевачку 
блізка ля цябе, тваю дружыну на серадзіну, тваіх сва- 
точкаў да на хвасточку, тваіх музыкаў хоць на языку». 
Дарэчы, агульная назва-азначэнне вясельнай музычнай 
капэлы ў некаторых варыянтах канкрэтызуецца і дазва- 
ляе меркаваць аб характары інструментаў, якія «ўдзель- 
нічалі» ў вясельнай музыцы. Напрыклад, у песні, запі- 
санай Я. Раманавым у Быхаўскім павеце, чарадзейны 
перавозчык сокал абяцае перавезці маладога паніча 
(жаніха) «на галовачцы, а дружыну тваю -- на крылей- 
ку, цымбал тваіх на хвосцічку». 

На разгледжаным тыпе сюжэта валачобнай песні 
можна лішні раз пераканацца, якія багатыя выяўленчыя 
магчымасці заключаны ў асобных сюжэтных матывах, 
колькі жыццёвых малюнкаў яны дазваляюць стварыць. 
Старажытныя валачобна-песенныя сюжэты вылучаюцца 
асаблівай мастацкай ёмістасцю. Ад аднаго сюжэтнага 
ствала, як адгалінаванні на дрэве, могуць адыходзіць 
некалькі ліній, паасобныя з якіх утвараюць самастойныя 
матывы і нават сюжэты. 

Мяркуючы па змесце песні, звароце, што гучыць у ёй, 
хлопцу адрасавалася валачобная «А з-пад лесу, лесу 
цёмнага», запісаная адной з ранніх збіральніц бе- 
ларускага фальклору Кацярынай Паўлоўскай на Быхаў- 
шчыне. У аснову сюжэта твора пакладзены міфалагічны 
вобраз хмары. Ён ужо сустракаўся ў валачобных гаспа- 
дарскіх і шчадроўках, дзе хмара ўвасабляе пчаліны рой, 
які вядзе пчаліная матка, каб рассадзіць сваіх дзяцей 
па борцях, вуллях гаспадара. У песні, аб якой ідзе га- 
ворка, чарадзейная хмара, «ні дажджавая, ні снегавая», 
выступае ўвасабленнем універсальнага прадуцыравана- 
га пачатку. Над чым яна праходзіць, таму нясе жыццё. 

Чарадзейна ўплывае на ніву, статак, развод пчол -- на 
ўсё, што складае клопат земляроба. 

Сюжэт песні будуецца па прынцыпу вылучэння 
героя з грамады. «Айцецкі сын» адзін сярод усіх не 
палохаецца чарадзейнай хмары, адчувае яе жыватвор- 
ную сілу, але не як стыхійны матэрыяліст, а як нейкі 
правідца, якому даступны міфічны сэнс з'явы: 


А з-пад лесу, лесу цёмнага 
Вясна красна, дзень цёплы! 
Выступала туча грозная. 

Людзі той тучы папужаліся, 
Папужаліся, паўлякаліся. 
Абазваўся айцецкі сын: 

-- Не пужайцеся, не ўлякайцеся 
Етай тучы. 


Ета туча ні дажджавая, ні снегавая. 


Яна морам ішла -- пчолкі садзіла, 
Яна полем ішла -- жыта радзіла, 
Яна сялом ішла -- статак пладзіла.'? 


Абрадавы земляробчы змест і сэнс песні -- у апошніх 
яе радках. У іх выражана міфалагізаванае ўяўленне аб 
свеце, праглядае асноўны клопат старадаўняга чалавека 
аб пладароднай ніве, статку, разводзе пчол. Песня не 
«перадае» гэтага клопату нежанатаму хлопцу. Ён толькі 
выступае своеасаблівым, ускосным рэзанатарам яго. 
Мэта валачобнай песні, адрасаванай хлогцу,-- вы- 
лучыць яго сярод іншых, каб тым самым прывітаць, уз- 
вялічыць,-- тут дасягнута і прытым даволі адмыслова. 

Цэлае гняздо сюжэтаў валачобных песень, гдрасава- 
ных хлопцу, утварае тэма-матыў «малойчык едзе па дзе- 
вачку». У гэтым гроне сюжэтаў значную ролю адыгры- 
вае вобраз каня. Асабліва добра гэта дэманструюць два 
сюжэты: «малойцу шкада цудадзейнага каня» і «толькі 
малойчык (імярэк) спаймае нелавушчага каня». У пер- 
шым тыпе агульная сюжэтаўтваральная сітуацыя ня- 
зменная -- табун коней або семсот коней праходзяць 
мастамі і топяцца або «бел малойчык» просіць пастухоў 
не гнаць табун цераз калінаў мост, бо коні ўтопяцца. 
У адным і другім выпадках хлопец турбуецца не пра ўсё 
стада, а пра аднаго незвычайнага каня, што ёсць сярод 
табуна. Так выглядае сюжэт, такі змест песні. 

Найбольш дасканалы, мастацка завершаны ўзор яе 
ў 30-я гады запісаў Р. Р. Шырма на Валожыншчыне: 


43 Народные белорусские песни. Собраны Е. П. С. 7. 

Ой, на моры, на сінім Дунаі 
Віно ж маё зеляно! 

Ляжыць кладка брусаваная, 
А масточкі ўсе каваныя. 
Тудой ішло семсот коней, 

Усе кладачкі пазгібаліся, 

А масточкі паламаліся, 
Семсот коней утапілася. 
Скуль узяўся красны панічык, 
Красны панічык малады Андрэйка, 
Ляціць-бяжыць гукаючы, 

Свайго каня шукаючы: 

22 Вот не жаль жа мне семсот коней, 
Вот жаль жа мне аднаго каня. 

З яго рота цякло злота, 

Ён капыцікам камень разбівае, 

Ён хвосцікам вулку падмятае, 

Ён вушкамі неба падпірае, 

Ён вочкамі зорачкі шчытае, 

Ён Андрэйку паненку шукае.““ 


Абрадавы сэнс песні заключаўся менавіта ў матыве 
жаніцьбы, які прысутнічае толькі ў адным, апошнім рад- 
ку. Але для таго, каб яго выснаваць, данесці да веліча- 
нага хлопца, валачобнікам спатрэбілася стройная сю- 
жэтная арганізацыя матэрыялу, трансфармацыя ўмоў- 
най жыццёвай сітуацыі па законах мастацтва. Добра 
перададзены спалох хлопца ад таго, што здарылася, як 
ён «ляціць-бяжыць гукаючы, свайго каня шукаючы». Але 
самы большы мастацкі здабытак гэтага твора -- паэтыч- 
ны вобраз каня. Конь валачобнай песні -- проста з міфа. 
Мала таго, што «з яго рота цякло злота», апаэтызавана 
яго стройнасць, узнёсласць («ён вушкамі неба падпі- 
рае») аж да фізічнага адчування лёгкага, з узнятай га- 
лавой грацыёзнага бегу: «ён вочкамі зорачкі шчытае». 
Іншыя варыянты гэтай песні падкрэсліваюць незвычай- 
ны слых каня: «ён вушыма сем міль чуе». Або яшчэ вы- 
шэй, пад неба, уздыбліваецца конь, і песні сцвярджаюць 
незвычайнае яго хараство: «ён грываю неба падпірае». 
Падпёртае грываю неба -- метафара мацнейшая, чым у 
прыведзеным цалкам узоры гэтага сюжэта. 

Другі сюжэт «толькі малойчык (імярэк) спаймае не- 
лавушчага каня» інтэрпрэтуе думку аб жаніцьбе ўжо 
непасрэдна. Малойчык ловіць каня, каб паехаць на ім 
«у чужу земачку да па дзевачку». Выяўленчыя магчымас- 
ці гэтага варыянта сюжэта, аднак, аказаліся невялікія. 


““ Шырма Р. Р. Беларускія народныя песні. Т. 3. С. 49. 

Ён не разгорнуты шырэй, а абмежаваны інтэрпрэтацыяй 
факта лоўлі малойцам неаб'езджанага каня і толькі 
канстатацыяй выправы па нявесту. У той час у другой 
валачобнай -- хлопцу «Да ў паніча на падвор'і» і яе ва- 
рыянтах выезд малойца па дзяўчыну атрымаў грунтоў- 
ную мастацкую распрацоўку; разгорнуты ў шырокую 


паэтычную карціну, тыпова эпічны матыў: 


Перад пакояў да стаяла ложа, 
Вясна красна на ўвесь свет! 

На той ложы спіць паніч гожы, 
Спіць гадзіну, спіць другую, 
На трэцюю прачынаецца, 

У сваіх служак пытаецца: 

2. Служкі ж мае вярненькія, 
Ці паўзыходзілі на небе зоры, 
Ці заложаны вараныя коні?..13 


Далей ідзе размова пра тое, што герой збіраецца ў госці 
к цесцю, «к сваей паненцы на заручанне». Песня няблага 
перадае псіхалагічны стан хлопца праз адлюстраваныя 


з “ 


ў яго пытаннях неспакой, руплівасць -- не спазніцца б. 
Такі ўступ у іншых сюжэтных версіях «выводзіць» лінію 
развіцця сюжэта на думку аб трох землях, у якіх малай- 
цу трэба шукаць паненку, золата і вараных коней: 


Да ў паніча на падвор'і 

Ой, стаяла ложа засланая, 
Засланая і убраная. 

На той ложы паніч гожы, 
Паніч гожы, паніч Кастусь. 
Перад ім стаяць тры паслугачы 
Да просяцца яны ў тры зямлі, 
Да ўсе тры розныя: 

У адну зямлю турэцкую, 

У другую крулявецкую, 

А ў трэцюю падольскую. 

У турэцкай зямлі вараны коні, 
У крулявецкай чырвон злоты, 
А ў падольскай падаляначкі. 
Вараны коні паязджаці, 
Чырвон злоты купчаваці, 

А падаляначкі за сябе ўзяці.'” 


У другіх варыянтах гэтай песні сюжэтны ход прас- 
цейшы. Папраўдзе, запазычаны з валачобнай, адрасава- 
аз Газ. «Вольная Беларусь». 1818. Хе 16. 
ав Булгаковский Д. Белорусские песни // Минские губернские ведо- 

мости. 1868. Хе 23. 

най гаспадару. Валачобнікі застаюць паніча за апра- 
наннем-прыбіраннем, затым за сталом, за якім ён піша 
тры лісты ў тры зямлі: «у першую --у турэцкую, у дру- 
гую -- у шведскую, у трэцюю -- у валынскую; у турэц- 
кую--па коніка, у шведскую - па золата, у валын- 
скую -- па валыначку» “Ў. 

Матыў трох зямель, куды ехаць па багацце, коней і 
дзяўчыну, вельмі стабільны ў беларускай народнай паэ- 
зіі. Ён сустракаецца ў некалькіх яе жанрах, Акрамя ва- 
лачобных песень -- у калядках, шчадроўках і вясельных. 
Трэба сказаць, што паэтычная думка народа тут строга 
прытрымлівалася рэальнасці, гістарызм яе не падлягае 
сумненню. Сапраўды, коні-варанцы, арабскія скакуны 
некалі траплялі ў славянскія землі з усходу, найчасцей 
праз Турцыю, з Турцыі пры пасрэдніцтве яе купцоў. 
Арыентацыя песні на крулеўскую і шведскую землі як 
на краі, адкуль ішло золата, таксама гістарычна аб- 
грунтаваная. Некалі з Круляўцом і праз Крулявец з ін- 
шымі заходнімі землямі ўсходнія славяне яшчэ з часоў 
Полацкага княства, калі германа-скандынаўскі рэгіён 
у гандлёвых граматах полацка-смаленскіх князёў зваў- 
ся «гоцкім берагам», вялі ажыўлены гандаль. Народная 
песня па-свойму трансфармавала гэты факт. Што ж да- 
тычыць Падолля і Валыні як краю, куды варта ехаць 
шукаць сабе нявесту, то ў гэтым беларуская песня так- 
сама даволі паслядоўная. Цяжкавата растлумачыць 
прычыну такой арыентацыі. Гэта цэлая асобная тэма 
для даследаванняў, якая, трэба думаць, яшчэ знойдзе 
маладога энтузіяста. Гістарызм каляндарна-абрадавай 
паэзіі мае свае цікавыя аспекты і не раз закранаўся да- 
следчыкамі ў сувязі з нейкімі канкрэтнымі пытаннямі 
развіцця эпасу. У прыватнасці, можна знайсці асобныя 
старонкі, прысвечаныя яму ў працах М. М. Плісецкага, 
С. М. Азбелева, В. М. Гацака і іншых фалькларыстаў “. 
Пры гэтым вучонымі скарыстоўваўся і беларускі матэ- 
рыял (пераважна калядкі), але не заўсёды самы вый- 
грышны, самы цікавы. Тым часам валачобныя песні, 
можа, не менш, чым калядкі, даюць падставу для размо- 


7 Шырма Р. Р. Беларускія народныя песні. Т. 8. С. 53. 

4. Плисецкий М. М. Взаймосвязи русского и украйнского геронческо- 
го эпоса. М., 1963. С. 20; Азбелев С. Н. Историзм былин и специ- 
фика фольклора. Л., 1989. С. 927--247; Гацак В. М. Эпос и ге- 
“арна коляды // Специфика фольклорных жанров. М., 1973. 

вы аб ускосным адлюстраванні ў іх некаторых фактаў і 
з'яў айчыннай гісторыі, рэалій гістарычнага быту. Адзін 
з класічных валачобных сюжэтаў «малойчык заваёўвае 
сабе нявесту» сустракаецца і сярод калядак”. Толькі 
ў беларускім калядна-шчадроўскім рэпертуары ён не 
дасягнуў такой мастацкай вышыні, як у валачобных 
песнях. Валачобна-песенная традыцыя ведае ў асноўным 
два варыянты гэтага сюжэта. Адзін развіваецца з па- 
шыранага ў валачобным фальклоры матыва «малойчык 
ловіць нелавушчага каня, адпраўляецца на пошук ня- 
весты». Сам выезд па нявесту малюецца як ваенны па- 
ход. Мастацкі спосаб адлюстравання вяселля як ваеннай 
выправы вельмі пашыраны ў вясельнай паэзіі. У вала- 
чобнай песні з яе эпічнымі магчымасцямі матыў завая- 
вання нявесты набыў новыя эстэтычныя грані. Вось 
умоўна першы варыянт валачобнай на гэту тэму: 


А ў лесе, ў лесе да на верасе, 
Там хадзіла стада коней, 

Між тых коней вараны конік. 
Ніхто таго каня не спаймае, 

Не спаймае, не асядлае. 
Абабраўся слічны паніч, 

Слічны паніч малады Міколка: 
Ён таго каня і спаймае, 

І спаймае, і асядлае, 

Асядлаўшы дый паедзе. 

Ён паедзе з гары пад гару 
Напроціў турка ваяваці. 

А вывеў турак варанога каня, 
Ён на таго каня ані ўзгляне, 

Ані ўзгляне і вачэй не падойме: 
-- Не хачу з туркам да гадзіціся, 
А кажу з туркам ваяваціся! 

А вынес турак паўмісак злота, 
Ён на тое злота ані ўзгляне, 

Ані ўзгляне і вачэй не падыме: 
2. Не хачу з туркам пагадзіціся, 
А кажу з туркам ваяваціся! 

А вывеў турак слічную панну, 
Ён на тую панну, як сокал, глядзіць, 
Як сокал, глядзіць і за ручку дзяржыць: 
22 Не кажу з туркам ваяваціся, 
А кажу з туркам пагадзіціся.”” 


Багата ўмяшчальная плынь вершаваных радкоў пес- 
ні. Першыя з іх пры акрэсленні месца дзеяння ствараюць 


49 Зімовыя песні. С. 346--348. 
5 Бессонов П. Белорусские песни. С. 13. 

абразок тыповага беларускага пейзажу -- верасовага 
лесу-бору. Радкі «ён паедзе з гары пад гару напроціў 
турка ваяваціся» сведчаць, што складальнікі валачоб- 
ных песень мелі ўяўленне і аб рэльефе паўднёвай краі- 
ны, куды ў думках выпраўлялі малойца па паненку. 
«...Паедзе з гары пад гару», -- вобраз гэты добра перадае 
і краявіды Турэччыны і, мабыць, цяжар далёкай дарогі 
(«..з гары пад гару..»). А які псіхалагічна дакладны 
вобраз гордага, нават ганаровага хлопца ў паэтычных 
радках: 

Не хачу з туркам пагадзіціся, 

А кажу з туркам ваяваціся! 


Тут і ўсведамленне сваёй сілы і годнасці, і выклік. Пры- 
ём нарастання дзеяння праз прапанову туркам дароў з 
мэтай замірыцца ў песні спрацоўвае з максімальнай 
мастацкай аддачай. Нарэшце як завяршальны акорд 
пасля напружанага дынамічнага музычнага перыяду па- 
дае завяршальная фраза, якая гучыць антытэзай нара- 
стаўшаму перад тым акорду: 


Не кажу з туркам ваяваціся, 
А кажу з туркам пагадзіціся. 


Гістарызм у гэтай песні адлюстроўваўся ўскосна. 
Проста ўяўленне аб вяселлі тут набрала форму вайны, 
што мела пад сабой гістарычны выток: успамін аб тым, 
як некалі здабывалі нявест умыканнем. Другі гістарыч- 
ны аспект пазнейшы паходжаннем. У песні адбіўся, 
знайшоў спецыфічнае пераламленне водгалас войнаў 


славян, перш-наперш усходніх, з крымскімі татарамі. 


Яшчэ большую тэндэнцыю да міфалагізацыі і гіста- 


рызацыі выяўляе другі, блізкі варыянт валачобнай песні 
на сюжэт «малойчык заваёўвае нявесту», запісаны на 
Навагрудчыне: 


Да ляцяць, ляцяць два галубочкі, 
Да нясуць, нясуць да па жалудочку. 
Дзе жалуды палі, там два дубы сталі, 
Між тых дубоў да Дунай цячэ, 

А ў тым Дунаі чаўначок плыве, 

У тым чаўначку малады паніч, 
Малады паніч, душа Сцяпанко. 

Пад Ноўгарад пад'язджае, 

Турчат выклікае: 

27. Выдзі, выдзі, пан турчанін! 

Пан турчанін не выходзіць, 

Сваіх служак высылае. 

-- Мы тваіх служак не прымаем, 
Мы твой горад расстраляем, 
Расстраляем, разрубаем 

Да стрэлкамі ператычым, 

К сабе панну пераклічам! з! 


Тут пагроза асаджанаму гораду выказана ў бачных воб- 
разах -- тыповая ваенная пагроза абложнікаў. Адсут- 
насць шырэйшай гістарычнай асновы, аднак, адчуваец- 
ца: герой эпічнай песні адзін у чаўне пад'язджае да го- 
рада, хоць дружына, відаць, можа і падразумявацца. 

Думаецца, што прыведзеныя блізкія варыянты даюць 
матэрыял для цікавых назіранняў над стылёвымі асаб- 
лівасцямі аднаго твора ў розных лакальных традыцыях. 
Песні нясуць яскравы адбітак творчай індывідуальнасці, 
лакальнай традыцыі, забяспечанай працай менавіта 
індывідуума. Але гэта не задача нашага эцюда. 

Гістарызм народнага мыслення з асаблівай сілай 
праявіўся ў цалкам самастойным варыянце сюжэта 
«малойчык ваюе за дзяўчыну»: 


Ішла хмара да хмарыстая, 
Ехала войска украінскае, 
Наперад яго царыч-паніч 

На вараным кані ўвіхаецца, 
Залатым мячом укладаецца. 
Едзець поле, едзець і другое, 
На трэцяе ўз'язджаець, 
Турэцкага цара вызываець: 

-- Выдзі, выдзі, да турэцкі цар, 
Выдзі ка мне ў поле ваяваці. 

-- Як я маю з князем ваяваці, 
Лепей жа князю згоды даці: 
Даці князю каня варанога, 
Каня варанога, сто чырвон злот. 
-- Я гэта прымаю і табе не дзякую. 
Пашла хмара да хмарыстая, 
Ехала войска украінскае, 
Наперад яго царыч-паніч, 
Царыч-паніч малады Пятрусь 
На вараным кані ўвіхаецца, 
Залатым мячом укладаецца. 
Едзець поле і другое, 

На трэцяе ўз'язджаець, 
Турэцкага цара вызываець: 

-- Выдзі, выдзі, да турэцкі цар, 
Выдзі ка мне ў поле ваяваці. 

-- Лепей жа князю згоды даці: 


А паа Ю. Ф. Быт западнорусского селянина. М., 1874. 
. И0-201. 

Даці князю каня варанога, 

Каня варанога, сто чырвон злот, 
Сто чырвон злот і крулеўначку. 

2. Я гэта прымаю і табе дзякуюў-- 
Каня варанога паязджаці, 

Чырвон злот купчаваці, 

А крулеўначку за сябе ўзяці? 


У гэтым невялікім шэдэўры народнай эпікі заключана 
ёмістая і паэтычная яскравая карціна жыцця, у тым ліку 
гістарычнага. Можна дзівіцца, як У абрадавым творы, 
складзеным народам дзеля бытавых мэт, для таго каб 
узвысіць хлопца праз паказ яго будучай жаніцьбы, вя- 
селля, мастацкая думка можа ўзняцца да такой вышыні, 
паэтычнай дасканаласці. Само хараство і гармонія гэта 
валачобная песня. Міжволі прыгадваюцца ўзрушаныя 
словы ўкраінскага кампазітара М. Гайваронскага, звер- 
нутыя да валадара беларускай песні Р. Р. Шырмы: «Бе- 
режите ціі пісни, радійте за ними. Це ж одна краса!» ёй 
Так пісаў пра беларускія валачобныя песні адзін з твор- 
цаў, што дакрануўся сэрцам да іх высокага хараства. 
Але спынімся на гістарызме, які апладніў думку скла- 
дальнікаў гэтага шэдэўра, быў крыніцай разлітай у пес- 
ні прыгажосці. Народная гістарычная памяць пры ства- 
рэнні вобраза вайны, барацьбы з татарамі (трэба ДУ- 
маць, крымскімі татарамі) абаперлася на факт, думу аб 
украінскім войску, аб казацкай збройнай сіле, якая най- 
болей прычынілася да дзейснага адпору наезнікам. Гі- 
старызм паэтычнага народнага мыслення ў песні «Ішла 
хмара хмарыстая» паслядоўна праяўляецца ў вобразах 
турэцкага цара і царыча-паніча, якога яго антыпод на- 
зывае князем, у рэаліях узбраення (залаты меч, якім 
«укладаецца» царыч-паніч), у элементах тактыкі бою: 
менавіта «ў поле ваяваці» выклікае малады Пятрусь ту- 
рэцкага цара. На аператыўны прастор сыходзіліся Дзве 
варожыя раці, часам перад бойкаю выклікалі на паяды- 
нак паасобных багатыроў. Традыцыйна для эпічнага 
твора апісваецца дарога, якую адольвае герой: «едзець 
поле, едзець і другое, на трэцяе ўз'язджаець». Выклік 
маладым Петрусём турэцкага цара добра перададзены 
трайным паўторам загаднай формы дзеяслова «выйсці»: 
«выдзі, выдзі, да турэцкі цар, выдзі ка мне ў поле ва- 
яваці». Ва ўпамінанні ўкраінскага войска выявілася, 


Я Минские губернские ведомости. 1868. 2 23. 
з Архіў Р. Р. Шырмы. Ліст Гайваронскага ад 1938 г. 

напэўна, і сімпатыя да братняга народа, якая ў розных 
формах адбілася ў беларускай народнай творчасці, асаб- 
ліва паэзіі. Што датычыць гарадоў (мест), якія «зава- 
ёўвае» малойчык з валачобнай песні, здабываючы сабе 
дзяўчыну, то геаграфія іх даволі шырока разлеглая. 
Гэта і Альбоў, і Варшава, і Новагорад. Дамінуе сярод 
хлапцоўскіх «войнаў» «вайна» з турчанінам. Апраўдана 
гэта было гістарычна, хоць гутарка ў песнях ішла пра 
жаніцьбу, вяселле. Але калі яна ўжо набывала мастац- 
кую форму заваявання, то гістарычна апраўдана была 
якраз вайна з паўднёвым наезнікам, які найболей непа- 
коіў сваімі жорсткімі, як смерч, налётамі ўкраінскія і 
беларускія землі, размешчаныя бліжэй да Крыму. Па- 
колькі ад вайны бралася толькі знешняе яе праяўленне, 
форма, за ёй стаяў іншасказальны змест, то рабілася 
адступленне ад гістарычных фактаў. Малойчык асаджаў 
туркаў менавіта з мэтай прымусіць іх даць адкупное не 
багаццем, а прыгожай паненкай. Прыгожа ўмела ўвасо- 
біць старажытная песня бытавую з'яву ў мастацтве сло- 
ва і музыкі. 

У некаторых варыянтах шырока вядомага ў Беларусі 
валачобнага сюжэта «малойчык заваёўвае нявесту» ад- 
люстраваліся рысы жыцця сярэдневяковага горада, а 
герой песні выступае як прадстаўнік самых заможных і 
ўплывовых слаёў грамадства, «Славен паніч» (запіс Фе- 
дароўскага, песня з-пад Косава) «на сівым кані прыяз- 
джае, залаты стрэлкі настаўляе, Альбоў-места разбі- 
вае». Да яго выходзяць «слаўны мяшчане» з дарамі, 
але герой дароў не прымае і працягвае асаджаць горад. 
Толькі пасля таго, як да слаўнага паніча выходзяць «з 
паноў панове, сенатарове» і даюць яму «сенатароўну», 
ён мяняе гнеў на літасць і дае распараджэнне «служкам 
скланіціся, вялеў служкам сталы заслаці, вялеў служ- 
кам кубкі стаўляці, віном-мёдам наліваці, усіх гасцей 
частаваці» 5“. Падрыхтоўка да частавання (малюнак яго 
даволі дэталізаваны) -- лішняе сведчанне таго, што хоць 
сюжэт пабудаваны і на ваенных быце, рэаліях, пера- 
асэнсоўваецца ў ім тэма жаніцьбы. 

Вядомы савецкі фалькларыст С. М. Азбелеў услед 
за А. А. Патабнёй, М. І. Кастамаравым і іншымі вучо- 
нымі звязвае паходжанне сюжэта «малойчык заваёўвае 
нявесту» з канкрэтнымі гістарычнымі падзеямі Х ст.: са 


зі ЕефегоўзКі М. Іна аіогизкі. Т. 5. 5. 691. 

сватаннем кіеўскага князя Уладзіміра да візантыйскай 
царэўны 95. У пацвярджэнне сваёй думкі прыведзіць ад- 
паведную выпіску З «Аповесці мінулых гадоў», аналізуе 
ўкраінскія і адну беларускую калядкі. Думаецца, аднак, 
што ў гэтым сюжэце знайшла мастацкае абагульненне 
з'ява шырэйшая, чым канкрэтнае гістарычнае здарэнне. 
Больш верагодным уяўляецца, што ў гэтым сюжэце 
своеасаблівае мастацкае пераасэнсаванне атрымаў звы- 
чай выкупа нявесты, характэрны для вясельных абра- 
даў, які вядомы і сёння. Зусім верагодна, што такія і па- 
добныя ім выпадкі былі з'явай калі не тыповай, то, пры- 
намсі, пашыранай. Аб гэтым сведчыць, на нашу думку, 
і надзвычай шырокі арэал сюжэта: калядкі такога змес- 
ту вядомы ў Балгарыі, на Украіне, Беларусі і Ў 
Польшчы. 

Тэма жаніцьбы хлопца, якую распрацоўваюць вала- 
чобныя песні, таксама мае ўнутраную сваю храналогію. 
Іншымі словамі, песні перадаюць, па-мастацку асэнсоў- 
ваюць розныя моманты, этапы важнай у жыцці мала- 
дога хлопца падзеі. Акрамя таго, выбіраюцца розныя 
ракурсы падыходу да гэтай тэмы. Пераважае непасрэд- 
ны паказ выправы па дзяўчыну, адлюстраванне збораў 
на ад'езд. Але ёсць і апасродкаваная выява. Напрыклад, 
у песні з Міншчыны расказваецца пра тое, што аб вясел- 
лі хлопца мужы «раду радзяць». Вестка аб будучай 
жаніцьбе малойца, такім чынам, падаецца неяк здалёк, 
далікатна. Адначасова яму надаецца асаблівая вага: 
маўляў, аб лёсе яго раяцца паважныя людзі. 

Да на вуліцы да на шырокай 

Зялён явар кудравы! 

Там ляжала бруссе часана, 

А на тым бруссі мужы сядзелі, 

Мужы сядзелі, раду радзілі, 

Раду радзілі, як піва варыць, 

Як піва варыць да каго жаніць. 

22. Ну, будзем жаніць маладога Иванку, 

Ой, жаніць, жаніць, чым яго дарыць? 

Падарым яго вараным канём, 

Вараным канём, залатым сядлом, 

Залатым сядлом, слічнай паненкай, 

Слічнай паненкай маладой Аленкай”е 
У даным выпадку валачобная традыцыя выкарыстоўвае 
сюжэт песні, адрасаванай гаспадару. У валачобнай гас- 


ах Азбелев С. Н. Историзм былин и специфика фольклора. С. 940. 

падарскай мужы радзяць раду аб тым, каму пачынаць 
сеяць першаму, засяваць. Мастацкае пераасэнсаванне 
жыццёвай сітуацыі непасрэднае, магічнае, пераканаўчае 
ва ўсякім сэнсе. Сюжэтная сітуацыя -- мужчыны гаво- 
раць на вуліцы аб тым, што трэба жаніць сыноў, такса- 
ма не выглядае штучнай, Але ўсё ж не такой арганічнай, 
як у першым выпадку. Нягледзячы на другаснасць сю- 
жэтнай асновы валачобнай, звернутай да хлопца, яна 
атрымала даволі пераканаўчае ў мастацкім сэнсе ўва- 
сабленне. А ў той частцы, дзе гаворыцца пра дары хлоп- 
цу ў сувязі з яго вяселлем, выглядае зусім арыгінальна. 
Сюжэт «мужы радзяць раду пра тое, як жаніць малой- 
ца» меў, аднак, лакальнае пашырэнне. Лакальна рас- 
паўсюджаны і валачобны сюжэт «маці або бацька вы- 
праўляюць сына па дзяўчыну». Фіксуецца ён толькі на 
Навагрудчыне. 

У валачобнай «Высока, высока да месячык свеціць» 
вяселле малойца, яго выезд да дзяўчыны паказаны праз 
перажыванні маці. Твор застаўся эпічным, але атрымаў 
даволі моцную лірычную афарбоўку. Уласна, у ім больш 
чутны пранікнёны, заклапочаны голас маці, чым Міхал- 
кі, яе сына. Але твор не выпадае з валачобнай традыцыі, 
а выяўляе сабой прызнак яе развіцця. Калі ў старажыт- 
най валачобнай песні думка аб жаніцьбе хлопца, вы- 
праве яго па «красную панну» ахіналася ў алегарычную 
форму вайны, заваёвы дзяўчыны, то мысленне народа 
на новай ступені светаразумення перадавала тую самую 
жыццёвую сітуацыю ў формах рэалістычнай паэтыкі. 
Вось ён, твор валачобнай паэзіі, эпічная песня, якая 
стаіць на мяжы двух родаў мастацтва - эпікі і лірыкі, 
арганічна спалучаючы іх: 


Высока, высока да месячык свеціць, 
Да віно ж наша зеляное! 

Далёка, далёка да Міхалка паедзіць, 
Да на коніку, да на вараненькім, 

Да на сядзельцы, да на залаценькім. 
Да за ім, за ім яго матка йдзе. 

--- Паволі, паволі, маё ты дзіцятка, 
Каб твой конік не спатыкнуўся, 

Каб ты, маладзенькі, не ўлякнуўся, 
Каб цябе дзевачка здалёку пазнала, 
Здалёку пазнала, міленькім назвала, 
Цябе -- міленькім, каня -- вараненькім, 
Каня -- вараненькім, сядло -- залаценькім.5” 

У некаторых варыянтах гэтай песні акрамя маці або 
бацькі прамаўляе і сам хлопеп. Валачобныя песні шыро- 
ка практыкавалі прыём гаворкі ад імя героя, ад імя 
хлопца, якому спявалася песня. Гэта быў адзін са срод- 
каў яшчэ больш узвялічыць аб'ект усхвалення валачоб- 
нікаў. На засцярогу бацькі, каб хлопец ехаў паволі, 
конь яго не спатыкнуўся, што паводле народнага павер'я 
мела благі знак, малойчык адказвае ганарліва, пад- 
крэсліваючы ўласную годнасць: 


Мой конь -- воран, срэбрам падковай, 
Ая, маладзенькі, у золата адзеты 78 


Адказ гэты, хоць і матываваны з псіхалагічнага боку і 
яскравы ў вобразна-выяўленчым плане, крыху вырыва- 
ецца з тканіны верша, не такі ўжо арганічны ўнутрана- 
му ладу твора. Ён прадыктаваны агульнай тэндэнцыяй 


вітальна-віншавальнай абрадавай творчасці. 

У адрозненне ад песёнь, адрасаваных дзяўчыне, ва- 
лачобныя, прысвечаныя хлопцу, маюць шырэйшы тэма- 
тычны дыяпазон. Гэтыя песні не абмежаваліся толькі 
маральнай падрыхтоўкай яго да важнейшай падзеі ў 
жыцці, услаўленнем праз паказ хлапечай удаласці, ха- 
раства. Яны імкнуліся раскрыць і некаторыя сацыяль- 
ныя рысы характару хлопца, ў прыватнасці паказаць яго 


з, 


ў гаспадарчай руплівасці, сцвердзіць здатнасць да зем- 
ляробчай працы: 


А ў нядзельку да параненька 

Да віно ж, віно зеляно! 

Ходзіць паніч да па ганачку, 
Ходзіць, ходзіць да пахаджывае, 
Сваю чаляданьку да выклікае: 

22 Да ўстань, да ўстань, новая чаляданька, 
Да мы пойдзем да новае стаенькі, 
Да мы возьмем каня варанога, 
Каня варанога, сядло залатое, 

Да я паеду на руннае поле 

Да свае ніўкі аглядаці. 

Як выехаў за вароцечка, 
Сустракае Юр'я самога... 

27 Да куды едзеш, слічны панічу? 
2. Да я еду на руннае поле 

Свае ніўкі аглядаці. 


-- Да вярніся, слічны панічу, 


Да твая ніва ай урадліва: 

Да на карэнне караністая, 
З сярэдзінкі да сцяблістая, 
Да з каласочка каласістая. 
З каласочка да жыта бочка, 
Да з другога паўтарога!..5? 


Хоць сюжэт «паніч збіраецца на агледзіны сваёй нівы» 
не новы, вядомы з песень гаспадарскага цыкла, сярод 
якога развіўся як тыповы, у данай версіі ён набыў ма- 
стацка-самастойнае афармленне. Дасягнута гэта за кошт 
арыгінальнага, цалкам самастойнага ўступу, старажыт- 
най паэтыкі, кампазіцыйнай стройнасці, выяўленчай 
яскравасці і завершанасці. Знаходка эпітэта «руннае» 
ў дачыненні да жытняга поля робіць яго па-свойму уні- 
кальным. Гэта не проста адыход ад фальклорнага тра- 
фарэту, сталага эпітэта «роўнае» поле, а нешта боль- 
шае -- пашырэнне магчымасцей калектыўна-мастацкай 
паэтыкі, індывідуальнае бачанне з'яў прыроды, уменне 
больш канкрэтна-вобразна назваць іх. Твор складзены 
па класічнаму канону абрадавай эпічнай песні з яе ўста- 
ноўкай не толькі на ўслаўленне, але і магічнае ўздзеян- 
не слова. Вобраз хлопца, яго сацыяльнае становішча, 
атрыбуты выправы на агляд руннага поля малююцца 
па самай высокай мерцы абрадавай ідэалізацыі. У песні 
можна заўважыць два акцэнты, вылучыць два малюнкі 
асабліва яркія. Першы, які з грунтоўнай абрадава-эпіч- 
най дэталізацыяй перадае зборы хлопца на выезд у поле 
(дарэчы, яны паводле вобразнага выканання моцна ад- 
розніваюцца ад збораў і выправы на агляд нівы гаспа- 
дара), і другі, ужо не арыгінальны, але асабліва сэнса- 
ва значымы ў сістэме твора,-- малюнак урадлівай нівы. 
Прыгадаем: 


...твая ніва сей урадліва: 

Да на карэнне караністая, 
З сярэдзінкі да сцяблістая, 
Да з каласочка каласістая. 


Азначэнні «караністая, сцяблістая, каласістая» ў дачы- 
ненні збажыны -- эпітэты зрокавыя, самавітыя семан- 
тычна і па форме магла выклікаць да жыцця толькі зем- 
ляробчая па сваёй сутнасці і адчуванню прыроды паэзія. 
Такую песню маглі выконваць валачобнікі нежанатаму 

хлопцу, які ці то з прычыны смерці бацькі ці проста ад- 
сутнасці быў за гаспадара ў хаце, успрымаўся валачоб- 
нікамі як гаспадар. Канцоўка твора, аднак, сведчыць 
пра тое, што адрасаванне яго хлопцу не насіла выпад- 
ковага характару. Валачобнікі, спеўшы гэту песню хлоп- 
цу, у частцы віншавальнай, у рацэі наказваюць яму 
звярнуцца да бацькі як галавы сям'і, папрасіць, каб ад- 
дзякаваў ім за песню сыну: 


Во цяпер жа, слічны панічу, 
Айцу й матцы ды пакарыся, 

З намі, маладзенькімі, расплаціся, 
Да няхай айцец нам заплаціць, 
Хоць нямнога -- паўзалатога...? 


Гэта рэдкі выпадак апасродкаванага звароту валачоб- 
нікаў, які, аднак, няблага пралівае святло на маральна- 
этычны стан даўнейшай сялянскай сям'і, месца ў ёй 
асобных членаў, тую павагу, якую меў там старэйшы з 
сямейнікаў, сам гаспадар. Але гаворка пра канцоўкі і 
рацэі як вельмі істотныя часткі валачобнай песні -- на- 
перадзе, у асобным раздзеле. 

Валачобная песня «У цёмным лесе стучыць, гручыць» 
паказвае хлопца за старажытным заняткам, нарыхтоў- 
кай борці, пасадкай у яе пчалінага рою: 


У цёмным лесе стучыць, гручыць, 
Вясна красна на ўвесь свет! 

Мы ж думалі, што гром грыміць, 
Аж моладзец борць дзяўбаець, 
Борць дзяўбаець, пчолак садзіць, 
Пчолак садзіць, бога просіць, 
Каб пчолачкі зляталіся, 
Зляталіся, звіваліся, 

Да й молайцу асталіся -- 

Да й за працу мядок насіць?! 


Песня выконвалася сыну гаспадара, які займаўся 
пчоламі, разводзіў іх. Твор напоўнены адчуваннем ра- 
даснай працы на ўлонні прыроды. Выразна праглядае 
яго абрадавы сэнс -- спрыяць развядзенню пчол адраса- 
ту песні. Добра адчуваецца шчырая чалавечая зычлі- 
васць, якая прадвызначае танальнасць песні, яе эмацыя- 
нальны настрой. Агульны эстэтычны малюнак твора 
сціслы і выяўленча выразны. 


ёў ЦНБ АН БССР, АРКІР, ф. 23, воп. І, спр. 472, л. 17. 

Невялікую і адносна самастойную групу валачобных 
песень складаюць песні, адрасаваныя бабцы. Практыч- 
на, хоць гэта, можа, і парадаксальна на першы погляд, 
яны прымыкаюць да песень хлопцу і пра хлопца. Гутар- 
ка ў іх найчасцей ідзе не столькі пра бабку (праўда, да 
яе звяртаюцца ў першай частцы, пра яе гаворыцца на- 
пачатку), колькі пра сірату. Сюжэт песні будуецца па 
прынцыпу рэтардацыі. Пакрыўджаны сірата адмаўля- 
ецца пачаргова ад розных дароў і толькі пасля таго, як 
яму прапануюць слічную панну, здымае шапку, дзякуе. 
Такім чынам, сюжэтны ход развіваецца аналагічна, як 
у песні «малойчык здабывае нявесту», з той розніцай, 
што ў валачобнай, адрасаванай хлопцу, уся паэтычная 
выява набыла форму вайны з турчанінам; самастойны 
зачын надае сюжэту дастаткова арыгінальнасці і ў да- 
дзеным выпадку: 


Валачобнічкі валачыліся, 

Вясна красна на ўвесь свет! 
Валачыліся, намачыліся, 

Прышлі к бабцы абсушыліся. 

Да была ў бабкі курка-рабушка, 
Нанясла яец поўны карабец. 

Да вынесла бабка ўсім па яечку, 
Аднаму дзецінку да не сталася. 
Да вынесла бабка кварту гарэлкі, 
Кварту гарэлкі, сыр на тарэлкі. 
Ён на гэта да не паглянуў, 
Шапачкі не зняў, не падзякаваў. 
Да вывела бабка каня варанога, 
Каня варанога, сядло залатое. 

Ён на гэта не паглянуў, 

Не паглянуў, не падзякаваў. 

Да вывела бабка слічну паненку, 
Слічну паненку маладу Аленку. 
Ён на гэта харашэнька глянуў, 
Да шапачку зняў, падзякаваў: 

-- Дзякуй табе бабка, за твае падаркі, 
За твае падаркі, за слічну паненку.?? 


Большасць песень, адрасаваных бабцы, мае гума- 
рыстычную скіраванасць. Прыкладаў таго, што строгая 
зместам і формай абрадавая песня можа быць пераасэн- 
савана ў гумарыстычным ключы, ёсць нямала ў калян- 
дарнай паэзіі. Аднак выпадкі жартоўнай інтэрпрэтацыі 
кананічнага абрадавага сюжэта складаюць зусім малы 

працэнт. У валачобных жа песнях, адрасаваных бабцы, 
тэндэнцыя да гумарыстычнай распрацоўкі тэмы пера- 
важае. Вось яшчэ адзін варыянт песні -- бабцы з устаў- 
кай, або расшыраным зачынам: 


Да прышоў баран, баран пад акенца, 
Вясна красна на ўвесь свет! 

Ой, ці ткуць, ці прадуць дзеўкі валакенца? 
Каторая не прадзе, за барана пойдзе. 

А ў барана круты рогі, кучарава барада. 
Да былі ў бабкі да тры куркі-рабкі 

Да нанеслі яец і вечачка й карабец. 

Да прышлі ды к бабцы валачобнічкі, 
Валачобнічкі, усе бабіны ўнучкі. 
Падавала бабка да ўсім па яечку, 

Ой адной сіраце да не выйшлася. 

Дае бабка сіраце ячную лусту, 

Сірата не бярэ і дзякуй не дае. 

Дае бабка сіраце да коніка ў золаце, 

А сірата не бярэ ды і дзякуй не дае. 
Пашла тая сірата за новыя варота 

Да не дзякуючы, не падскакуючы. 

2. Ой, вярніся, сірата, цябе бог кліча. 
Дае бабка сіраце краснае яечка. 

Сірата ўзяла да і дзякуй дала.” 


Гумарыстычны аспект у песні аказаўся расшыраным, 
зразумела, у першую чаргу за кошт уступу, які крыху 
ўмоўна злучаны з сюжэтам асновай. Але гумарыстычная 
афарбоўка даволі выразная і ва ўсім змесце песні. Ад- 
маўленне сіраты ад «ячнай лусты» і «коніка ў золаце» 
на карысць чырвонага яйка не абумоўлена старажыт- 
нымі ўяўленнямі аб значэнні гэтага апошняга, яго мес- 
цам у велікодных абрадах. Тут яно-- адзін з вобразаў- 
элементаў, сродак стварэння камічнага. 

У адным з варыянтаў выкарыстаны казачны матыў 
аб няпростым залатым яйку, якое нясе для сіраты кур- 
ка-рабушка. Сірата адмаўляецца ад прапанаванай ёй 
бабуляй шаўковай хусткі, самой куркі-рабушкі. 


.. Ждала сірата яечка сабе, 
Курка знесла не прастое, 

Не прастое, залатое. 

Сірата ўзяла і з хаты пашла, 
Прыпяваючы, падскакваючы." 


ез АІМЭФ, ф. 8, воп. 77, спр. 135, сш. І, л. 60--62. 

У прынцыпе сюжэтная сітуацыя песні знаходзіцца ў 
поўнай адпаведнасці з псіхалогіяй дзіцяці. Твор можна 
ўспрымаць як гумарыстычны, калі яго спявалі дарослай 
сіраце, і як «сур'ёзны», калі валачобнікі адрасавалі яго 
дзіцячай аўдыторыі, напрыклад бабулі ў акружэнні ма- 
лалетніх унукаў. 

Са зместу песень не вынікае, што адрасаванне іх 
бабцы было абумоўлена меркаваннямі абрадавага, бы- 
тавога характару. Бабка не выступае аб'ектам дзеяння, 
як у песнях, прысвечаных іншым членам сям'і. Бабцы не 
выказваецца ніякіх пажаданняў, як гэта назіраецца ў 
песнях, звернутых да гаспадара, гаспадыні, іх дарослых 
дзяцей. І ў той жа час зварот валачобнікаў да бабкі 
нельга разглядаць як чыста мастацкі прыём. Унутраная 
сувязь паміж тым, што выказваецца ў песні аб сіраце 
і надзяленні яе доляй, падарункамі, чырвоным яйкам, і 
бабкай як суб'ектам дзеяння ёсць. Можа, варта яе шу- 
каць у звычаі, паводле якога менавіта старэйшая ў 
сямі жанчына (бабка) надзяляла дзяцей велікоднымі 
яйкамі. Можа, вытокі гэтага дзесь глыбей, у матрыяр- 
хаце. Але падагулім сказанае пра такую значную ў рэ- 
пертуары валачобнікаў групу песень, якімі з'яўляюцца 
творы, адрасаваныя хлопцу. 

Валачобныя -- хлопцу маюць акрэсленую тэматыку, 
сваё кола сюжэтаў, забяспечанае адпаведнай паэтыкай. 
Яны паслядоўна распрацоўваюць тэму будучай жаніць- 
бы хлопца. Мадэліруюць, услаўляюць такія рысы харак- 
тару яго, як удаласць, адвагу, знешнюю прывабнасць. 
Асобна паэтызуецца здатнасць будучага мужчыны да 
гаспадарчай працы, у першую чаргу земляробства, борт- 
ніцтва-пчалярства. 

Валачобныя, адрасаваныя хлопцу, пераканаўча вы- 
яўляюць гістарызм мыслення народа ў яго мастацкай 
творчасці. У гэтым сэнсе яны вылучаюцца з каляндарнай 
паэзіі, пераклікаючыся толькі хіба з каляднымі песнямі. 
У плане мастацкай прыроды -- гэта класічныя ўзоры 
народнай эпікі. Высокі эстэтычны ўзровень іх-- адна з 
праяў агульнай мастацкай культуры творчасці валачоб- 
нікаў, паэзіі беларускага земляробчага календара ў 


ЦЭЛЫМ. 
гЗ 
Ёа 





Зместавая функцыянальнасць 
песенных канцовак 


Не меншае значэнне, чым выяўленча-маляўні- 
чы зачын, маюць у валачобнай песнятворчасці 
канцоўкі твораў. Канцоўкі валачобных песень 
у значнай меры праліваюць святло на саму 
прыроду валачобнага фальклору, яго пахо- 
джанне, даволі шырока асвятляюць гаспадар- 
чы быт селяніна-земляроба. У іх знайшла 
скандэнсаванае выражэнне агульная гумані- 
стычная накіраванасць валачобнай песня- 
творчасці. Акрамя таго, вельмі наглядна пра- 
яўляецца імправізацыйны пачатак, уласцівы 
фальклору, валачобнаму жанру ў прыватнасці, 
своеасаблівы артыстызм, вытокі якога можна 
бачыць у скамаростве старажытнай усходняй 
славяншчыны. 

Успомнім, як выглядае кампазіцыя вала- 
чобнай песні. За разгорнутым уступам, неадна- 
родным па сваіх матывах і структуры, ідзе 
асноўная частка, у якой вобразна ўвасабляец- 
ца сюжэт. Да ядра твора непасрэдна прымы- 
кае заключная частка. Яна звычайна шматса- 
стаўная -- уключае ў сябе зычэнні валачобні- 


каў гаспадару, усёй сям'і яго. Асобную, у нейкай меры 
самастойную адзінку ў валачобным рэпертуары скла- 
даюць віншаванні, або рацэі і прыгаворы, як завуць іх у 
народзе. Яны ў значнай меры выражалі спецыфіку вала- 
чобных песень як жанру. Сустракаецца яшчэ выказаная 
у вершаванай форме падзяка валачобнікаў гаспадару і 
гаспадыні за прывячэнне ў хаце, частаванне. Канцоўка 
ўключала таксама своеасаблівыя пагрозы валачобнікаў 
у адрас гаспадароў у тых выпадках, калі спевакі сумня- 
валіся, ці ўзнагародзяць іх за песню. Такая структура 
заключнай часткі валачобных песень цалкам абумоўле- 
на функцыянальнай спецыфікай іх. 

У песнях гаспадарскіх адразу пасля выявы незвычай- 
на ўрадлівай нівы-- карціны, створанай уражлівым 
уяўленнем старажытнага чалавека, намаляванай шчод- 
ра-сакавітымі фарбамі, ішло магічнае заклінанне на бу- 
дучы ўраджай. Часам гэтаму паэтычна выказанаму зы- 
чэнню-заклінанню папярэднічала пажаданне гаспадарам, 
«усяму дамоўству» здароўя: 


Дай жа, божа, гаспадаром здароўя, 
Дай жа, божа, каб жыта радзіла 

На ніве капамі, а ў гумне сціртамі, 

На таку ўмалотам, а ў арудзе спорам, 
У арудзе спорам, а ў прудзе намолам, 
У прудзе намолам, у дзяжы падходам, 
У дзяжы падходам, на стале -- сыцця.! 


Пажаданне «на стале -- сыцця», Г. ЗН. каб сыціла, ішло 
на спажытак, здароўе, у іншых песнях мела сэнс пажа- 
дання доўгага веку -- «гаспадарам на доўгае жыццё» ?. 
Увогуле зычэнне «жыці-быці» стаяла на першым месцы 
ў радзе іншых пажаданняў вешчуноў дабра валачобні- 
каў: 

Дай жа, божа, пану гаспадару 

Жыці-быці, жыта вазіці, 

Жыта вазіці, у торпу злажыці.? 


Далей ішла заклінальная форма на добры ўраджай (жы- 
та спор), старажытная паводле паходжання. Апрацавана 
яна стылёва так, як можа быць апрацаваны твор, які 
пеставала, перадавала адно другому на працягу стагод- 
дзяў безліч пакаленняў народных талентаў. 


1 ТузаКіеуісг Е. Орізапіе роўіаіц ВогузоўзКіеео. 5. 391. 
2 Блатаў В. І. Ад песні да песні. Мн., 1961. С. 33. 
з Романов Е. Р. Белорусский сборник. Вып. 8. С. 176. 

У торпах укладна, на таку ўмалотна, 
На таку ўмалотна, ў арудзе прысыпна, 
У арудзе прысыпна, у печы прысушна, 
У печы прысушна, у млыне прымольна, 
У млыне прымольна, у дзяжы падходна, 
У дзяжы падходна, у печы румяна, 

У печы румяна, на стале сытна, 

На стале сытна, у сям'і змірна." 


У гэтай паэтычнай формуле, дзе пажаданне спору, пры- 
спарэння, заснаванае на міфалагічным уяўленні аб маг- 
чымасці паўплываць словам, замовай на прыбытак хле- 
ба, яго прырост, ахоплены ўсе этапы вытворчасці асноў- 
нага прадукту, асноўнай ежы чалавека, У прыведзеным 
фрагменце, апрацаваным да формульнага гучання, вы- 
творчыя этапы адлюстраваны ў строга паслядоўнай, 
стройнай вобразнай схеме. Пажаданне жытняга, хлебна- 
га спору завершана. падагульняльным важным зычэннем 
дому. земляроба -- «у сям'і змірна». У згодзе, суладдзі 
роду, сям'і бачыла народная этыка заруку поспеху ў 
працы, годнага жыцця, шчасця. 

Раннія запісы песень, якія адлюстравалі традыцыю 
валачобніцтва калі не ў самым росквіце, то, прынамсі, у 
часы яе актыўнага жыцця, данеслі лепшыя ўзоры жанру, 
у тым ліку раскошную паўнату канцовак валачобных пе- 
сень з іх шчодрымі зычэннямі сям'і земляроба. Напрык- 
лад, у гаспадарскай валачобнай са збораў П. Кірэеўска- 
га, у той яе частцы, дзе выказана заклінанне на добры 
ўраджай, відаць імкненне спевакоў шырэй ахапіць сваім 
зычэннем інтарэсы-клопаты земляроба, спрыяць магіч- 
ным словам памнажэнню ўсякага дабра ў хацё яго: 


..Радзі, божа, жыта, жыта і пшаніцу, 
Жыта і пшаніцу, усякую пашніцу 
Коласам каласіста, ядром ядраніста, 
Сноп ад снапа на дзве стапы, 

Капа ад капы на чатыры стапы. 

З аднаго коласа -- бочка жыта, 

З другога другая, з трэцяга трэцяя. 
Аднаей бочкай засяваці, 

А другою -- таргаваці, 

А трэцяя -- дзеткі гадаваці. 

Садзі, божа, пчолкі ў вуллі, ў сасёнкі 
І раістыя, і мядзістыя.? 


“ Романов Е. Р. Белорусский сборник. Вып, 8. С. 176. 
5. Бессонов П. Белорусские песни. С. 2, 

Першыя радкі формулы заклінання спору на «ўсякую 
пашніцу» робяць уражанне архаічнасці яе паходжання, 
прычым архаічнасці большай, чым у формуле вышэй- 
прыведзенай. Аднак практычнае размеркаванне будучага 
ўраджаю ў наступных радках песні не дае падстаў 
сцвярджаць аб першаснасці паходжання формулы мена- 
віта гэтага варыянта. Распрацаванасць дэталяў у заклі- 
нанні, якімі «прадугледжаны» многія аспекты будучага 
ўраджаю, яго ўжыткаванне, гаворыць і аб старажытнасці 
і аб працягласці бытавання песні. Магічнае пажаданне 
валачобнікаў гаспадару акрамя ўраджаю ўсёй збажы- 
ны ўключае ў зычэнне яму «раістых і мядзістых» пчол. 
За пажаданнем-заклінаннем «на прыродачак» хлеба, 
спору ў пчолах канцоўкі некаторых валачобных пера- 
даюць і зычэнні на прыплод жывёлы і свойскай птушкі -- 
усякага багацця, прыбытку ў хаце: 


-.На гумне з умалотам, 

У дзяжы з падходам, 

А ў бохане з кроем. 

У хлявушках каровачкі, 

А на стайні -- вараныя коні, 
А ў аўчарнях -- авечачкі, 
Па катушках -- усё свіначкі. 
Конікі ўсё вараныя, 
Каровушкі рагастыя, 
Свіначкі віхрастыя, 
Авечачкі касматыя, 

Курачкі чубастыя, 

Гусачкі храшчастыя.? 


Хоць гэты пералік жывёл і птушак і меў выгляд ко- 
лішняй магічна-заклінальнай формулы, што асабліва ві- 
даць з выразу «ўсё вараныя», г. зн. якія павінны быць 
паводле ўяўлення чалавека з міфалагізаваным света- 
ўспрыманнем, яна (формула) тут крыху падразбурана. 
З часам, па меры адыходу ад міфалагізаваных уяўлен- 
няў аб свеце, валачобнае зычэнне набывала форму про- 
стага пажадання рознага дабра таму, чый дом віншавалі 
валачобнікі песняй. У запісах велікодных твораў на зы- 
ходзе традыцыі пажаданні валачобнікаў носяць шырока 
абагульнены характар: дабра «і ў каморы і ў аборы», 
А што датычыць пераліку пажаданага багацця ў хляве, 


5 Празднование праздника пасхи у белорусов-католиков  (Ново- 
александровский уезд) // Ковенские губернские ведомости, 1891. 
М ЗІ 

то яно, здаецца, не нясе ў сваіх эпітэтах нічога абрадава- 
магічнага. Бясспрэчна, пазнейшыя паводле паходжання 
і зычэнні гаспадару мець «дзетак запечак», бо падаюцца 
яны ў гумарыстычным кантэксце: «дай табе, божа, пане 
гаспадару, курэй падпечак, яец засечак, дзетак запе- 
чак» 7. У масе аўтэнтычнага валачобнага фальклору вы- 
разна дамінуе пажаданне, «каб жыта радзіла на ніве 
капамі, а ў гумне сціртамі, на таку ўмалотам, а ў арудзе 
спорам, у прудзе намолам, у дзяжы падходам, а ў печы 
ростам, на стале сыццем». Яно пераважае ў ранніх запі- 
сах валачобных песень, даволі часта сустракаецца іў 
пазнейшых. Нават страціўшы свой ранейшы працоўна- 
магічны сэнс, гэта вобразная формула заклінання на доб- 
ры ўраджай застаецца надзіва ёмістай паэтычнай мета- 
фарай, знакам шчодрай зычлівасці. У скандэнсаванай 
форме яна нясе ўяўленне аб самой працы земляроба, яе 
чалавечым і грамадскім змесце. 

Такім чынам, пачатак і галоўную частку канцовак 
гаспадарскіх валачобных песень складала пажаданне 
здароўя («жыці-быці»), формула заклінання добрага 
ўраджаю (спору) і зычэння згоды, дружнасці ў сям'і 
(«у сям'і змірна»). 

Другая важная частка канцовак валачобных твораў-- 
зварот спевакоў-услаўляльнікаў да гаспадара і гаспады- 
ні. Асноўным ў гэтым звароце быў намёк на валачобнае-- 
узнагароду за песню, віншаванне. Падступаліся да яго 
валачобнікі далікатна. Перад тым як выгаварыць сабе 
дар за песню, пыталіся ў гаспадара: 


Гаспадару, слічны пане! 
Ці ўслых табе наша песня, 
Наша песня велікодная, 
Велікодная валачобная? 
Калі ўслых -- адзавіся, 
Адзавіся, адклікніся...3 


Акрамя азначэння песні як велікоднай, валачобнай спе- 
вакі зрэдку давалі і часавую яе характарыстыку, назы- 
ваючы старасвецкай (А. Б. Погляд беларусаў на святка- 
ванне вялікадня). Часам валачобнікі прапаноўвалі гас- 
падару альтэрнатыву, якая гучала прыблізна так: калі 
любіш гасцей, заві ў хату, а не-- то хутчэй дары і ад- 
7 Шырма Р. Р. Беларускія народныя песні. Т. 3. С. 61. 

8 ЦНБ АН БССР, АРКіР, ф. 3, воп. 1, спр. 57, л. 144. Зап. у 80-я га- 

ды ХІХ ст. ля Глыбокага. 

праўляй“. Перад тым, як папрасіць узнагароду за ўслаў- 
ленне-віншаванне, валачобная дружына давала сабе са- 
махарактарыстыку. Падкрэслівала, што валачобнікі -- 
не збытнічкі («валачобныя -- людзі добрыя»), яны «гос- 
цікі небывалыя, небывалыя, нехаджалыя», «не часта хо- 
дзяць («у гадочку адну ночку»), нямнога просяць». Пра- 
шэнне ўзнагароды за песню з часам набыло артыстычны 
характар. У мінулым яно, верагодна, насіла імператыў- 
ную форму. У старажытнасці ўсяму валачобнаму нада- 
валася магічнае значэнне. Абрадавыя стравы, якія ўклю- 
чала просьба валачобнікаў, мелі рытуальны сэнс. Кіл- 
баса, пірог, сыр і асабліва чырвоныя яйкі былі не про- 
стымі рэчамі дарэння, а стравамі, ужытак якіх валачоб- 
нікамі павінен быў забяспечыць здзяйсненне іх слова- 
пажадання на спор жыта, добрую долю таму, да каго 
былі звернуты песні і зычэнні. У адной з канцовак вала- 
чобных песень можна ўлавіць сэнс прыцьмелага абрада- 
вага значэння, якое надавалася самому валачобнаму. 
Падзяліцца ім валачобнікі збіраюцца з богам, пэўна ж, 
з мэтай атрымаць ад звышнатуральнай сілы дапамогу 
ў рэалізацыі заклінанняў на добры ўраджай, спору ў гас- 
падарцы: 

..Няхай вайцец нам заплаціць 

Хоць нямнога -- паўзалатога, 

Паўзалатога на гарэлачку 

Да капу яек на тарэлачку, 

Капу ні капу, паўкапы мала, 

Паўкапы мала, каб усім стала, 

Каўбасою акружыці, 

Белым сырам завяршыці, 

Яшчэ на вяршочак хоць піражочак. 

Да выйдземо да на вулачку, 

Рассцелімо да кітаечку, 

Раскоцімо да па яечку, 

Рассунемо да па селяжочку, 

Раскроімо да па піражочку, 

Будзем бога да абдзяляці, 

Слічнага пана спамінаці.'? 


Нельга не звярнуць увагі на тое, як паэтычна створа- 
ны ў вершы абразок падзелу сабранага валачобнага 
ўдзельнікамі абрадавага абходу двароў, дарэчы, унікаль- 
ны выпадак выявы гэтага моманту ў песні. Прыведзеная 
канцоўка пазнейшага паходжання. Больш тыповыя, ра- 


9 Шейн П. В. Материалы... Т. І. Ч. 1. С. 140. 
Юю ЦНБ АН БССР, АРКІР, ф. 23, воп. 1, спр. 472, л. 18. 

нейшыя паводле часу ўзнікнення, паўней характарызуюць 
усю абстаноўку абраду, у працоўна-магічным асвятленні 
падаюць функцыянальную ролю велікоднай абрадавай 
песні. 

Ото ж табе, пане гаспадару, песня спета, 

Песня спета проці новага лета, 

Проці новага і вясёлага, 

Як салавейка на каліначцы. 

Калі любіш гасцей, то заві ў хату, 

А не любіш гасцей, кажы дар даці. 

А нашы дары невялікія: 

У дзверы не лезуць, у акно шлюць, 

Пачынальнічку -- чырвон злоты, 

А маім пяўцом пядзесятнічку, 

А музычына горкая доля -- 

Кварта гарэлкі дзеля пасядзелкі. 

Сыр на тарэлку дзеля закускі, 

Жытні бохан дзеля коласу, 

Пшонны пірог дзеля голасу.'! 


У канцоўцы падкрэслены факт выканання песні «проці 
нова лета». Праўда, момант часу выканання акцэнтава- 
ны слаба. У іншай песні з публікацыі Бяссонава ён акрэс- 
лены выразней: 


Патом таго, слаўны пане, 

Слаўны пане, пан Аркадзі, 

Да ўжо ж вам песня спета, 

Песня спета проціў лета, 

Проціў лета -- лета цёплага, 
Проціў году -- году новага, 
Проціў вясны -- вясны краснае...'? 


Абрадавы сэнс у гэтым фрагменце праглядае зусім 
выразна: песня, выкананая валачобнікамі «проціў году 
новага», або на пачатку палявых работ, «проціў вясны 
краснае і лета цёплага», не толькі звястуе земляробу 
спрыяльныя ўмовы для будучага ўраджаю, але як бы га- 
рантуе іх яго гаспадарцы. У іншых канцоўках сцвяр- 
джаецца прамая залежнасць выканання песні і «лета 
ўрадлівага», падкрэслена, што песня спета «проціў Юр'я 
на здароўе»: «песня спета проціў лета, проціў лета ўрад- 
лівага, проціў года шчаслівага, проціў Юр'я на здароўе» 
(Валачобныя песні, с. 89). Але вернемся да таго абраз- 
ка валачобнага абрадавага абходу, які намаляваны ў 


П. Бессонов П. Белорусские песни. С. 9 
12 Там жа. С. З ў; ы, 

тыповай канцоўцы больш ранняй паводле паходжання 
песні, запісанай у першай палавіне ХІХ ст. Ён вельмі на- 
сычаны паняційнымі вобразамі: 


Патом таго, слаўны пане, 
Слаўны пане, пан Аркадзі, 

Да ўжо ж госці даўно пяюць, 
Слаўнаму пану весці даюць. 

А мы госці недакучныя, 
Недакучныя, небывалыя, 

У год разок пабываем, 

Вашага здароўя адпытаем 

Во ў той дзень, у вялікдзень. 
Ой, чым жа нас дарыць будзеш, 
Ці золатам, ці серабром, 

Ці краснымі яечкамі, 

Ці добрымі славечкамі? 

Нашы дары невялікія, 
Невялікія і немалыя: 
Пачынальнічку -- чырвон злоты, 
Падхватнічку -- паўзалатога, 
Асвістаму хоць нямнога, 

Хоць нямнога, каня варанога, 
Каня варанога -- гулі вазіці, 
Скрыпцы нашай мерка жытца. 
Наш механоша кошаль носіць, 
Кошаль носіць, сала просіць, 
Паўсланіны з самай серадзіны, 
А на нашу браццю па капе яец. 
Па капе яец недзе ўзяці, 

Па дзесятачку можна даці. 

А музыкава горкая доля, 
Горкая доля -- кварта гарэлкі, 
Кварта гарэлкі, сыр на тарэўке...!3 


Прыведзеная канцоўка (працытавана яна не ўся, без 
першай часткі і заключнай) -- адна з найбольш поўных. 
Уключае яна ў сябе элементы розных паэтык, ад стара- 
жытнай да пазнейшай, рэалістычнай у сваёй аснове. Ха- 
рактарызуецца дасціпным гумарам, артыстызмам, тон- 
касцю ў асобных псіхалагічных і паэтычных дэталях. Ад 
папярэдняй вершаванай часткі аддзяляецца своеасаб- 
лівай стылёвай паўзай -- «патом таго». Напамінанне гас- 
падару аб узнагародзе за песню зроблена далікатна, што 
адпавядае агульнаму вельмі пачціваму тону звароту 
валачобнікаў да яго: «Слаўны пане, пан Аркадзі, да ўжо 
ж госці даўно пяюць, слаўнаму пану весці даюць». Ша- 
ноўны тон у дачыненні да гаспадара і ўласнай годнасці 


13 Бессонов П. Белорусские песни. С. 7. 

добра вытрыманы і ў радках, дзе даецца характарыстыка 
саміх валачобнікаў. Дыпламатычна выказана азначэнне 
дароў, якіх чакаюць спевакі,-- валачобнага: «Нашы да- 
ры невялікія, невялікія і немалыя». 

Ва ўсіх канцоўках гаспадарскіх песень, калі яны на- 
лежным чынам запісаны, канкрэтызуецца валачобнае, 
даецца пералік удзельнікаў абходу і адпаведна назы- 
ваецца ўзнагарода па меры асабістага «ўкладу» кожнага 
ў выкананне абраду. Першым заўсёды называецца пачы- 
нальнік, або -- ласкава -- «пачынальнічак». Для яго звы- 
чайна запрошваецца самая высокая ўзнагарода -- «чыр- 
вон злоты», у горшым выпадку -- капа яек. Такім чы- 
нам, выразна выяўляецца павага да асобы пачынальніка, 
яго ролі ў абрадзе. Для «падхватнічкаў», «памагальніч- 
каў», «успявальнічкаў» (яны на другім месцы) просіцца 
частка ад узнагароды пачынальніка. 

Што датычыць музыкі, якога ўпамінаюць трэцім ся- 
род гурту спевакоў, то пры гаворцы аб яго ўзнагародзе 
часцей дапускаюцца жарты. У прыведзенай з публікацыі 
Бяссонава канцоўцы песні, праўда, «скрыпцы» прызна- 
чаецца «мерка жытца». Больш тыповая, аднак, просьба 
з іранічным адценнем ацэнкі музыкі: «а музычына гор- 
кая доля -- кварта гарэлкі, сыр на талеркі», або «а му- 
зыкава горкая доля -- жонка не любіць...» Часам, аднак, 
пра музыку, яго інструмент гаворыцца вельмі прачула: 
«..нашаму музыку -- трубку палатна, трубку палатна 
торбачку пашыць, торбачку пашыць -- скрыпачку насіць» 
(Валачобныя песні, с. 53). 

Акрамя агульнай назвы як родавага паняцця «музы- 
ка» валачобныя песні карыстаюцца сінонімамі, відавы- 
мі разнавіднасцямі яго. Гэта дэталь, між іншым, цікавая 
ў гістарычным плане і з пункту погляду геаграфіі вала- 
чобнага звычаю. «А на вуслі хоць нямнога -- паўзалато- 
га» (Шейн П. Белорусские народные песни, с. 82); «Ска- 
марохава -- горкая доля: чарка гарэлкі, сыр на тарэлкі» 
(Романов Е. Р. Белорусский сборник, вып. 8, с. 171); 
«Маім братам -- капу яек, а дудару --чэрвен злоты» 
(Шырма Р. Р. Беларускія народныя песні, т. З, с. 100). 

За рэдкім выключэннем у ліку ўдзельнікаў велікодна- 
га абходу ў канцоўках валачобных песень называецца 
механоша, або механос. Просячы дара для яго, вала- 
чобны гурт таксама, як у дачыненні да музыкі, выкары- 
стоўвае гумар: «кашаносу -- да пірог к носу», «механо- 
шу -- жыта калошу», «механошу -- жыта сіта, хай ён 

нясець, надрываецца, у зямлю носам наківаецца». Упа- 
мінанне жыта як валачобнага, зроблена яно ў паважным 
ці гумарыстычным кантэксце, цікава з пункту погляду 
этнаграфічнага, абрадавага. Відаць, і ў велікодным абра- 
давым абходзе яму надавалася роля магічнага пладанос- 
нага пачатку, што, па сутнасці, ішло ад стыхійна-матэ- 
рыялістычнага погляду на збажыну -- носьбіта жыцця. 
Вось яшчэ ўрывак з валачобнай, з якога добра відаць і 
роля механошы ў абрадзе, і тое, як абыгрываецца яна ў 
песні яе складальнікамі: 


Гаспадарочак, наш сакалочак! 

Ай схадзі ты ў клетку, паглядзі ў засеку. 
Набяры пшаніцы ды ўсякай пашніцы 
Поўнае лукошка, наверх сала крошку, 
Наша торба чорна няхай будзе поўна. 
Механоша наш не згібаецца, 

Не хістаецца, не карачыцца. 

Хоць цяжка нясці, не будзе клясці, 
Таму механошу дай торбу жыта..." 


Увогуле, напамінак гаспадару аб плаце за песню 
звычайна суправаджаўся своеасаблівым, сур'ёзным гу- 
марам. Заахвочваючы гаспадара да гасціннасці, спева- 
кі спасылаліся на тое, што святочна-віншавальны абход 
іх па вясковым бездарожжы -- справа нялёгкая. Вала- 
чобнікі, паводле іх слоў, «усе боты патапталі, пакуль 
пана дапыталі». Яны прытворна наракаюць на дождж, 
веснавую бездараж, на тое, што моцна натамілі ногі, 
спяваючы пад вокнамі, ходзячы ад хаты да хаты са свя- 
точнымі віншаваннямі !5. На выпадак адмовы гаспадара 
надарыць гасцей-валачобнікаў, што практычна выклю- 
чалася, бо нават скнара баяўся адмовіць велікодным 
віншавальнікам «дом звесяліць», меліся папераджаль- 


НЫЯ СЛОВЫ: 


..Не хочаш дарыць -- хадзі к нам хадзіць, 
Хадзі к нам хадзіць, ночку каратаць.'? 


Або браўся негатыўны бок хаджэння валачобнікаў, 
узмоцнены заняпадам валачобнай традыцыі, і гаспадару 





4 Сербаў І. А. Аб беларускай народнай песні // Гоман. 1918. Хе 91. 
Зап. у Бабруйскім пав. 

15 Валачобныя песні. С. 127, 132. 

16 Там жа. С. 53. 

прапаноўвалася пайсці самому са спевакамі, каб упэў- 
ніцца, што праца іх, клопат не такія ўжо і простыя: 


Не хочаш дарыць -- пойдзем з намі 
Сабак дражніць, людзей смяшыць, 
Людзей смяшыць да гразь мясіць.! 


Трэба сказаць, што пагрозы валачобнікаў гаспадару 
накшталт «не дасі кока -- вылезе вока», «не дасі яечка -- 
здохне авечка», «не дасі солі -- палупіш коні, не дасі 
сыроў -- палупіш кароў» сустракаюцца ў песнях вы- 
ключна рэдка і толькі ў сучасных запісах !3. Характэрна, 
што ў акадэмічным зборы-выданні валачобнай паэзіі 
яны выяўлены толькі ў чатырох песенных тэкстах. 
Канцоўкі валачобных песень сваім зместам адпавя- 
далі агульнай задачы валачобнага абходу спрыяць гас- 
падарам, настройваць іх на вясёлы лад. Таму ў іх пера- 
важаў гумар зычлівы. Выяўляўся ў гэтым гумары і пры- 
родны артыстызм удзельнікаў валачобнага паходу. У іх 
гумары шмат досціпу, выказанага ў нязмушанай мане- 
ры. Найвыразней гэта выяўляецца, як мы ўжо бачылі, 
у той частцы канцоўкі, дзе выпрошваецца ўзнагарода за 
песню. Відаць, выпрошванне гэта было не толькі сама- 
мэтай, а і магчымасцю паказаць дасціпнасць, выявіць 
уласцівае валачобнай дружыне, у нечым пераемніцы 
скамарошнага мастацтва, сваё творчае аблічча. Калі ва- 
лачобнікі панукалі гаспадара не таміць іх, не барыць, 
г. зн. не дакараць, не лаяць, а надарыць хутчэй, вынесці 
«срэбра-злота не важачы», абяцаючы самім усё перава- 
жыць, пералічыць, то ў сцэне-вобразе гэтым у першую 
чаргу можна бачыць досціп спевакоў: не нязмерным да- 
рам мог узнагародзіць іх, падзякаваць за песню земля- 
роб. Наўрад ці такі дар мог быць рэальным у іншых 
сацыяльна-гістарычных абставінах. Можна, праўда, да- 
пусціць, што некалі слухалі спевы валачобнікаў і на кня- 
жацкім двары, у купецкай гасподзе, і ўпамінанне золата 
і срэбра ў якасці валачобнага -- водгалас канкрэтнай 
гістарычнай рэальнасці. Але з большай верагоднасцю 
можна сказаць, што «срэбра-злота», якога чакаюць ва- 
лачобнікі ў дар за песню,-- мастацкае абагульненне, па- 
этычны вобраз. І ўвесь фрагмент канцоўкі -- сама паэ- 


" Шпилевский П. М. Волочебники в Витебской губернии // Русский 
дневник. 1859. Ме 101. 
!8. Валачобныя песні. С. 51, 173, 941], 936. 

зія, народжаная ўзлётам думкі, шчырым пачуццём 
узаемнай чалавечай зычлівасці: 


..Выдзі, выдзі да на ганачак, 
Вынесь, вынесь да падарачак, 
Срэбра-злота ды не важучы, 
Ды не важучы, ды не лічачы. 
Срэбра-злота самі злічым, 
Слаўнага пана ўзвялічым.!? 


Некаторыя дэталі гумару канцовак валачобных песень 
акрамя пазнавальна-функцыянальнага маюць пазнаваль- 
на-гістарычнае значэнне. Напрыклад, гаворачы пра дары 
за песню, валачобнікі часта выказваюцца метафарай: 
«нашы дары невялікія: у дзверы не лезуць, праз акно 
шыюць» (шыюць -- шыюцца, пралазяць). У гэтым воб- 
разе знайшоў адлюстраванне бытавы факт, звычай па- 
даваць велікодным спевакам валачобнае цераз адчыне- 
нае акно. Трапляецца гэты вобраз у скажоным выглядзе 
«праз аконца як шыць шыюць» (Валачобныя песні, 
с. 163), што можна растлумачыць забыциём слова, якое 
мела калісь у семантыцы дадзенай вобразнай структуры 
вызначальнае сэнсавае значэнне: 


Нашы дары невялічкі, 

Невялічкі -- у дзверы не лезуць. 
У дзверы не лезуць, цераз аконца 
Як шыш шыюць”? 


Шыш -- слова, шырокавядомае ў ХУІІ стагоддзі. Шы- 
шамі называлі сялянскія ватагі, якія нападалі на войскі 
і адміністрацыю ва ўсходняй Беларусі і Смаленшчыне ў 
час руска-польскай вайны 1654--1656 гадоў 21, Гэта сло- 
ва набыло негатыўную эмацыянальную афарбоўку, стала 
сінонімам слова «разбойнік». Этымалагічна, магчыма, 
узыходзіла да слова «чорт» 22. Калі на зварот валачоб- 
нікаў «масціць кладку, зваць у хатку» (так завяршаліся 
некаторыя валачобныя) гаспадар з гаспадыняй клікалі 


9 А. Б. Воззрения белорусов на празднества пасхи // Минский ли- 
сток. 1887. Ме 27. 

о ЦНБ АН БССР, АРКіР, ф. 3, воп. І, спр. 170, л. 115. Зап: у 80-я 
гады ХІХ ст. каля Друі. 

2: Мальцев А. Н. Россия и Белоруссия в середине ХУІІ века. М., 
1974. С. 210-2217. 

22 Добровольский В. Н. Смоленский областной словарь. Смоленск, 
1914. С. 1002. 

спевакоў у дом і частавалі за сталом, то на адыход «ве- 
лікодныя госці» дзякавалі за гасціннасць і выказвалі ў 
форме рацэі розныя зычэнні. Стары запіс валачобнай 
дае ўзор такой падзякі, выкананай адпаведна канонам 
старажытнай абрадавай песні. Выказваў яе ад імя ва- 
лачобнай дружыны пачынальнік або музыка: 


А нуце, братцы, не ляніцеся 

Пану гаспадару пакланіціся 

За яго сталы ўсё цясовыя, 

Сталы ўсё цясовыя, абрусы шаўковыя, 
За яго хлябы пытляваныя, 

За яго лыжкі пасрабраныя, 

За яго талеркі фарфуровыя, 

За яго кілішкі крышталёвыя.” 


Тэтымі словамі-вобразамі, у якіх высокая мера абрада- 
вай ідэалізацыі, валачобнікі лішні раз імкнуліся падвы- 
сіць годнасць гаспадара, узвялічыць яго чэсць. Такім 
чынам, песня паслядоўна ўсімі сваімі састаўнымі част- 
камі, усімі вобразнымі кампанентамі і дэталямі была 
скіравана на забеспячэнне свайго функцыянальнага пры- 
значэння. Падзяка выяўляла не толькі артыстычную вы- 
сакароднасць валачобнікаў. У нейкай меры яна праліва- 
ла святло і на ўнутрысямейныя адносіны і ацэнку гэтых 
адносін збоку, калі ўдзельнікі абраду дзякавалі не ад- 
наму гаспадару, а ўсім членам сям'і, не забываючы ў 
сваіх святочных зычэннях родных яго, блізкіх і дальніх 
прыяцеляў: 

А дзякуй слаўнаму пану, 

Слаўнаму пану, пану Васілю 

За яго хлябы сітовыя, 

За яго страўкі за сахарныя, 

За яго слоўцы за пакорныя. 

А патом таго за дзяцей яго, 

А патом таго да і ўсёй сям'і. 

Да жыві здароў да і будзь багат, 

Да не сам сабой, да й з сваім дваром, 

Да з сваімі любадзеткамі, 

Да з сваімі і са бліжнімі, 

І са бліжнімі і са дальнімі, 

З пакрэўнымі да прыяцелямі?" 


Трэба сказаць, што адвітанне валачобнікаў з гаспа- 
дарамі дома, іх падзяка за дары (частаванне), адлітая ў 


?з. Бессонов П. Белорусские песни. С. 2. 
2 Там жа. С. 8. 

вобразную паэтычную формулу, несла ў сабе глыбокі 
гуманістычны сэнс, закладзены ў самой ідэі валачобнага 
фальклору, у яго змесце, пафасе. 

Пажаданнем здароўя, дабра валачобныя песні ахоп- 
лівалі сям'ю земляроба, яго суседзяў, прыяцеляў -- усіх 
добрых людзей. Такой сардэчнай шчодрасці не ведалі 
аналагічныя валачобным паводле функцыянальнай ролі 
калядкі і шчадроўкі. Хочацца міжволі лішні раз паслу- 
хаць выяўленне гэтай шчырай зычлівасці, характэрнай 
старой беларускай песні, тым больш што ў кожным но- 
вым варыянце яна паўстае ўзбагачанай новымі дэталя- 
мі, нюансамі, стылёвымі асаблівасцямі: 


Патом таго, да бывай здароў, 
Бывай здароў да і будзь багат 

І з жаною маладою, 

І з суседзямі, што найбліжшымі, 

З прыяцелямі, што наймільшымі. 

А мы ж пану не дакучнікі,-- 

А ў гадочку перву ночку. 

Просім пана паслухаці, 

Што мы будзем вымаўляці, 

А не баў гасцей да дары бардзей...”З 


Зычэнні, выказаныя ў самым канцы песні або пасля 
яе заканчэння, як прыгавор, звычайна ў форме рэчыта- 
тыву, ахоплівалі розныя праявы жыцця. Тут валачобнікі 
мелі сапраўды шырокі прастор для выражэння пачуццяў 
зычлівасці, душэўнай шчодрасці, любасці да брата-ча- 
лавека. Паводле зместу зычэнняў гаспадарскіх песень 
можна вылучыць тры асноўныя групы. На першым месцы 
сярод пажаданняў валачобнікаў віншаваным і веліча- 
ным гаспадарам стаяла зычэнне добрага здароўя і доў- 
гіх год дзейснага працоўнага жыцця. Тыя зычэнні і ра- 
цэі, што выражалі гэта сакраментальнае паняцце, умоў- 
на і складаюць першую групу. У іх праглядае працоўна- 
магічная светапоглядная аснова, але ўжо адчуваецца і 
«здаровы» сялянскі сэнс, практычны падыход да жыцця 
стыхійнага матэрыяліста ад прыроды. Валачобнікі зы- 
чылі гаспадару «ў карысці, у радасці, у добрым здаро- 
вечку гэта свята праважаці і другога дачакаці»: 


Жыці-быці, копы вазіці, 
Копы вазіці, вазы паламаці, 


ак Булгаковский Д. Белорусские песни // Минские губернские ведо- 

Вазы паламаці, коні патаміці, 
Піва варыці, сынкі жаніці, 
Сынкі жаніці, дочкі аддаваці?? 


Побач з гаспадарчым не ўпускаўся з-пад увагі ся- 
мейны клопат земляроба. Але яму, паводле жыццёвай 
практыкі, папярэднічае ў песнях дбанне аб дабрабыце 
сям'і. Будзе здароўе, хлеб, тады латвей управіцца і з 
усім астатнім. 

На другім месцы стаяла пажаданне дабрабыту, якое 
фактычна не аддзялялася ад зычэння «жыці-быці». 
У ім таксама за паэтычнымі гіпербалізаванымі вобраза- 
мі відаць працоўна-магічны погляд на свет, які можна 
расцэньваць як шчодрую зычлівасць: 


Да бывай здароў, май сто кароў, 
Май сто кароў, пяцьдзесят канёў, 
Пяцьдзесят канёў, сем сох валоў, 
Сем сох валоў, паўтараста раёў. 
Будзь жа здароў, як зімою вада, 

Да будзь жа багат, як улетку зямля, 
Да і з дзеткамі, да з сямейкаю, 

Да з сямейкаю весяленькаю.?" 


Значнае месца ў пажаданнях валачобнікаў, выказа- 
ных пры завяршэнні песень, мела зычэнне гаспадару і 
гаспадыні выдаць замуж і жаніць сыноў. Яно лагічна 
звязвалася з паспяховай упраўкай на ніве і не аддзя- 
лялася ад яе. 


Дай жа, божа, пану гаспадару 
Жыці-быці, весяліціся, 

Гарэліцу гнаці, дочкі аддаваці, 
Піўцо варыці, сынкоў жаніці? 


Гэтыя асноўныя пажаданні вар'іраваліся, мелі гумары- 
стычныя дадаткі. Напрыклад, гаспадару зычылі «дзетак 
запечак», «каб рок ад року гаспадыня была пры боку», 
«каб камары не кусалі і жанчыны абымалі» і да т. п. 
Канцоўкі валачобных песень, звернутых да гаспады- 
ні, мелі нямала супольнага з канцоўкамі песень гаспа- 
дарскіх. Была ў іх свая невялікая адметнасць. У нека- 
торых з гэтых песень дары за віншаванне, асвячэнне, так 
сказаць, дому абрадавым спевам не выпрошваліся. Сцэ- 

на будучага разлічэння з валачобнікамі малявалася як 
здзейснены факт або той, які здзяйсняецца цяпер. Выява 
гаспадынінага клопату каля гасцей-валачобнікаў набы- 
вала ў такіх выпадках дынамічны характар, афарбоў- 
валася асабліва зычлівым гумарам: 


Як на небе зорка пакацілася, 
Наша гаспадынька расхадзілася. 
Шубу на апашак і ў кішэню пляшак, 
Сыру на талерку, закусіць гарэлку, 
Скавародку ў печ, па яечкі ў клець. 
Вот табе, гаспадынька, песня спета, 
Песня спета проці лета, 
Велікодная -- то ўгодная, 
Вельканоцная -- то памоцная. 
Жыві, гаспадынька, ў раскошы, 
Мей катух грошы, 

Хлеба і солі, а бяды -- ніколі?" 


Традыцыйна імператыўная форма звароту да гаспадыні 
набывала ў такіх выпадках зусім далікатнае адценне. 
Валачобнікі словам, захоўваючы пачцівасць і ўласную 
годнасць, «падштурхоўвалі» гаспадыню да справы. Пры 
гэтым выяўлялі пачуццё такту, дасціпнасць, выяўленчае 


ўмельства: 
Гаспадынька-кветка, упраўляйся летка, 
Шубу на апашку, У кішэні пляшку, 
Скавародку -- ў печ, па смятанку -- ў клець. 
Яечкі ў гаршчочку стаяць у куточку, 
Кілбаскі ў свірне вісяць на пруточку, 
Толькі сцеражыся, хаця не зваліся.?? 


Не зваліцца засцерагаюць валачобнікі гаспадыню на той 
выпадак, калі яна палезе на драбіны, каб дастаць у свір- 
не з шаста кілбасы. У канцоўцы песні абыгрываюцца 
бытавыя прадметы, з'явы, але робіцца гэта па-мастацку, 
вынаходствам слоў, вобразаў. Напрыклад, вельмі запа- 
мінальна гучыць слова «летка» -- на ляту, хутка. Новая 
фанетычная форма яго адкрывае новыя не столькі сэнса- 
выя, колькі вобразна-зрокавыя нюансы. 

Канцоўкі і рацэі валачобных песень, адрасаваных 
дзяўчыне, хлопцу, мелі сваю спецыфіку, якая была прад- 
вызначана іх тэматычнай скіраванасцю. Звычайна кан- 
цоўкі валачобных, звернутых да дзяцей гаспадара, кара- 
цейшыя, чым у песнях гаспадарскіх. Але трапляюцца 1 

шырэй распетыя. Як правіла, у такіх пераасэнсаваны 
асобныя матывы, моманты канцовак гаспадарскіх песень 
дастасавальна да канкрэтных абставін і адрасата: 


Паненачка, не будзь горда, 

Не будзь горда, будзь пакорна. 
На малайцоў агляніся, 

Нам, малойцам, аддарыся: 

Ці серабром неважоным, 

Ці золатам незлічоным, 
Добрым часам перад кірмашам! 
Серабро тваё мы зважым, 

Мы паненку не зняважым, 

А золата самі злічым, 

Мы паненку падвялічым... 
Чырвон злоты нам на боты, 
Бо мы боты патапталі, 

Пакуль панну дапыталі. 
Паненачка, не будзь горда, 

Не будзь горда, будзь пакорна, 
Татку з мамкай пакланіся, 
Нам, малойцам, адгадзіся. 

Як не хочаш аддарыцца, 
Пойдзеш з намі валачыцца”! 


Хоць запіс тэксту сучасны, у ім старая песенная асно- 
ва. Абыгрываецца традыцыйны для валачобнага твора 
матыў золата і срэбра, якога нібыта чакаюць спевакі як 
узнагароду за песню. Не новае абгрунтаванне просьбы 
заплаціць чырвон злоты за нібыта стаптаныя ў пошуках 
паненкі боты. Характэрны для канцовак гаспадарскіх 
песень і альтэрнатыўны матыў «не хочаш дарыць -- ха- 
дзі з намі хадзіць», г. зн. валачобнічаць. Праўда, атры- 
маў ён тут свежае вобразнае афармленне. Новы матыў -- 
наказ паненцы «не будзь гордай, будзь пакорнай, татку 
з мамкай пакланіся, нам, малойцам, адгадзіся». Ён паў- 
тараецца тройчы і вельмі арганічна злучае ўсе іншыя 
матывы, часткі канцоўкі ў адно цэлае. Для канцовак 
валачобных песень увогуле і адрасаваных дзяўчыне ў 
прыватнасці характэрна змяшанне розных паэтык, і гэта 
зразумела: пры ўсёй традыцыйнасці канцоўкі і рацэі 
(апошнія натуюцца збіральнікамі яшчэ і як арацыі) -- 
найбольш дынамічная частка валачобных песень. У ёй 
найпаўней праяўляўся імправізацыйны характар вала- 
чобнай творчасці. З больш-менш арыгінальных канцовак 
валачобных песень, адрасаваных дзяўчыне,-- зразумела, 

арыгінальных па мастацкаму выкананню ў межах тра- 
дыцыі жанру,-- можна прывесці такі фрагмент: 


Ото ж табе, красна панна, гэй, лолам! 
Ото ж табе, красна панна, лолам! 
Песня спета проціў лета, гэй, лолам! 
Песня спета проціў лета, лолам! 

Лета не жджы, замуж ідзі, гэй, лолам! 
Лета не жджы, замуж ідзі, лолам! 
Песню спелі -- не залгалі, гэй, лолам! 
Песню спелі -- не залгалі, лолам! 

Як салаўі шчабяталі, гэй, лолам! 

Як салаўі шчабяталі, лолам! 

Як салаўі у садочку, гэй, лолам! 

Як салаўі у садочку, лолам! 

Як мы ў панны на падварочку, гэй, лолам! 
Як мы ў панны на падварочку, лолам! 3? 


Традыцыйнае пажаданне дзяўчыне выйсці замуж па- 
дадзена не як запэўненая абрадавай песняй блізкая 
будучыня, а як наказ. Яно пераходзіць у разгорнутую 
самаацэнку валачобнікамі іх песеннага віншавання. Пра 
дары не згадваецца. Намёк на іх -- у падтэксце канцоў- 
кі, у якой спаўна аддадзена належнае выкананню песні. 

Сэнс зычэнняў дзяўчыне зводзіўся пераважна да па- 
жадання шчаслівага вырашэння асабістага лёсу, скора- 
га і ўдалага выхаду замуж. Паненцы валачобнікі жада- 
лі, каб яна «ўзрасла, ускрасла, за добрага хлопца замуж 
пашла», або зусім канкрэтна «да зялёных свят (сёмухі.- 
А. Л.) замуж пашла». І як пэўны гарант таго, што аб- 
радавае пажаданне здзейсніцца, называліся спрыяльныя 
ўмовы, прыкметы гэтага: 


Вот табе, паненка, песня спета, 

Песня спета проці лета 

Залацістага, каласістага, 

Каб паненка расла, скора замуж пашла, 
І каб мы былі, на вяселле прыбылі.”? 


Пажаданне дзяўчыне скора выйсці замуж у вуснах аб- 
радавых спевакоў неаддзяліма ад пажадання ўрадлівага 
лета. І ў ім валачобнікі па даўняму звычаю прыбягалі 

да формулы заклінання і ўключалі ў зычэнне заклінанне 
на добрых свёкра і свякроў: : 


Песня спета проці лета, 

Проці лета ўрадлівага, 

Проці Юр'я на здароўе, 

Проці Пётра -- на добрага свёкра, 
Проці Пакроў -- на добрую свякроў.” 


Зычылася, каб дзяўчыну аддавалі замуж «з добрым бы- 
там, з буйным жытам». Абрадавы аграрна-магічны ма- 
тыў жыта як сімвала жыцця, як асновы, зарукі добрага 
быту, такім чынам, праходзіць праз усю валачобную 
паэзію, знаходзячы ўвасабленне ў самых розных яе эле- 
ментах. 

У некаторых пунктах канцоўкі валачобных песень, 
адрасаваных хлопцу, паўтаралі заканчэнні гаспадарскіх 
песень, пераклікаліся з імі ў пажаданнях. Аднак най- 
часцей вызначаліся лаканізмам. І гэта зразумела. Пасля 
таго як была спета песня галаве дому з яе крыху цыры- 
маніяльным зваротам да яго, пералічэннем дароў за він- 
шаванне, самахарактарыстыкай валачобнікаў, патрэбы 
ў паўтарэнні сказанага, хоць і ў звар'іраваным выглядзе, 
не было. 

Нежанатаму сыну ў сям'і валачобнікі ў канцоўках 
песень, рацэях жадалі перш-наперш здароўя і багацця. 
Пры гэтым у зычэнні пачціва ўспаміналіся родныя мала- 
дога чалавека, перш за ўсё яго бацькі: «Слічны паніч, 
пан Васілька, жыві здароў да й будзь багат із татуль- 
кай, із мамулькай» (Анимелле. Быт белорусских кресть- 
ян // Этнографический сборник, т. 9, с. 939); «То ж на 
здароўе, храбры панічу, з ойцам і маткаю!» (Еедегоу- 
зкі М. Іа рБіаіогуизкі. 5. 291); «На здароўе, красны па- 
нічык, красны панічык малады Ігналька» (ЦНБ АН 
БССР, АРКІР, ф. З, воп. 1, спр. 170, л. 138). 

Як і ў рацэях, звернутых да гаспадара, гаспадыні, 
незамужняй дачкі гаспадароў, валачобнікі падкрэсліва- 
лі аграрна-магічнае значэнне праспяванай імі хлопцу 
песні -- гаранта цёплага, урадлівага лета, спрыяльнага 
шчаслівага году (ЕефегоўзКі М. Іца Ьіаіогцзкі. 5. 666; 
389). У сваіх рацэях хлопцу валачобнікі выказвалі так- 
сама пажаданне добра выглядаць, падабацца дзяўча- 


“ЦНБ АН БССР, АРКІР, ф. 93, воп. І, спр. 479, л. 18. 

там: «Віншуем на гладкасць, на буйнасць, паненкам на 

зайздрасць!» (Еедегоўкі М. Іа Біаіогузкі. 5. 665). Як 

і ў гаспадарскіх песнях, у валачобных, адрасаваных 

хлопцу, шмат залежала ад мясцовай творчай традыцыі. 

Гэта відаць па змесце песень, іх стылёвым афармленні, 

У тым ліку канцовак і рацэяў. Сустракаліся шырэй рас- 

петыя заключэнні і Ў валачобных, прысвечаных хлопцу. 

Прыкладам імправізаванай канцоўкі валачобнай для 

хлопца можа быць заканчэнне песні «Ішла хмара хма- 

рыстая»: 
у; Мы паніча віншуемы, 

Шчасця, долі зычыемы;. 

Патом таго да бывай здароў, 

Бывай здароў да будзь багат, 

Будзь багат да будзь весел, 

Як салавейка ў ціхім лузе, 

У ціхім лузе да на калінцы. 

Тонка калінка, стой, не гібніся, 

Красны панічык, гуляй, весяліся! 33 


Сярод зычэнняў нежанатаму хлопцу быць здаровым, 
багатым, вясёлым асобнае месца займала пажаданне не 
пазней як праз год ажаніцца. Яно дамінавала сярод ін- 
шых зычэнняў. «Вот цяпер пяём -- панічом завём, дай 
жа, божа, за рок дачакаці, за рок дачакаці -- панам 
назваці» 39. «Мы ж цяпер пяём -- панічком завём, а дай, 
божа, восені даждаць, восені даждаць -- паночкам на- 
зваць» 37. У другім прыведзеным фрагменце (сучасны 
запіс) пажаданне хлопцу стаць «панам», самастойным 
чалавекам, гаспадаром звязваецца з восенню як трады- 
цыйнай для Беларусі, самай адпаведнай, паводле ўмоў 
жыцця і працы земляроба, пары для вяселля. 

Ёсць некалькі выпадкаў, калі зычэнні валачобнікаў 
у адрас гаспадара, гаспадыні, выказаныя ў канцоўках 
гаспадарскіх песень, уключаюць таксама пажаданне «за 
рок дачакаці панам (паняй) назваці»: «дай жа, божа, 
пане гаспадару, за год прыждаці, гэтай парой панам 
назваці» (Валачобныя песні, с. 107, 204); «дай, жа, божа, 
пані гаспадынька, за год прыждаці і паняй назваці» 
(Валачобныя песні, с. 224). Гэта пажаданне толькі знеш- 





35 Булгаковекий Д. Белорусские песни // Минские губернские ведо- 
мости. 1868. Мэ 23. 

36 ЦНБ АН БССР, АРКІР, е. 3, воп. 1, спр. 57, л. 148. 

37 Валачобныя песні. С. 372 

не аналагічнае пажаданню гаспадарскім дзецям хутчэй 
выйсці замуж, ажаніцца. У канцоўках гаспадарскіх пе- 
сень яно мае іншы кантэкст і сэнс. Тут яно выказана як 
валачобна-велікоднае зычэнне гаспадарам дажыць да 
наступнага года, наступнага вялікадня, новага святочна- 
га віншавання, калі іх можна будзе зноў назваць імем 
пана (пані) дзеля падвышэння, велічання. Гэта зычэнне, 
такім чынам, яшчэ адно сведчанне таго, што найменні 
«пан», «пані», адпаведна «паніч» і «паненка» ў дачынен- 
ні да гаспадарскіх дзяцей, паслядоўна паўтараныя ў ва- 
лачобных песнях, абумоўлены прыродай жанру, яго ві- 
тальна-велічальнай функцыяй. 





Замест заключэння 


Цяжка скласці закончанае ўяўленне аб такім 
фундаментальным фальклорным жанры, як 
валачобныя песні, без сістэмнага даследаван- 
ня іх паэтыкі. Тым часам не па віне аўтара 
разгляд усіх кампанентаў паэтычнай формы 
валачобных твораў і асабліва сродкаў іх ма- 
стацкай выразнасці застаецца за рамкамі да- 
дзенага даследавання. Праўда, пры аналізе 
сюжэтаў і вобразаў валачобных песень, іх 
агульнай структуры не былі абыдзены ўвагай 
і прынцыпы арганізацыі песеннага матэрыялу, 
і спосабы стварэння вобраза, і некаторыя эле- 
менты выяўленчай палітры. Мастацтвазнаўчы 
падыход, а без яго нельга зразумець валачоб- 
ную паэзію як з'яву народнай культуры, арга- 
нічна ўключае ўсё гэта. Аналіз ідэйна-эстэтыч- 
най асаблівасці паэзіі валачобнікаў дазваляе 
выявіць у ёй паслядоўна-эпічны погляд на рэ- 
чаіснасць, тыпова эпічную форму яе адлюст- 
равання. У цэнтры валачобных песень пастаў- 
лены земляроб, яго жыццёвыя інтарэсы. Пры 
стварэнні вобраза земляроба, руплівага гас- 


падара, добрага сем'яніна валачобная паэзія паслядоўна 
карыстаецца прынцыпам вылучэння, або акцэнтацыі, 

Вылучаецца, усяляк паэтызуецца гаспадарскі двор, 
пачынаючы ад яго выгоднага размяшчэння «на пагурач- 
ку», «на крутым беражку», «паміж двух азёр». Годнасць 
гаспадара падвышаецца праз самавіты выгляд яго два- 
ра, які ўражвае незвычайнасцю, багаццем, утульнасцю і 
хараством. Двор, намаляваны ў валачобных песнях,-- 
увасабленне розуму, руплівасці, густу яго гаспадара і 
гаспадыні. Элементы эпічнай фантастыкі шчодра выка- 
рыстаны пры яго абмалёўцы: гаспадарскі двор «тынам 
тынен жалезненькім», «жалезны тын, медзяны вароты, 
падваротнічка з рыбай костачкі». На падвор'і, «сярод 
двара залата гара» або ў гаспадара «на дварэ агні га- 
раць усё ціхонькія, а дымы дымяць усё сіненькія, а ві- 
сяць катлы ўсё медзяныя...» 

Акцэнтацыя, вылучэнне героя ў валачобных песнях 
адбываецца і праз паказ збораў гаспадара на агледзіны 
нівы. Яго апрананне ў новай каморы ў дарагія сукні 
(шаты), павязванне хустачкі «шчыразалатой» вакол 
шыі, ускладанне бабровай (сабалінай) шапкі, а затым 
зборы: сядланне каня залатым сядлом і ад'езд да нівы, 
якая схіляецца перад гаспадаром у паклоне;-- усё па- 
значана, з аднаго боку, абрадавай устаноўкай на ідэаль- 
нае, з другога -- імкненнем узвялічыць годнасць гаспа- 
дара, чалавека працы, героя эпічнай валачобнай песні. 

Ніва -- асобны аб'ект увагі ў валачобнай паэзіі. На 
ёй велікодная песня засяроджваецца і ў аспекце ідэйна- 
сэнсавым (абрадавым), і ў структурна-кампазіцыйным. 
Калі гаспадарскі двор для песні -- ява, неабходная для 
ўзвышэння годнасці яго ўладальніка, то ніва не толькі і 
не столькі аргумент на карысць годнасці ўслаўлянага 
валачобнікамі канкрэтнага чалавека, а перш-наперш 
аб'ект варажбы -- заклінанне на вялікі ўраджай, спор 
дзеля добрай будучыні земляробскай сям'і, яе дабрабы- 
ту, шчасця. 

Вылучэнне нівы, палеткаў, мяркуючы па паэтыцы ад- 
люстравання, нясе на сабе, зрэшты, як і ў выпадку з 
выявай гаспадарскага двара, адзнакі змен у народным 
светапоглядзе, руху яго ў часе. Ад гіпербалізаваных воб- 
разаў ураджаю, жніва («што жменячка -- то снапочак, 
што снапочак -- то копачка», «часты-густы зоркі на небе, 
часцей зорак копак на ніве») -- да рэалістычна-вобраз- 
ных малюнкаў урадлівай нівы («пры дарозе сцяной 

стаіць, пад гарою ў трубы павілося»). Або ад адлюстра- 
вання плённасці поля ў канцэнтравана-сінанімічных воб- 
разах («у коласе як у золаце, у корані як у чыстым срэб- 
ры») зноў жа да структур рэалістычных, прадметна-воб- 
разных («у коласе каласіста, у сцябле сцябліста»). 

Эпічная пастава ў гаспадара з валачобных песень, у 
якіх ён паказаны за святочным сталом. Цісовыя сталы 
яго, засланыя кітайкаю, стаяць сярод двара, падмятана- 
га «павім пяром, залатым крылом». Сам гаспадар у коле 
сваёй сям'і, на чале яе паказаны вартым усякай пашаны. 
Сцэна ўяўляе тыповую эпічную карціну. 

Гаспадар-земляроб вылучаецца, узвялічваецца і са- 
мой формай звароту да яго валачобнікаў. «Слаўны му- 
жу», «чэсны мужу», «слаўны мужу над мужамі» -- тыпо- 
выя звароты велікодных спевакоў да ўзвялічаных імі 
земляробаў, нясуць у сабе пачуццё пашаны, глыбокай 
пачцівасці. 

Прынцып вылучэння героя як мастацкі спосаб арга- 
нізацыі жыццёвага матэрыялу ў творы паслядоўна пра- 
сочваецца і пры стварэнні вобраза гаспадыні ў валачоб- 
ных песнях. Імі карыстаюцца тварцы валачобнага фальк- 
лору і пры кампаноўцы вобразаў моладзі, нежанатага 
сына гаспадара, незамужняй дачкі. Толькі ў адрозненне 
ад гаспадара, вобраз якога валачобныя песні малююць 
паважным, нетаропкім у дзеянні, хадзе, вобразы мола- 
дзі (і гэта адпавядае жыццёвай праўдзе, псіхалогіі 
ўзросту) падаюцца нярэдка ў дынаміцы, руху. Дзяўчына 
ўвішна (і гэта трапна падкрэсліваецца дзеясловамі-сіно- 
німамі) выйшла-выбегла сашчыпнуць ружу-кветку або 
сабраць залатую расу. Бел-малойчык цэліць-меціць У 
куну, выцякае-выбягае, каб злавіць нелавушчага каня. 

Асабліва арганічна і глыбока выяўляе валачобная 
песнятворчасць мастацкую патэнцыю ўсёй каляндарна 
абрадавай паэзіі ў адлюстраванні працоўнай дзейнасці 
чалавека. У пэўным сэнсе ў гэтым яна мае прымат на- 
ват над жніўнымі песнямі, працоўнымі паводле сваей 
функцыянальнай сутнасці. Перавага гэта выяўляецца 
перш-наперш у глыбіні і сіле паэтызацыі земляробчай 
працы, а таксама ў шырыні ахопу розных яе праяў. 
Дасягнуць своеасаблівай вяршыні ў эстэтызацыі, ма- 
стацкім увасабленні працоўнай дзейнасці земляроба 
валачобныя песні здолелі дзякуючы функцыянальнай 
сваёй прыродзе і эпічнаму падыходу да адлюстравання 
рэчаіснасці. 

Функцыянальнай своеасаблівасцю валачобнага фаль- 
клору абумоўлены і глыбокая пашана да чалавека-ра- 
бачая, любоў да яго, у цэлым уласцівыя народнай куль- 
туры і канцэнтравана ўвасобленыя ў песнях валачоб- 
нікаў. 

Народжаныя патрэбай спрыяць чалавеку словам-за- 
клінаннем, валачобныя песні па меры пераасэнсавання 
сваёй зыходнай функцыі, набыцця віншавальна-велічаль- 
нага прызначэння атрымлівалі ўсё большае канкрэтна- 
вобразнае гуманістычнае напаўненне. Рэалізаваная ў 
валачобнай творчасці гуманістычная канцэпцыя ўключае 
погляд народа на шчаслівае, годнае чалавека жыццё -- 
добрую долю, як яго акрэслівае песня. Паводле народ- 
нага разумення, выказанага ў валачобнай паэзіі, добрая 
доля -- гэта «змірная», працавітая сям'я, дастатак у 
хаце, здабыты сумленнай, разумнай рупнасцю ўсіх яе 
членаў і ў першую чаргу гаспадара. Народнае ўяўленне 
як перадумову шчаслівага жыцця чалавека ўключае 
перш-наперш сям'ю, дробных дзетак -- заруку будучыні 
рода, разумную, клапатлівую жонку-маці, здароўе. Пры- 
чым пажаданне быць здаровым абавязкова ахоплівае 
ўвесь род і ўсіх бліжэйшых людзей. Валачобнікі зычаць 
гаспадару «быць здаровым і багатым не самому сабой да 
із сваім дваром, да з сваімі любадзеткамі, да з суседзямі 
і са бліжнімі і са дальнімі, з пакроўнымі да прыяце- 
лямі». 

Закранаючы самыя кардынальныя праблемы жыцця 
чалавека, яго лёсу, маральна-этычнага вобліку, валачоб- 
ная паэзія дасягнула высокага эстэтычнага ўзроўню. 
І гэта будзе прычынай таго, што да валачобнага фальк- 
лору яшчэ не раз звернуцца тэарэтыкі і практыкі народ- 
най культуры, а таксама дзеячы прафесіянальнага ма- 
стацтва і літаратуры. Тым больш што, як паказвае жыц- 
цё, па меры развіцця грамадства разуменне непераход- 
насці народнапаэтычнай творчасці, яе маральнай і эстэ- 
тычнай каштоўнасці паглыбляецца і знаходзіць выра- 
жэнне ў канкрэтных справах. 

сана 277. наста аба . 
Збіранне і вывучэнне валачобных песень 
Генезіс жанру 

Сюжэты і вобразы гаспадарскіх песень 


Валачобныя, адрасаваныя моладзі. Вобразы і асаб- 
лівасці выявы т» аша. 


Зместавая функцыянальнасць песенных канцовак 


Замест заключэння ц. . 3. 3. . 

38 
71 

182 
203 

